

خوشہ انجم

شاعرِ اہلبیتؑ

(علامہ نجم آفندی کی رباعیات اور قطعات کا مجموعہ)

تحقیق و تدوین

ڈاکٹر سید تقی عابدی

جملہ حقوق بحق مرتب محفوظ

کتاب	:	خوشنہ انجم
تحقیق و تدوین اور تنقید	:	ڈاکٹر سید تقی عابدی
سنہ اشاعت	:	2006ء
تعداد	:	1000
کمپوزنگ	:	افراح کمپیوٹر سنٹر نئی دہلی - 25
ایڈیشن	:	اول
باہتمام	:	ڈاکٹر شاہد حسین، نئی دہلی

یہ کتاب

مرتب محقق و ناقد ڈاکٹر سید تقی عابدی (کنیڈا) اور
ناشر ڈاکٹر شاہد حسین، شاہد پبلی کیشنز، 2253 دریا گنج، نئی دہلی (انڈیا)
کی اجازت سے شائع کی گئی

رو میں ہے زحش عمر

نام	:	سید تقی حسن عابدی
ادبی نام	:	تقی عابدی
تخلص	:	تقی
والد کا نام	:	سید سبط نبی عابدی منصف (مرحوم)
والدہ کا نام	:	سنجیدہ بیگم (مرحومہ)
تاریخ پیدائش	:	کیم مارچ 1952ء
مقام پیدائش	:	دہلی (انڈیا)
تعلیم	:	ایم بی بی ایس (حیدرآباد، انڈیا) ایم ایس (برطانیہ) ایف سی اے پی (یونائیٹڈ اسٹیٹ آف امریکہ) ایف آر پی (کنیڈا)
پیشہ	:	طبابت
ذوق	:	شاعری اور ادبی تحقیق
شوق	:	مطالعہ اور تصنیف
قیام	:	ہندوستان، ایران، برطانیہ، نیویارک اور کنیڈا
شریک حیات	:	گیتی
اولاد	:	دو بیٹیاں (معصومہ اور رویا) دو بیٹے (رضا اور مرتضیٰ)
تصانیف	:	شہید (1982ء) جوشِ موڈت - گلشنِ رویا - اقبال کے عرفانی ذائقے، انشاء اللہ خاں انشاء - رموزِ شاعری - اظہارِ حق - مجتہدِ نظم مرزا دبیر - طالعِ مہر - سداکِ سلام دبیر - تجزیہ یادگارائیں - ابوابِ المصائب - ذکر دُرباران - عروسِ سخن - مصحفِ فارسی دبیر - مثنویات دبیر - کائناتِ نجم - تجزیہ شکوہ جواب شکوہ - رباعیات دبیر - فانی شناسی - مصحفِ تاریخ کوئی - روپ کنوار کمار - تعشق لکھنوی -

ڈاکٹر سید تقی عابدی

دردِ دل

کس کس سے سوال کروں؟

علامہ نجم آفندی نے کہا تھا:

میں خود ہوں مطمئن اے نجمِ ادب کی خدمت سے
جگہ نہ دے کہیں تاریخ روزگار مجھے

اردو کے مشاہیر شعرائے غزل نے نجم کی قدر دانی کیوں نہ کی؟

①

(1955) عمدہ اور اعلیٰ ترین غزلوں کو کیوں نظر انداز کیا گیا؟

کیا 1955ء کا آل انڈیا مشاعرہ یا انہیں جس میں نجم نے مشاعرہ لوٹ لیا تھا؟ 0

اردو کے ترقی پسند تحریک کے نمائندوں نے کیوں نجم کو نظر انداز کیا؟ اردو

②

ادب میں کسان، مزدور، مزدوری اور سرمایہ داروں کے خلاف نظموں میں پہلی آواز
علامہ اقبال اور جوش سے قبل نجم کے سوا کس نے بلند کی؟ اگر بقول سلیمان ندوی،
حسرت موہانی اسلامی اور سوشلسٹ رجحان رکھ کر بیسویں صدی کے ابوذر غفاری
ہو سکتے ہیں اور تحریک کے بھی پسندیدہ شاعر رہ سکتے ہیں تو نجم کی مسلمانی کیوں
برداشت نہ ہوئی؟

- ③ نعت کے پرستاروں نے صدہا نعتیہ آبدار اشعار اور سولہ سے زیادہ نعتوں کو کیوں طاق نسیاں کے سپرد کیا؟
کیا تجم کے اس شعر میں کسی کو شک ہو سکتا ہے؟
اے تجم میں ہوں شاعرِ دربارِ رسالت
کیا شک ہے کسی کو مری تصویر کشی میں
- ④ کیوں افسانہ نویسوں نے عمدہ افسانہ ”چور ماموں“ نہیں پڑھا؟ کیوں ناول نگاروں نے تخلیقی شاہکار ناول ”بندۂ خدا“ کو فراموش کیا؟
شریکِ حال نہ ہوتی جو تجم خودداری
ہمارے غم کا فسانہ غمِ جہاں ہوتا
- ⑤ اردو میں کتنے شاعر ہیں جنہوں نے تجم کی طرح چھ سو سے زیادہ عمدہ رباعیاں لکھیں؟ کیوں اردو رباعیات لکھنؤ کے پی ایچ ڈی (Ph.d) کے مقالے میں تجم کا نام تک نہیں؟ جبکہ پانچ اودس رباعی کہنے والے افراد کا ذکر آب و تاب کے ساتھ ہے۔ کیا اس قسم کے مقالوں پر اعتقاد کیا جاسکتا ہے؟
شاعرِ ہل بیٹ کا خطاب دے کر مجھانِ ہل بیٹ کیوں تجم سے غافل ہو گئے؟
مولویوں، خطیبوں نے منبر سے کیوں ان کا پیغام نہیں پہنچایا؟ سلاموں، نوحوں، مرثیوں کو لے کر دوسرے انتقادی کلام کو کیوں تلف کر دیا؟ کراچی میں اتنے بڑے شاعر کے جنازے میں کیوں صرف بیس (20) بچیس (25) افراد شریک ہوئے؟
- ⑦ کیوں تجم کے کلام کو مجھانِ ہل بیٹ، گروہانِ نوحہ خوان، پرستارانِ تجم، شاگردانِ رشید، عزیز و اقربا نے انتقال کے تیس (30) برسوں میں بھی شائع نہیں کیا؟ اگرچہ تجم نے کہا تھا:

ہم تجم چار روز کے مہمان ہیں مگر
رہ جائیں گے یہ شعر و ادب کے تبرکات

⑧ اردو ادیبوں اور تنقید نگاروں نے اس بیسویں صدی کے عظیم شاعر سے کیوں غفلت برتی؟ نجم کے (12799) اشعار، (195) غزلیں، (591) رباعیات، (498) قطعات، (16) نعتیں، (81) قصائد، (107) سلام، (144) نوے، (83) متفرقات کے علاوہ (3) مرثیے، (18) ہندی کلام کے آثار اور کئی نثری کتابیں مطبوعہ اور غیر مطبوعہ موجود ہیں:

آج اردوے معلیٰ کی اشاعت کے لئے
یہ غنیمت ہے کہ نجم نکتہ داں باقی رہا
میں نے حقیقت کو پیش کیا ہے:
نجم بہتر ہے تصنع کی دلاویزی سے
تلخ لہجہ میں حقیقت کا بیاں ہو جانا
کاغز لیں، مسلم لیگ اور دوسرے قومی سیاسی عہدے داروں نے ایسے وطن
دوست شاعر کو وطن کی محبت میں کیا دیا؟ جبکہ
ع: منزل انھیں ملنا جو شریک سفر نہ تھے
کائناتِ نجم ان تمام سوالوں کا جواب رکھتی ہے۔ صرف گردشِ اوراقِ شرط
ہے۔ شاید یہ میری نجی عقیدت اور اُردو محبت ہو۔ یہ ایک خوشگوار حادثہ تھا جس کے
فیض سے میں کائناتِ نجم کو دریافت کر سکا:
یہ بھی اک حادثہ اُردو کی محبت کا ہے نجم
کنجِ عزلت سے جو باہر نکل آیا ہوں میں
خیر اندیش

سید تقی عابدی

ڈاکٹر سید تقی عابدی

نجم آفندی کا زندگی نامہ

نام: مرزا تجل حسین
تخلص: نجم۔ نجمی
شہرت: نجم آفندی
گھریلو نام: نادر مرزا

تاریخ ولادت: رمضان 1330 ہجری مطابق 1893ء

مقام ولادت: اکبر آباد (آگرہ) کلرہ حاجی حسن جو پٹیل منڈی کے پیچھے واقع ہے۔
والد: مرزا عاشق حسین بزم آفندی۔ معروف شاعر اپنے سگے ماموں سید اسماعیل حسین منیر شکوہ آبادی متوفی 1880ء کے شاگرد رہے۔ ان کی پیدائش 1860ء میں کلرہ حاجی حسن آگرہ میں ہوئی۔ شادی آغا حسین صاحب صاحب دیوان شاعر کی بیٹی سے ہوئی۔ دوسری شادی ایک انگریز خاتون سے ہوئی۔ آپ بزم تخلص کرتے تھے۔ معروف غزل گو اور مرثیہ گو شاعر تھے۔ بزم آفندی کا انتقال 23 مارچ 1953ء کو ہوا۔

دادا: مرزا عباس علیچ جو مرزا نجف علی بلیغ کے فرزند تھے جو مرزا فتح مشہور مرثیہ گو شاعر کے حقیقی بھائی تھے۔ اسی لیے تو نجم آفندی نے مرزا فتح کی میراث پر فخر کرتے ہوئے فرمایا:

نجم میں ہوں خاک پائے مسند آرائے فتح
مدح کی دولت ملی ہے ورثہ اجداد سے

پردادا:

مرزا ہادی علی فیض آبادی۔ مرزا ہادی علی کے تین فرزند تھے۔ (1) مرزا جعفر علی فتح
(2) مرزا نجف علی بلخ (3) مرزا فتح۔ ڈاکٹر صفدر حسین مرحوم لکھتے ہیں۔ ”نجم آفندی
کے پردادا ہادی علی فیض آبادی حضرت عقیل ابن ابی طالب علیہ السلام کی نسل سے
تھے لیکن جب ان کے بزرگ بلاد ایران میں رہنے لگے تو وہاں ”مرزا“ مشہور
ہو گئے تھے۔ ہندوستان میں آمد کے بعد ان کے بزرگ شاہجہاں آباد (دہلی) میں
سکونت پذیر ہوئے تھے۔

معز الدین قادری اسرار و افکار میں لکھتے ہیں۔ ”نجم آفندی کے پردادا مرزا ہادی علی
فیض آباد کے محلہ ”مغل پورہ“ میں رہتے تھے چنانچہ نجم آفندی نے اس طرف اشارہ
کیا ہے۔

مرے بزرگوں کا اصلی وطن ہے فیض آباد

مجھے بھی شوق تھا دیکھوں میں یہ در و دیوار

نجم آفندی کے اجداد کو نسل سے تعلق رکھتے تھے جو ہجرت کر کے ہندوستان میں
آباد ہوئے۔

بھائی بہن: (1) مرزا اعجاز حسین مرحوم انیس برس کی عمر میں انتقال ہو گیا۔ یہ عمر میں
نجم سے بڑے تھے۔

(2) مرزا سلیمان کوکب آفندی، چھوٹے بھائی جن کی صاحبزادی مشہور مرثیہ نگار
شاعر باقر زیدی کی شریک حیات ہیں۔ ایک بہن شہزادی فرطیس بانو اختر جہاں کج
کلاہ پروین پیدائش 1901 جو بزم آفندی کی دوسری انگریز بیوی کے طور سے تھیں۔
پروین کج کلاہ عمدہ شاعرہ تھیں۔

شریک حیات: 1958ء میں گلے کی کینسر سے انتقال کر گئیں۔ کانپور کے ایک معزز گھرانے کی
صاحبزادی تھیں۔

اولاد: (1) پانچ لڑکے۔ جن میں چار لڑکے عباس، کامران، تاجدار اور تسلیم بچپن میں
مر گئے اور اکلوتے بیٹے ہمایوں مرزا المخلص سہیل آفندی حیات ہیں اور حیدر آباد

دکن میں مقیم ہیں۔

(2) سات لڑکیاں۔ ایک بیٹی کا کمسنی میں انتقال ہو گیا۔ دوسری لڑکی ناکتہ تھی۔ دو بیٹیاں شادی کے بعد پاکستان چلی گئیں اور دو بیٹیاں ہندوستان میں مقیم رہیں۔
تعلیم و تربیت: 1۔ نجم آفندی کی اردو اور فارسی تعلیم گھر پر ہوئی۔

2۔ قرآن مجید اپنے چچا مرزا بادی علی سے پڑھا

3۔ مفید عام اسکول آگرہ سے انگریزی میں مڈل پاس کیا۔ اس اسکول میں اردو فارسی مولوی سلامت اللہ سے اور انگریزی اسکول کے ہیڈ ماسٹر راج کمار سے پڑھی۔

4۔ اسم ارو افکار کے دیباچہ میں معز الدین قادری لکھتے ہیں۔ ”نجم آفندی کو اردو فارسی اور انگریزی کے علاوہ ہندی زبان میں بھی درک ہے۔ ان کی ہندی زبان میں بھی تصنیفات ملتی ہیں۔“

5۔ ڈاکٹر ذاکر حسین فاروقی دبستان دیر میں لکھتے ہیں۔ نجم آفندی اردو، فارسی اور عربی اچھی جانتے ہیں اور انگریزی میں بھی اچھا درک رکھتے ہیں۔

6۔ ڈاکٹر سید نواز حسن زیدی نے نجم آفندی فکرو فن میں لکھا۔ ”اردو فارسی کی حد تک تو یہ بات درست ہے لیکن محض قرآن مجید ناظرہ پڑھنے کو عربی تعلیم کا حصول سمجھ کر مالک رام اور ڈاکٹر ذاکر حسین کو مغالطہ ہوا ہے۔ خود نجم آفندی نے اپنے خط میں عربی نہ پڑھ سکنے کے بارے میں لکھا ہے۔“

7۔ اردو فارسی اور انگریزی کتابوں کے مطالعہ کا شوق تھا۔ انھیں گھر پر عام طور سے انگریزی ناول کو بھی مطالعہ کرتے ہوئے دیکھا گیا۔

8۔ نجم آفندی شمشاد حسین کے نام خط میں لکھتے ہیں ”میری تعلیم اس زمانے کے مڈل تک ہوگی مگر کم از کم انگریزی کی دو ہزار کتابیں ہر قسم کی میری نظر سے گزری ہیں۔“

شکل و صورت: شکل و صورت تصویر سے ظاہر ہے جو اس کتاب میں شامل ہے۔ نجم آفندی کا قد تقریباً پانچ فٹ تھا۔ بدن چھریہ، رنگت سرخ و سپید تھی۔ چہرہ کول خوبصورت ناک اور باریک ہونٹ کے ساتھ بڑے کان اور سر بھی نسبتاً بڑا تھا۔ آخری عمر میں بال

بہت کم رہ گئے تھے۔ بخشی داڑھی جو مونچھوں سے متصل تھی۔ آواز رعب دار اور چہرے پر ہمیشہ مسکراہٹ رہتی تھی۔

وضع اور لباس: نجم آفندی نستعلیق شخصیت تھے۔ وہ مشرقی روایات کے پاسدار اور اسلامی تہذیب کے نمونہ تھے۔ جوش ملیح آبادی نے ساقی جوش نمبر میں لکھا۔ ”حضرت نجم آفندی جو اس قدر دین دار و پابند وضع بزرگ ہیں کہ قہقہہ مارنے کو بھی خلاف شرع سمجھتے ہیں۔“ نجم آفندی کے لباس میں سادگی تھی۔ وہ عام طور پر سفید شروانی، سفید پانجامہ، مخمل کی کالی ٹوپی پہنتے تھے۔ کبھی کبھار کالی شروانی پر شال اوڑھ لیتے تھے۔ پاؤں میں معمولی سلپریا جوتا ہوتا۔ ہاتھ میں ہمیشہ چھڑی رکھتے تھے۔ عینک صرف حسب ضرورت لگاتے۔

غذا و خوراک: نجم آفندی کم خوراک تھے۔ دیسی گھی اور گڑ سے شدید رغبت تھی۔ ان کی گھی اور گڑ کی چاہت کی کئی داستانیں لوگوں نے بیان کی ہیں۔

سیرت و کردار: ہم نجم آفندی کی سیرت اور عالی کردار کے ساتھ عجز و انکساری کا مختصر خاکہ معز الدین قادری اور ذاکر حسین فاروقی کی تحریروں سے پیش کرتے ہیں۔ اسرار و افکار کے دیباچہ میں معز الدین قادری نے لکھا ہے۔ ”خاندانی روایات مذہبی تعلیم و تربیت اسلام کی عظیم شخصیتوں کے نقوش قدم کو اپنا راستہ بنانے کی سعی و تمنا نے ان کو کافی متوازن، معتدل مزاج اور بنی نوع انسان کا ہمدرد بنادیا ہے۔ ان کی آنکھوں میں بصیرت کی چمک ہے اور سنجیدگی کے نہ جانے کتنے راز ہیں۔ انھیں بنی نوع انسان سے محبت ہے۔ شخصی اور مذہبی عقائد پر خود سختی کے ساتھ کاربند ہیں لیکن سیرت و کردار میں کہیں بھی ”ملا پن“ یا پندار زہد“ کے نتیجے میں پیدا ہونے والا سوانگ موجود نہیں۔ بردبار، حلیم، خوش خلق اور مصیبتوں میں مسکرانے والی شخصیت ان کے سارے کلام سے جھلکتی ہے اور انھیں یہ کہنے کا حق ہے

میری تلاش راہ پر ہنستے ہیں آج قافلے
شع بنائی جائے گی کل میری گردِ راہ کی

بقول جوش ملیح آبادی۔ جہاں تک طبائع کا تعلق ہے، باپ بیٹے میں زمین و آسمان کا فرق تھا۔ وہ ایک رنگین مزاج شاعر تھے اور ان کو رنگینی کبھی چھو کر نہیں گئی تھی۔ وہ سراپا رند تھے اور یہ سر تا بہ قدم متقی اور خشک قسم کے متقی تھے۔

دہستانِ دہیر میں ڈاکٹر ذاکر حسین فاروقی بیان کرتے ہیں: ”مرؤت وضع داری، ایفائے وعدہ، حُسنِ معاشرت اور بڑے چھوٹوں کے ساتھ یکساں برتاؤ آپ کے کردار کی وہ خوبیاں ہیں جو ہر شخص کے دل میں جگہ پیدا کر لیتی ہیں۔ نجم صاحب نے اپنی زندگی کے جو اصول بنائے تھے وہ تاحیات ان پر کار بند رہے اور اخلاقی و روحانی اعتبار سے انھوں نے ایک کامیاب زندگی گزاری اور ان کی کامیاب زندگی ”قابلِ رشک موت“ کی ضامن بن گئی۔ بقول خود:

کچھ شعر جو منقبت میں کہہ لاتا ہے
اس خواب سے اپنے دل کو بہلاتا ہے
موزوں ترکے کردار پہ بھی ہے یہ خطاب
تو شاعرِ اہل بیت کہلاتا ہے

شغل و ملازمت:

- 1- ریلوے محکمہ میں کلرک کی حیثیت سے ملازمت کا آغاز کیا۔ اس وقت نجم کی عمر بیس سال تھی۔
- 2- پھر دہلی میں ملازمت کی۔
- 3- کالکٹیشن اور غازی پور اسٹیشن پر کچھ عرصہ ملازم ہوئے۔
- 4- تحریکِ ترکِ موالات سے متاثر ہو کر ریلوے کی ملازمت ترک کر دی اور تلاشِ معاش میں ردولی پہنچے اور کچھ عرصہ کاشتکاری کی۔
- 5- جونیئر پرنس معظم جاہ شجاع کے دربار سے منسلک ہوئے۔ ان کے سپرد پرنس کے کلام کی اصلاح تھی۔ تنخواہ بھی اس کام کی پاتے تھے۔ نجم کی ماہانہ تنخواہ دوسروں کے ماہوار تھی۔
- 6- دربار سے علاحدہ ہو کر مالی پریشانیوں میں بسر کی اور اپنی خودداری کو نبھانے اور پیٹ

کی آگ بجھانے کے لیے چھتہ بازار حیدر آباد میں جوتوں کی دکان تک کھولی۔
تف برتو اے چرخ پیر کہ شاعر اہل بیٹ کو اتنی بڑی قوم تک دہتی میں سہارا نہ دے
سکی جبکہ تمام قوم اور تاجر ان کے کلام سے روحانی اور اقتصادی فائدہ اٹھا رہے
تھے۔ اسی لیے تو اپنے خطوط میں اس طرح گلہ کیا ”آج ہندوستان میں تبت سے
راس کماری تک میرے نوٹے پڑھے جارہے ہیں لیکن مالی فائدہ دوسرے اٹھا رہے
ہیں“ ”کاروان ماتم“ لاہور والوں نے میری اجازت و اطلاع کے بغیر شائع کر لی
ہے۔ لکھا تو جواب تک نہیں دیتے۔ یہ قدر دانی ہو رہی ہے۔ ہم تکلیف اٹھا رہے
ہیں اور یہ نفع کما رہے ہیں۔“

شاعری کا آغاز: ۱۲ سال کی عمر میں شاعری کا آغاز کیا۔ ابتدا غزل گوئی سے کی۔ شاہ نیاز وارثی کی
غزل پر مصرعے لگائے

زبے عزو جلالی بو ترابی فخر انسانی
علی مرتضیٰ مشکل کشائی شیر یزدانی

پہلا مشاعرہ: جس مشاعرے سے جنم کی شاعری کا تعارف ہوا وہ خود ان کے گھر کے سامنے منعقد
کیا گیا تھا جس میں اکابر شعرا نے شرکت کی تھی۔ جنم کی غزل کا مطلع تھا:

چاندنی میں تم ذرا گھر سے نکل کر دیکھتے
قبر عاشق اور ایک میلی سی چادر دیکھتے

شاگردی: شاعری کے آغاز میں اپنے والد بزم آفندی کی شاگردی کی لیکن بہت جلد ہی
اصلاح سے بے نیاز ہو گئے۔

صحبت اساتذہ: جنم آفندی کو گھریلو ماحول کے علاوہ اپنے دہلی کے قیام کے دوران نواب سائل
دہلوی، بے خود دہلوی، پنڈت امر ناتھ ساحر، منشی امیر اللہ تسلیم، شوکت علی میرٹھی،
عبدالرؤف عشرت، ناصر علی خاں مچھلی شہری اور وقار کانپوری جیسے شعرا شامل تھے۔
انہیں اساتذہ نے جنم کی شعری صلاحیتوں سے متاثر ہو کر کہیں اس نوجوان شاعر کو
صدر مشاعرہ بنایا تو کہیں رتبہ پنڈراول نے ان کی شاہکار نظم کو (1800) سو روپیوں

میں خرید کر یہ رقم یتیم خانہ کی خدمت کے لیے وقف کر دی۔ کبھی محفل مقاصدہ میں صفی لکھنوی کو یہ کہتے ہوئے سنا گیا کہ ”تجّم صاحب ہم نے بائیس (22) سال اس محفل میں چراغ جلا یا ہے اب آپ کی باری ہے۔“

ناصر الملت نے تجّم آفندی کو ”شاعر اہلیت کا خطاب دیا جو تجّم آفندی کے مسلسل خطاب: سلام اور قصیدہ نگاری کا اثر تھا۔

یہاں یہ بات بھی خارج از محل نہیں کہ تجّم آفندی کے دادا کے بھائی مرزا فنیج کو خلافت عثمانیہ کی جانب سے آفندی خطاب کعبۃ اللہ اور حاجیوں کی خدمت کرنے پر دیا گیا تھا جو نسلاً بعد نسل استعمال ہو سکتا تھا۔

ہم عصر شعراء: حالی، اکبر الہ آبادی، اقبال، سائل دہلوی، منشی امیر اللہ تسلیم، نسیم، حسرت موہانی، صفی لکھنوی، مرزا اوج، دولہا صاحب عروج، مرزا ثاقب، آرزو لکھنوی وغیرہ بزرگ عمر ہم عصر شعرا تھے جب کہ ان کے ہم عصر شعرا میں فانی، جوش، صدق جاسی، یگانہ، سیما، مہذب لکھنوی، نسیم امروہوی، رئیس امروہوی، سید آل رضا وغیرہ شامل تھے۔

تلامذہ: تجّم آفندی کے شاگردوں کی تعداد بہت زیادہ ہے۔ خود انھوں نے جو فہرست جلیس ترمذی کو روانہ کی تھی اس میں (69) نام تھے۔ وہ بعد میں بڑھ کر (72) ہو گئی، اور کچھ اس طرح ہے جسے ڈاکٹر سید نواز حسن زیدی نے تجّم آفندی فکرو فن میں نقل کیا ہے۔ رعنا اکبر آبادی، جعفر مہدی، رزم رودلوی، صفدر حسین کاکلی، عبدالسعید رشک، عابد مرحوم، وزارت علی، علی انجم اکبر آبادی، مرزا عبدالکریم مضطر، کوکب اکبر آبادی، جلیس ترمذی، انتظام الحسین، خاور نوری، سعید شہیدی، مرزا عادل، ساجد رضوی، شاہد حیدری، نازم رضوی، قائم جعفری، عباس عابدی، خورشید جنیدی، باقر منظور، طاہر عابدی، خواجہ ضمیر، کاوش حیدری، مقبول، راحت عزمی، تصور کرت پوری، عباس زاہد، شہید یار جنگ، ہشیار جنگ، ڈاکٹر اختر احمد، نسیم نظامی، طالب رزاقی، حرماں خیر آبادی، عاصم جیل، ساحر نجمی، سعید السائمر، زیبا رودلوی، پرنس معظم جاہ فتح، ہاشم جاں بہادر، اختر زیدی، حسن مدنی، اثر غوری، کاظم رشک، شانتل حیدر آبادی، صمیم

حیدر، محبت جاوہر، صادق نقوی، سوز رضا ترمیم، قتی عسکری، اقبال عابدی، سید جعفر حسین، زاہد رضوی، ظہیر جعفری، آغا ہاجر، باذل عباس ضیغم، سائر، ثاقب، سعادت نظر، عبدالحی خاں، شارق، بانو سید پوری، نظیر سیہوری، عقیل نجمی، سہیل آفندی، روپ کماری، بیدار جی اور وفا ملک پوری وغیرہ۔

ڈاکٹر نواز حسن زیدی لکھتے ہیں کہ تلامذہ کی اصلاح کے وقت حجم آفندی کے ہاں وہی جذبہ کارفرما ہے جسے عشق اہل بیت کے نام سے موسوم کیا جاسکتا ہے۔ تلامذہ کے کلام کی اصلاح کے لیے باقاعدہ اصول وضع کر رکھے تھے۔ شاگردوں کے خطوط کے جواب میں لکھتے ہیں۔ ”مجھے امید نہیں کہ جلد تمہارا کلام دیکھ کر بھیج سکوں گا۔ از روئے انصاف سلسلہ وارد دیکھتا ہوں“ آج کل چار طرف سے پاکستان اور ہندوستان سے اصلاح کا کلام آرہا ہے۔ سر اٹھانے کی مہلت نہیں۔ دماغ بھی کام دیتا ہے تو ہاتھ کا پتلا ہے کس کس کو منع کروں اور کیسے ممکن ہے مدح اہل بیت کا مسئلہ ہے۔

مدت مشق سخن: تقریباً ستر (70) سال
مسافرت برائے شاعری: دہلی، کانپور، لکھنؤ، حیدرآباد، کراچی، کلکتہ، بنارس، لاہور ہی نہیں بلکہ دور دراز کے چھوٹے مقامات پر بھی تبلیغ پیام اہل بیت میں مشغول رہے۔ چنانچہ فیض آباد، بریلی، بارہ بنکی، سیتاپور، بھرت پور، اجین، مدراس اور بلرام وغیرہ کے لوگ بھی موصوف کے کلام کے دلدادہ رہے۔

زیارت عتبات عالیہ: 1950ء اگست میں زیارتوں کے لئے عراق گئے اور مختلف مقامات مقدسہ پر حاضری دی اور اپنے تاثرات کو منظوم لکھ کر ”تاثرات زیارت“ کے عنوان سے شائع کیا۔

تصنیفات: راقم کو کائنات حجم آفندی مرتب کرتے ہوئے مشکلات کا سامنا کرنا پڑا۔ حجم آفندی کی تصانیف تقریباً عنقا ہیں۔ حجم آفندی کی چالیس (40) سے زیادہ تصانیف شائع ہوئیں۔ سب سے پہلی تصنیف ان کے کلام کا مجموعہ 1917ء میں اور آخری تصنیف

”لبو قطرہ قطرہ“ ان کے انتقال کے چار سال بعد 1979ء میں شائع ہوا۔ علامہ ضمیر اختر نقوی نے لکھا ہے کہ ”جتم آفندی نے حیات میں چند تصانیف مرتب کی تھیں مثلاً ”گلدستہ نعت“ ”مذہبی رباعیات“ ”قومی اور مذہبی نظموں کا مجموعہ“ ”خودنوشت سوانح حیات“ جو نامکمل رہ گئی تھی جو کبھی شائع نہ ہوئیں۔ نیز جتم کے مضامین کا کوئی مجموعہ بھی ترتیب نہیں دیا گیا۔

جتم مرحوم کی تصانیف کی فہرست جو ضمیر اختر نقوی نے مرتب کی ہے یہاں پیش کی جارہی ہے۔ باضافہ چند تصانیف جو بعد میں شائع کی گئی ہیں۔

نمبر شمار	نام کتاب	سن طباعت	مطبع	تفصیلات
1.	پھولوں کا باغ	1917ء	آفندی بک ڈپو، آگرہ	پہلا مجموعہ کلام۔ ادبی، اخلاقی قومی نظموں کا مجموعہ وہ نظمیں جو شیعہ کانفرنس میں پڑھی گئی تھیں۔
2.	قصائد جتم	1943ء	آفندی بک ڈپو، آگرہ	رباعیات (32) قصائد اور نظمیں (25)
3.	تہذیب و مروت	1943ء	تاج پریس، بیگم آباد، حیدرآباد	رباعیات (140)
4.	اشارات غم حصہ اول	1938ء	احباب پبلشرز، لکھنؤ	نوحوں کی بیاض (32) نوے
5.	اشارات غم حصہ دوم	1938ء	احباب پبلشرز، لکھنؤ	نوحوں کی بیاض (33) نوے
6.	اشارات غم حصہ سوم	1938ء	احباب پبلشرز، لکھنؤ	نوحوں کی بیاض (21) نوے
7.	کر بل کی آہ	—	کتب خانہ اشاعری، لکھنؤ	جدید نوحہ جات (9) نوے
8.	آیات ماتم	1361ھ	نظامی پریس، لکھنؤ	نوحوں کی بیاض
9.	تصویرات غم	1943ء	مکتبہ ماعری کولہ گنج، لکھنؤ	نوحوں کی بیاض

نمبر شمار	نام کتاب	سن طباعت	مطبع	تفصیلات
10.	کر بل نگری	1361ھ	مکتبہ ماعری گولہ گنج، لکھنؤ	سیرۂ صد سالہ یادگار جینی پر لکھی گئی نظم (اردو - ہندی)
11.	اسلام پوچی	1380ھ	امامیہ مشن لکھنؤ	طویل مثنوی، آغاز اسلام سے ہجرت حبشہ تک (اردو - ہندی)
12.	فتح مبین	1943ء	نظامی پریس لکھنؤ	ایک مرثیہ - 3 سلام، 9 رباعیات
13.	بیاضِ حرم	1950ء	مکتبہ سلطانی، بمبئی	نوحہ جات، (حصہ اول، 53 نوے، حصہ دوم 81 نوے)
14.	شاعر اہل بیت جیل میں	1939ء	مکتبہ ماعری، گولہ گنج، لکھنؤ	قومی نظموں اور قطعات کا مجموعہ
15.	حسینی سنسار	1364ھ	مکتبہ ماعری گولہ گنج، لکھنؤ	نوحہ جات
16.	کاروانِ ماتم	—	کتب خانہ اثنا عشری لاہور	(54) نوے اور سلام
17.	پریم بھکتی	—	مکتبہ ماعری، گولہ گنج، لکھنؤ	ہندی نظموں کا مجموعہ، اردو رسم الخط میں
18.	دارالسلام	—	مکتبہ ماعری، گولہ گنج، لکھنؤ	جدید رنگ کے سلام
19.	تاثرات زیارت	1950ء	الکٹرک پریس، حیدرآباد	زیارت سے متعلق منظوم خراج عقیدت

نمبر شمار	نام کتاب	سن طباعت	مطبع	تفصیلات
20.	نصاب دینیات	1364ھ	مطبع حیدری، حیدرآباد	بچوں کے لئے مختصر دینی احکامات (نثر)
21.	شہیدوں کی باتیں	1952ء	رضا کاربک ڈپو، لاہور	کربلا والوں کے اقوال اور کارنامے (نثر)
22.	حسین اور ہندوستان		مکتبہ ماعری، گولہ گنج، لکھنؤ	ہندوستان کا امام حسین سے روحانی تعلق (نثر)
23.	لغات المذہب	1961ء	رضا کاربک ڈپو، لاہور	ایک ہزار مذہبی الفاظ پر مشتمل لغت (نثر)
24.	چورامانوں	1349ھ	زاویہ ادب، حیدرآباد	بچوں کے لئے مختصر اخلاقی افسانہ (نثر)
25.	چاند کی بیٹی	—	—	— (نثر)
26.	پھول والا	—	—	— (نثر)
27.	معراج فکر	1959ء	رضا کاربک ڈپو، لاہور	مرثیہ
28.	اسرار و افکار	1971ء	ادارہ قدر ادب، حیدرآباد	چار سو رباعیات و قطعات
29.	قصائد تجم	1372ھ	تاج پریس، حیدرآباد	سولہ (16) قصائد کا مجموعہ
30.	جان کر با	1993ء	مکتبہ ماعری، گولہ گنج، لکھنؤ	(نوٹے + سلام)
31.	معرکہ غم		مکتبہ ماعری، گولہ گنج، لکھنؤ	(نوٹے + سلام)
32.	دکھ کا ساگر		مکتبہ ماعری، گولہ گنج، لکھنؤ	(نوٹے + سلام)

نمبر شمار	نام کتاب	سن طباعت	مطبع	تفصیلات
33	کاروانِ عزا	—	عزا دار بک ڈپو	نوست اور سلام
34	ترقی کی برکتیں	—	—	— (نثر)
35	قصاید قدسی	—	مطبوعہ سٹشی پریس، آگرہ	قصائد
36	ستارے	1364ھ	دکن اردو اکادمی	نظموں کا مجموعہ
37	بندۂ خدا	1969ء	کالمی پرنٹنگ پریس	ایک مذہبی ناول
38	نفس اللہ	—	حیدرآباد	— (نثر)
39	ترقی پسندوں کے نام	—	واٹرہ الیکٹرک پریس،	— (نثری کتاب)
40	رباعیات نجم آفندی	—	حیدرآباد	— (145) رباعیات
41	چغتائی قصائد	—	—	— (30) رباعیات
42	رباعیات	1976ء	انجائز پرنٹنگ پریس	— (30) رباعیات
43	لہو قطرہ قطرہ	فروری	پرنٹنگ محل، ناظم آباد	پچاس منتخب غزلوں کا
		1979ء	کراچی	مجموعہ

وطن پرستی اور انگریز نفرت: سچ تو یہ ہے کہ برصغیر نے علامہ نجم آفندی کے ساتھ انصاف نہیں کیا اور

آزادی کے بعد ع: منزل انھیں ملی جو شریک سفر نہ تھے۔

وطن دوستی انگریز نفرت اور قومی محبت نجم آفندی کے ریشہ ریشہ میں کوٹ کوٹ کر بھری

تھی۔ ذیل میں چند واقعات اور حکایات ہمارے دعویٰ کے ثبوت ہیں۔

1. ابتدائی عمر میں جب اسکول میں کسی بندو ملڑ کے سے جھگڑا ہونے کے بعد ان کے ہیڈ

ماسٹر راج کمار کے جملہ ”تم دونوں مل کر تیسرے کو کیوں نہیں مارتے؟“ نے فوراً

- انگریزوں کے خلاف متحد ہونے کی ترغیب دی۔ چنانچہ اپنی خودنوشت میں اس واقعہ کا ذکر کرتے ہوئے کہتے ہیں۔ ”میرے دل نے آواز دی کہ تیسرے سے مراد انگریز ہے جس کی غلامی کی صعوبتیں ہم برداشت کر رہے ہیں لیکن اس کو مار بھگانے کی جسارت نہیں کرتے۔“
2. نجم آفندی کی کھدر پوشی سے تنگ آ کر ان کے انگریز افسر نے ان کا تبادلہ سزا کے طور پر آسنول کر دیا۔ چنانچہ بعد میں نجم نے تحریک ترک موالات سے متاثر ہو کر سرکاری ملازمت سے ہمیشہ کے لئے استعفیٰ دے دیا۔
3. انگریزوں کے استعمار سے بیزار ہو کر زمانہ طالب علمی میں ایک چھوٹی سی انجمن بنائی جس کا خفیہ ایجنڈا انگریزوں سے ان ہی کے ہتھیاروں سے مقابلہ اور قومی ملی یکجہتی تھا۔ اس انجمن کے ممبر ایک خاص قسم کی انگوٹھی پہنتے تھے۔ کچھ عرصہ بعد یہ انجمن رشتوں کے بھائی کی سازش سے ختم ہو گئی۔
4. سرکاری ملازمت سے علاحدگی کے بعد قومی اور مذہبی رجحان نے تقویت پائی چنانچہ ایک طویل پچیس (25) بند کی نظم ”ذریعہ“ لکھی جو ”پھولوں کا باغ“ مجموعہ کلام میں شامل ہے اور اس نظم کے ساتھ یہ نوٹ بھی لکھا ہے کہ یہ وہی نظم ہے جس نے شیعہ کانفرنس کے آٹھویں اجلاس منعقدہ الہ آباد میں حشر برپا کر دیا تھا اور جس پر راجہ سید ابو جعفر صاحب نے ساڑھے چار ہزار روپے نچاؤ کر دیے تھے۔
5. نجم آفندی نے اپنی تصنیف ”ترقی کی برکتیں“ میں ہندو مسلم اتحاد پر زور دیتے ہوئے لکھا۔ اس وقت ہندو مسلم اتحاد کی بہترین صورت یہ ہے کہ دونوں قوموں کے نوجوان اٹھ کھڑے ہوں اور اپنے طاقت ور بازوؤں کا صحیح مصرف کریں اور اپنے مضبوط ہاتھوں سے فساد روک کر ملک کی سب سے بڑی خدمت کریں۔
6. نجم آفندی جلیس ترمذی کے خط میں لکھتے ہیں: ہندو قوم کے افراد نے گاندھی جی کو ختم کر کے دنیا کو یہ بتا دیا ہے کہ ہندوستانی ذہنیت کہاں تک پست ہو سکتی ہے۔
7. نجم آفندی کانگریسی تھے اور اسی لئے کانگریسی مشاعرے بھی کروائے۔ ایک مشاعرے

میں تو ردیف ”کھدر“ رکھی گئی۔ انگریز دشمنی اور وطن دوستی نے ججم کو کانگریسی بنادیا۔ اپنی خودنوشت میں لکھتے ہیں۔ ”ہم نے ایسے بھی مشاعرے کئے ہیں جن کا مقصد حکومت کے خلاف پروپیگنڈہ کرنا تھا۔ ایسے مشاعروں کو کانگریسی مشاعروں کا نام دیا جاتا تھا۔ میرے ایک دوست برہم سروپ خاں میرٹھی میری طرح پکے کانگریسی تھے۔ ترقی کی برکتیں میں لکھتے ہیں: ”ہندوستان کی بدقسمتی سے ہندو مسلم اختلاف پیدا ہوا۔ تضاد بڑھنے لگا اور آج وہ نوبت آئی کہ مسلم لیگ کو پاکستان کی تجویز پیش کرنی پڑی۔“

صدمات: 1. سرکاری نوکری سے استعفیٰ کے بعد مالی بحران سے دوچار رہے۔ ماہنامہ ”مشورہ“ جاری کیا لیکن مالی حالت بدتر ہوگئی۔

2. پرنس معظم جاہ کے شاہانہ مزاج کو برداشت نہ کر سکے اور نوکری ترک کر دی۔ کچھ دنوں کی فارغ البالی پھر مالی بحران میں تبدیل ہوگئی۔

3. 1953ء میں والد کا انتقال ہو گیا۔

4. 1958ء میں اہلیہ کا طویل علالت کے بعد انتقال ہو گیا۔

5. برادر خرد کو کب آفندی اور دو بیٹیوں کا پاکستان میں ہمیشہ کے لئے آباد ہونا۔

علالت اور مرض الموت: ججم آفندی کو پرنس معظم جاہ شہج کی دربارداری نے نیند کی گولیوں کا محتاج کر دیا تھا، چنانچہ آخری عمر تک ان زہریلی دواؤں کا اثر باقی رہا۔ اعصاب میں تناؤ کم خوابی، لاغری اور ضعف کے علاوہ آخری عمر کے حصے میں معدہ، جگر، قلب کی بیماریاں اور ریشہ و ثقل سماعت سے دوچار رہے۔ آخری عمر جو پاکستان میں گزری عموماً بہت کم باہر نکلتے تھے اور زیادہ تر بستر پر لیٹے رہتے تھے۔

پاکستان میں: 1. ججم آفندی پہلی بار اپریل 1971ء میں بمبئی سے بحری جہاز میں سوار ہو کر کراچی کی بندرگاہ پر اترے۔ کراچی میں چند مہینے قیام کر کے وہ لاہور گئے پھر کراچی آتے جاتے رہے۔ ججم صاحب محافل شعرو سخن، مشاعروں مسالوں، مقاصدوں اور مجلسوں میں شرکت فرماتے رہے۔ پاکستان میں تقریباً ہر بڑے اور معروف ادیب،

شاعر اور خطیب سے ملاقاتیں رہیں۔ ان کا کلام روزناموں، رسالوں، جریڈوں میں وقتاً فوقتاً شائع ہوتا رہا۔ پاکستان کے مختلف شہروں میں قیام کے دوران بعض اوقات اپنی یادداشتیں ایک ڈائری میں بھی مرتب کیں جو ان کی ملاقاتوں اور محفلوں کی عمدہ یادگاریں ہیں۔

وفات : تاریخ 17/ ذی الحجہ 1395 ہجری مطابق 21/ دسمبر 1975ء

وقت : 9 ½ بجے صبح

مقام : کراچی

دن : اتوار

غسل میت : وصیت کے مطابق مکان پر ہوا

نماز میت : بارگاہ رضویہ سوسائٹی میں پڑھائی گئی

دفن : سخی حسن دربار کے قبرستان واقع تار تھ ناظم آباد ہوا۔ شفیق اکبر آبادی نے تلقین

پڑھائی۔ سوئم کی مجلس رضویہ سوسائٹی کے امام باڑے میں ہوئی۔ سید ضمیر نقوی

صاحب نے مجلس پڑھی۔ جنازہ میں صرف بچپس تھیں افراد نے شرکت کی۔

قطعات، اشعار اور مصرعے تاریخ وفات

1. جناب نسیم امروہوی:

لکھ دو نسیم با کمال قبر پہ سال انتقال
بقعہ پاک محو خواب شاعرِ لیل بیتِ حتم

1975ء

2. جناب رئیس امروہوی:

فراقِ حتم آفندی مرحوم
”غروبِ انجمِ نجم“ اے قلم لکھ

1395ھ

3. جناب فیض بھرت پوری:

رحلت شاعر فنا فی اللہ
حجم آفندی اکبر آبادی

1975ء

4. جناب ساحر لکھنوی

سال رحلت کے لئے قبر پہ لکھ دو ساحر
حجم ہے دہن مدفن میں ستارے کی طرح

1395ھ

5. جناب کسرتی منہاس:

دُرِیک دانہ نکتہ داں شاعر

1395ھ

شاعر نکتہ داں گرامی تبار

1975ء

6. جناب نیساں اکبر آبادی

تذکرہ اہل بیت جس کا تھا شغل سخن
خلد میں وہ آگیا شاعر شیریں نوا

1975ء

7. جناب خلش پیر اصحابی:

الف سے الم کے خلش اب تو یوں
بے لکھا غم حجم دائم رہا

1395ھ = 1394 + 1

8. جناب باقر لمانت خوانی:

اس طرح باقر نے کھینچا منظر سال وفات
اب فلک سے شاعری کے حجم ٹونا جلوہ ریز

1975ء

9. پروفیسر فیضی:

بتائید الہی یہ شرف فیضی انہی کا تھا
عزادار شہید کربلا تھے جہم آفندی

1975ء

10. جناب شائق زیدی:

رہے وہ اے شائق بہ نخل شاعر اہل بیت جہاں میں
پڑھتے ہوئے آیات ماتم تجم گئے ہیں باغ جناں میں
1395 ہجری

11. جناب فضل الدین فدا

تعزیت نامہ پاسدار اہل حق

1395 ہجری

وفات ہسرت آیات جلیل القدر

1975ء

مرجع کرم سرور تعلیم و دانش

1975ء

برگزیدہ رحمن نازش ملت جہم آفندی اعلیٰ اللہ مقامہ

1975ء

وحید زماں بلند آستان نور اللہ مرقده

1395 ہجری

یہ صدمہ کس قدر غم آفریں ہے نظر بے چین دل اندوہ گیس ہے
فدا لکھ جہم کی تاریخ رحلت بلا شک ساکن خلد بریں ہے
1395 ہجری

تعداد کل کلام مطبوعہ اور غیر مطبوعہ

علامہ نجم آفندی

نمبر شمار	صفحہ سخن	تعداد	تعداد اشعار
1.	غزلیں	195	1932
2.	رباعیات	591	1182
3.	قطعات	498	1001
4.	نعت	16	304
5.	قصاید	81	2519
6.	سلام	107	1375
7.	مرثی	3 (209 ہند)	627
8.	نوسے	144	2237
9.	تاثیر زیارات	10	128
10.	متفرقات	83	1036
11.	ہندی کلام	18	458
کل اشعار = (12799)			

رباعیات

(مطبوعہ و غیر مطبوعہ) (591) عدد

صفحہ نمبر

1.	حمدیہ رباعیات	(2) عدد
2.	نعتیہ رباعیات	(31) عدد
3.	منقبتی رباعیات	(99) عدد
4.	قرآنی رباعیات	(2) عدد
5.	نذیری رباعیات	(9) عدد
6.	ولائی رباعیات	(26) عدد
7.	عزائی رباعیات	(7) عدد
8.	رباعیات مبالغہ	(3) عدد
9.	عشقیہ رباعیات	(10) عدد
10.	فکری رباعیات	(89) عدد
11.	قومی رباعیات	(93) عدد
12.	اخلاقی رباعیات	(72) عدد
13.	ساجی رباعیات	(28) عدد
14.	رباعیات واعظ	(12) عدد
15.	متفرق رباعیات	(26) عدد
16.	رباعیات شاعر	(29) عدد
17.	ذاتی رباعیات	(49) عدد
18.	فارسی رباعیات	(4) عدد
	کل رباعیات:	(591) عدد

**علامہ نجم آفندی کی
رباعیات اور قطعات کا
مجموعہ**

حمد یہ رباعیات

(1)

کیا حسن و ضیاء سورۃ الحمد میں ہے روحِ دوسرا سورۃ الحمد میں ہے
لائے گا کہاں سے حمد کرنے والا جو حمدِ خدا سورۃ الحمد میں ہے

(2)

توحید کا ربط کیا سخن دانی سے مرعوب ہوں جلوں کی فراوانی سے
کوشش وہ سمجھنے کی ترے کیوں کرتا عرفاں ہے ترا جسے حیرانی سے

نعتیہ رباعیات

(1)

ہے نور محمدیٰ سراپا باقی دنیا فانی ہے وجہ دنیا باقی
بندوں کا بھی محبوب خدا کا بھی حبیب اب اور دو عالم میں رہا کیا باقی

(2)

حاصل تھی جسے نام و نسب کی معراج جس کے لیے تھی رحمت رب کی معراج
کیا پوچھتے ہو نعت کو شاعر کا مقام توصیف پیہر ہے ادب کی معراج

(3)

منہوم رسول عربی ہیں احمدؑ مکی مدنی مطلق ہیں احمدؑ
گزرے ہیں ہزار آدم و عالم بھی اگر ہر آدم و عالم کے نبی ہیں احمدؑ

(4)

محفوظ ہے اسلام رسول عربی اے صلی علی نام رسول عربی
ہر دور میں اخلاق کی تکمیل ہوا سرمایہ پیغام رسول عربی

(5)

کیا حسن کا معیار لیے آئے رسولؐ کس کس کو نصیب ہے تو آئے رسولؐ
ہے وحدہ لا شریک بھی میرا شریک احدیت کی حد میں ہے وہ شیدائے رسولؐ

(6)

موزوں تھے سب انبیاء بنوت کے لیے مخصوص محمدؐ تھے ہدایت کے لیے
مطلوب ہیں بندوں کے خدا کے محبوب ایسا تو رسولؐ ہو رسالت کے لیے

(7)

بیکار یہ جسم و روح کی بحث ہے آج سر پر مرے آقا کے ازل سے ہے یہ تاج
کیا اُس کے لیے عرش پہ جانے کا سوال جب فرش پہ حاصل ہو مقامِ معراج

(8)

قدرت سے ملی ہے چشمِ پنا اے دوست تو نے کبھی دیکھا کبھی سمجھا اے دوست
یہ کون ہیں بھاگتے ہیں دنیا کی طرف دینداروں سے بھاگتی ہے دنیا اے دوست

(9)

کتنا ہی حسین ہو خیالِ سرورِ سچے گا نہ تو صورتِ حالِ سرورِ
اللہ جمیل ہے اگر یاد تجھے اس آئینہ میں دیکھ جمالِ سرورِ

(10)

پاپوس نہ کیوں ہوں مجرورِ ختمِ رسل حیران ہو جب فکرِ بشر ختمِ رسل
اب تیرے مقام کا تعین کیا ہو جنت ہے تری راہگزر ختمِ رسل

(11)

دنیا میں نہ تھی شئی کوئی شایانِ رسول سمجھیں گے وہی جن کو ہے عرفانِ رسول
اللہ کا ہے کوئی محل اور نہ مقام یہ عرش حقیقت میں ہے ایوانِ رسول

(12)

ایوانِ رسول کا ہے ٹکڑا طیبہ کس میں ہے یہ دم کبے ہمارا طیبہ
آخر یہ زمیں پر کہیں رہتے سہتے جنت سے انہیں کے لیے آیا طیبہ

(13)

وہ سرِ خفی نصِ جلی کی معراج اس شان کی تھی کہاں کسی کی معراج
حاصل اُسے عرش پر بھی تھی فرش پر بھی کیوں بحث میں لاتے ہو نبی کی معراج

(14)

زور اپنا جو دکھلائیں محمدؐ والے کونین سے نکرائیں محمدؐ والے
یہ عالم امکاں ہے مسلم لیکن ممکن نہیں مٹ جائیں محمدؐ والے

(15)

آدم مابین آب و گل تھے جب سے روشن تھی فضا نور حبیب رب سے
اپنی ہستی سے بے خبر آدم زاد کیا جانے کہ ہے ذات محمدؐ کب سے

(16)

شاہان جہاں کی کجگاہی نہ چلی یاں ایک کی بھی جہاں پناہی نہ چلی
اللہ رے فقر مصطفیٰ کے تیور ان کے آگے کسی کی شاہی نہ چلی

(17)

احساسِ حیات کو جگانے والا حکمت کے حدود کو بڑھانے والا
کتے پیغمبروں کے بعد آیا ہے انسان کو انسان بنانے والا

(18)

رفعت کا وہ کس فضا میں محتاج رہا جس کے سر پر ازل سے یہ تاج رہا
معراج سرِ عرش ہے کیوں بحث طلب وہ فرش پہ بھی صاحبِ معراج رہا

(19)

یوں پہلے پہل تو سامنا کیا کرتا چپ چاپ خدا کا نور دیکھا کرتا
جس راہ سے لے گئی حلیمہ اُس کو میں ہوتا تو ہر قدم پہ سجدہ کرتا

(20)

روشن گر کائناتِ ممکن آیا تکمیلِ نوازشات کا سن آیا
کعبہ آواز دے خلیلِ حق کو جس دن کی دنا مانگی تھی وہ دن آیا

(21)

دنیا میں پیہروں کا سلطان آیا انسان کی عظمت کا نگہبان آیا
سیرت ایسی بدل دیا نظم جہاں صورت ایسی کہ جس پہ قرآن آیا

(22)

خدمت یہ کسی نبیٰ ولی سے نہ ہوئی وابستہ کسی پیہری سے نہ ہوئی
کمال تھے سبھی مگر محمدؐ کے سوا اخلاق کی تکمیل کسی سے نہ ہوئی

(23)

مدہم تھا چراغ روشنی پوری کی تعمیرِ نجات آدمی پوری کی
اللہ رے عشقِ خاتم کا کمال ہر ایک پیہر کی کمی پوری کی

(24)

اُس حلقہٴ اربابِ ولا میں ہوتے انصار میں ہوتے رفقا میں ہوتے
سنّتے ہیں کہ ہر نبیٰ کو حسرت یہ رہی ہم اُمتِ محبوبِ خدا میں ہوتے

(25)

اے خیر بشر کاہفِ اسرارِ حیات تیری ہی تجلیاں ہیں انوارِ حیات
انسان ہیں اپنی کوششوں کی حد میں آزادِ حیات اور گرفتارِ حیات

(26)

تکمیلِ نمودِ کبریائی نہ ہوئی پوری غرض جلوہ نمائی نہ ہوئی
تو ذکرِ احد میں شانِ دیکھ احمدؐ کی یہ وہ ہیں بغیر ان کے خدائی نہ ہوئی

(27)

ہر چہنچنے والا جو نبیٰ ہو جائے پیغامِ خدا کا دل لگی ہو جائے
ہے ختمِ نبوت پہ نبوت کی ہوس کم ہے یہ شرف کہ آدمی ہو جائے

(28)

ہنگامہ زیست میں کمی کیا معنی مرجھائی ہوئی دل کی کلی کیا معنی
الفت میں نبیٰ کی دل اگر زندہ ہے یہ موت کی شکل زندگی کیا معنی

(29)

ساقی مجھے مست مئے وحدت کر دے تقدیم رسالت کے لیے شہر دے
طیبہ میں پہنچنے کا ہے ارماں دل کو فاراں پہ جو چکی تھی وہ بجلی بھر دے

(30)

ممکن نہیں اور کوئی جذبہ بھر دو ترک الفت پہ دل کو مائل کر دو
اب تک مجھے یاد ہے کسی کا کہنا اس ہاتھ پہ چاند اس پہ سورج دہر دو

(31)

عاشق ہے خدا انہیں بنایا جب سے یوسف بھی حسین نہیں حبیبؑ رب سے
ایسا نفاس ہو تو ایسا نقش نقشِ اول ہے اور بہتر سب سے



منتقبتی رباعیات

(1)

جلوہ سے ہوا عالمِ امکاں آباد عالم نے کہا جلوہ جاناں آباد
پیدا ہوئے خانہ کعبہ میں علی کعبہ نے کہا خانہ احساں آباد

(2)

کس شان سے دامن رسالت میں کھلا ایسا کوئی گل نہ باغِ جنت میں کھلا
تامہدیٰ دیں علیؑ کی خوشبو نکلی جو پھول بھی گلشنِ امامت میں کھلا

(3)

اللہ کے گھر میں آنے والا آیا دیوار کو در بنانے والا آیا
کہہ دو اصحابِ کہف سے جاگ اٹھیں سوتی دنیا جگانے والا آیا

(4)

دنیا میں خدا کا دین لانے والا قرآن کا وہ حسین لانے والا
اللہ کے گھر سے ڈھونڈھ کر لاتا ہے سب سے پہلا یقین لانے والا

(5)

کیا بازوئے مصطفیٰؐ نے پائیں آنکھیں مولودِ خدا شناسِ حق ہیں آنکھیں
دیکھی تو نبیؐ کی پہلے صورت دیکھی اسلام کی روشنی میں کھولیں آنکھیں

(6)

ہر جان و دل علیؑ مہ عید ہوا سنتے ہیں یہ دورِ قابلِ دید ہوا
پتی پتی نہ کیوں ہو جنت بہ بغل کھاتے ہی یہ گل بہارِ توحید ہوا

(7)

ہے امن و اماں کا گھر وطن کی صورت دنیا میں ہے جنت کے چمن کی صورت
اسلام کو دامن میں علیؑ نے اپنے پالا ہے حسینؑ اور حسنؑ کی صورت

(8)

دین و دنیا میں کار فرمائی لی بندوں میں خدا سے شانِ یکتائی لی
آمد سے نبیؐ کی یا علیؑ حق چونکا تم آئے کہ اسلام نے انگریزی لی

(9)

بے پردہ ہوئی کلی کلی کی خوشبو اللہ کے آیاتِ جلی کی خوشبو
ایمان کا جب غنچہ بے داغ کھلا پتی پتی میں تھی علیؑ کی خوشبو

(10)

دنیا کو یہ آفتاب دینے والا فردوس کو یہ شباب دینے والا
وہ کون ہے اور اگر یہ اللہ نہیں اُٹھے تو کوئی جواب دینے والا

(11)

انصاف سے دل کو تھام لیتے ہیں نبیؐ حق کے لفظوں سے کام لیتے ہیں نبیؐ
آیا جب سامنے فضیلت کا سوال آخر کو علیؑ کا نام لیتے ہیں نبیؐ

(12)

واعظ مجھے معلوم ہے جوہر تیرا کیا دور ہے فردوس میں ہو گھر تیرا
کوڑ کی ہے تشنگی تو لے یہ بھی سہی ساقی میرا ہے اور کوڑ تیرا

(13)

دنیا میں کہاں علیؑ سا انساں پیدا ہوش آتے ہی کیا کیا ہوئے سماں پیدا
پہلے یہی مادر نے خبر دی ہوگی کعبہ میں ہوئے تھے تم مری جاں پیدا

(14)

جو پھول کھلا تیری محبت میں کھلا دنیا میں کھلا کہ باغِ جنت میں کھلا
کعبہ کے چمن سے جا کے لے آئے نبیؐ اسلام کا گلِ علیؑ کی صورت میں کھلا

(15)

ہوتی ہے جو کچھ اس کی رضا دیتا ہے کیا جائے کیا لیتا ہے کیا دیتا ہے
پیدا ہوتا ہے اپنا کعبہ میں امام بندے لیتے ہیں اور خدا دیتا ہے

(16)

توصیفِ علی کسی کا مقدور نہیں اس باب میں بحث ہم کو منظور نہیں
خود وجہ خدا نقش خدا کہتے ہیں نزدیک نصیریت سے ہیں دور نہیں

(17)

میخانہ وحدت سے منگلے کوئی یا پھر مرا ظرف آزمالے ساقی
اب ساقی کوٹھ پہ جی ہیں نظریں ساغر میرے آگے سے اٹھالے ساقی

(18)

کوئی تو خفی کوئی جلی کہتا ہے مولّا ہے مرا یہ ہر ولی کہتا ہے
سننے نہیں تم یہ ہے سماعت کا قصور غنچہ کھلتے ہی یا علی کہتا ہے

(19)

وہ صوم و صلوٰۃ کی ہے منزل ساقی گم صم ہیں جہاں زاہدوں کے دل ساقی
ہو حق ہے یہاں جشن ہے بیداری ہے رندان بلا کی ہے یہ محفل ساقی

(20)

سر جھکتے ہیں سب کے سر بلند اتنا ہے حیراں ہے زمانہ فتح مند اتنا ہے
اللہ نے نام دے دیا ہے اپنا بندہ ہے مگر اس کو پسند اتنا ہے

(21)

ہر قوم کی نظروں میں گرامی ہیں علی اک عام برادری کے حامی ہیں علی
اس وقت کا اتحاد ہے اس کا گواہ دنیا میں اخوت کے پیامی ہیں علی

(22)

دینی ہے حدیث یہ گواہی ساقی ہے ذکر ترا یاد الہی ساقی
اب کیا دے گا کوئی نصیری کا جواب ایمان کا حافظ ہے خدا ہی ساقی

(23)

غافل سُن جائیں باخبر کی باتیں بے کار ہیں سب ادھر ادھر کی باتیں
مولودِ حرمِ نبیؐ کی آغوش میں ہے بندے پوچھیں خدا کے گھر کی باتیں

(24)

سُن آئے ہیں خود نبیؐ وصی کی آواز معمرۃ عرش پر علیؑ کی آواز
رکتے نہیں کوشِ ہوشِ مومن اے جہم دل کی دھڑکن میں ہے کسی کی آواز

(25)

مولودِ علیؑ سا جب کہ پائے کعبہ پھر نور سے کیوں نہ جگمگائے کعبہ
اللہ یہ اہتمامِ مہمانی دوست صدیوں پہلے پڑی بنائے کعبہ

(26)

وہ کون و مکان کا رازِ ایجاد آیا وہ مالکِ عزتِ خدا داد آیا
لاریبِ خدا نہیں وہ لیکن بخدا بھولے ہوئے بندوں کو خدا یاد آیا

(27)

دل میرا امامِ ازلی کہتا ہے سرچشمہٴ آیاتِ جلی کہتا ہے
اس وقت کی کشمکش نہ پوچھو مجھ سے جب کوئی خدا کوئی علیؑ کہتا ہے

(28)

حق کے چہرے پہ جگمگاہٹ آئی دیوار میں در کھلنے کی آہٹ آئی
آنے والے کی شانِ اللہ اللہ کعبہ کے لبوں پہ مسکراہٹ آئی

(29)

الفاظ نے کونین کی پہنائی لی معنی نے اجازتِ پذیرائی لی
پیدا جو لسانِ حق ہوا کعبہ میں اسلام کے پیغام نے انگریزی لی

(30)

انسان سمجھ سکے گا کیا شانِ علیؑ ہے نفسِ خدا خطابِ شایانِ علیؑ
پورا قرآن لے کے آئے ہیں مگر جبریلؑ کو حاصل نہیں عرفانِ علیؑ

(31)

کرتا ہے قوی ، دل کو خیالِ حیدرِ تاریخ ہے محروم مثالِ حیدر
 بدر و احد و خندق و خیبر کی قسم قدرت کا جلال ہے جلالِ حیدر

(32)

شمشیر تری جنبشِ ابدو ے نبیؐ تھی تیری پر حلقہ گیسوئے نبیؐ
 ظاہر ہے محمدؐ کی شجاعت تجھ سے اے صلِ علیؑ قوتِ بازو ے نبیؐ

(33)

لے کر درِ دولت کا سہارا اترا پا کر یدِ قدرت کا اشارا اترا
 اللہ رے نہرؑ کی عبادت کا شرف تسبیح بنانے کو ستارہ اترا

(34)

دل رازِ حیات پا گیا ہے ساقی اک جامِ خودی منا گیا ہے ساقی
 رندوں کے سب اختلاف مٹ جائیں گے شہزادہٴ سلح آگیا ہے ساقی

(35)

پھر تحفہٴ صدِ زخم جگر لیتا ہوں اک صبر کی سلِ سینہ پہ دھرتا ہوں
 یاد آتا ہے جب اسوہٴ زیبائے حسنؑ میں اہلِ جفا سے سلح کر لیتا ہوں

(36)

آخر پھر وقتِ ناؤ نوش آہی گیا وہ سبز تبا زلفِ بدوش آہی گیا
 للہ پھر اک جامِ عطا کر ساقی صدقہ ہونے کو اس پہ ہوش آہی گیا

(37)

یہ فکر و نظر کا کیا محل ہے ساقی واعظ کے دماغ میں خلل ہے ساقی
 پیتا ہوں مے ولا بتقریب حسنؑ واللہ یہ احسنِ عمل ہے ساقی

(38)

کعبہ کی قسم جادہٴ حق ملتا ہے مفہومِ غم و رنج و قلق ملتا ہے
 ہر دور میں ہوتی ہے عزائے شیرِ ہر قوم کے انساں کو سبق ملتا ہے

(39)

مسلم سمجھیں حسین کا ہے جو مقام ہر قول و عمل ہے اک الہی پیغام
ایثار اسی کا ہے نظام اخلاق کردار اسی کا ہے متاع اسلام

(40)

کاشانہ دل کو جگمگا دیتا ہے پروانہ حریت بنا دیتا ہے
یہ نام حسین ایک مظلوم کا نام بنیاد حکومت کو بلا دیتا ہے

(41)

شاہنہ مشرقین کہنا ہی پڑا اسلام کے دل کا چین کہنا ہی پڑا
دنیا نے بہت کلمہ حق ضبط کیا پھر چیخ کے یا حسین کہنا ہی پڑا

(42)

اسلام کے پیشوا امام جعفر ایمان کے رہنما امام جعفر
اک سجدہ منفرد کی حسرت ہے مجھے مل جائے جو نقش پا امام جعفر

(43)

وہ عارف خلک و تر امام جعفر ایمان کے راہبر امام جعفر
ارباب تصوف کو ہے نسبت ایسی ہر دل میں ہیں جلوہ گر امام جعفر

(44)

اے صلی علی شان امام جعفر سب کو نہیں عرفان امام جعفر
پہنچے گی کہاں تک نظر اہل زمیں تا عرش ہے ایوان امام جعفر

(45)

دل موسیٰ کاظم ترا شیدائی ہے اسلام نے تجھ سے تازگی پائی ہے
موسیٰ کو سر طور تھی جلوہ کی تلاش جلوہ تری نظروں کا تماشائی ہے

(46)

دنیا میں غم عشق ہے ہم سے قائم ہم ہیں غم عشق کے کرم سے قائم
اس مقصد کونین کا دم بھرتے ہیں کونین ہیں جس کے دم قدم سے قائم

(47)

کاشانہ قلب میں اترنے والا فطرت کے حدود سے گزرنے والا
میں ہوں خاموش بے زباں ہے مرا دل آخر یہ ہے کون بات کرنے والا

(48)

کتنے میکش ہیں آزمائے ساقی منہ پر ہیں بہت نقاب ڈالے ساقی
تکوار کی نوک سے الٹ دے پردے آجا مرے ذوالفقار والے ساقی

(49)

منزل پہ ہے اب رقصِ رگ جاں دیکھو اکھڑی ہوئی سانسوں کو غزل خواں دیکھو
ہے جشنِ ولادتِ امام آہڑ دیکھو مری آنکھوں میں چراغاں دیکھو

(50)

مہدی کے ظہور حق کی ساعت ہوگی انسان کی صورت میں مشیت ہوگی
دیدار کا مسئلہ بجا ہے لیکن کچھ حشر سے پہلے یہ قیامت ہوگی

(51)

دنیا پہ نئی شان سے چھائے گی نماز ہر آنکھ میں ہر دل میں سمائے گی نماز
سمجھے گا امامت کو زمانہ اس دن جس دن یہ نبوت کو پڑھائے گی نماز

(52)

مشکل ہے دو آتشہ تو بلکی ہی سہی رنگیں نہ ہی شراب سادی ہی سہی
مینائے ظہور مانگنے آئے تھے خیمانہ غیبت کی گلابی ہی سہی

(53)

انسانہ درد تشنگاں آپہنچا تا گنگ و جنم یہ کارواں آپہنچا
عباس کے ہاتھوں کا سہار لے کر اسلام کہاں تھا اور کہاں آپہنچا

(54)

ہنام خدا نبی کی خوبو والا حمزہ کی طرح سے زور بازو والا
دونوں عالم ہیں دونوں زلفوں کے اسیر کس گھر کا چراغ ہے یہ گیسو والا

(55)

دنیا کو یہ حال زار معلوم نہیں ایسا کوئی غم زدوں میں مغموم نہیں
اولاد نہ تھی جو کرتیں بھائی پہ فدا کلثوم کی طرح کوئی مظلوم نہیں

(56)

اے صل علیٰ رتبہ اُم کلثوم اسرارِ خدا بشر کو ہوں کیا معلوم
معصوموں کی فہرست میں شامل بھی نہیں اور اس پہ یہ عالم ہے کہ بالکل معصوم

(57)

تلوار کا رخ پسند کرنے والے کونین کو درد مند کرنے والے
ہر عہد میں سر جھکیں گے چوکھٹ پہ تری انسان کو سر بلند کرنے والے

(58)

یہ راہِ خدا میں کدو کاوش تیری وہ حیرت ہر نگاہ کوشش تیری
اسلام پہ اے حسین یہ واجب ہے کرنا رہے تاحشر پرستش تیری

(59)

مظلوم کا غم چین کہاں لیتا ہے کیا کیا عوض ضبطِ فغاں لیتا ہے
سینوں سے تڑپ کے دل نکل آتے ہیں جب صبرِ حسین چنگیاں لیتا ہے

(60)

کیا شورِ فغاں جہانِ اسلام میں ہے تاثیرِ عجبِ حسین کے نام میں ہے
یہ لطف ہے راہِ حق میں جان بازی کا دنیا بے چین اور وہ آرام میں ہے

(61)

ایسا کوئی درد آشنا پھر نہ ملا دنیا کو شہیدِ کربلا پھر نہ ملا
لاکھوں گزرے حسین اے بیتِ نبیٰ جیسا ترا حسین تھا پھر نہ ملا

(62)

رتے جو بڑے ہوئے ہیں گھٹ جائیں گے نا اہل جگہ چھوڑ کے بٹ جائیں گے
جس روز وہ غیبت کا حجاب اٹھے گا چروں سے بہت نقاب الٹ جائیں گے

(63)

حق کی قوت سے کام لینا ہوگا ہم دیتے ہیں جو پیام لینا ہوگا
گرنا ہوا یوں کوئی نہ سنبھلا اب تک دنیا کو علی کا نام لینا ہوگا

(64)

کس وہم حیات میں ہے محروم حیات وابستہ ظہور سے ہے مقوم حیات
جس دن وہ عیمیر حیات آئے گا اس روز بدل جائے گا مفہوم حیات

(65)

وہ حاصلی انتظام آنے ہی کو ہے وہ مصلح روزگار آنے ہی کو ہے
ہیں قوم میں کچھ اس کے سپاہی تیار اب وارث ذوالفقار آنے ہی کو ہے

(66)

ملت ہے بہت مرتبہ دان عباس معلوم بھی ہے عزت و شان عباس
ایثار بھی ہے وفا بھی خود داری بھی کیا صرف علم ہی ہے نشان عباس

(67)

دنیا میں نیا جہاں بسالے آجا آجا خضرا کے بسنے والے آجا
منظور ہے قتل عام حاضر ہیں یہ سر تلوار لیے عبا سنبھالے آجا

(68)

پہلو میں کسی کے دل رہا ہے دیکھو اک نور سے نور مل رہا ہے دیکھو
آغوشِ نبیٰ میں مسکراتے ہیں حسین دیکھو وہ پھول کھل رہا ہے دیکھو

(69)

جو میری طرح علی کا دم بھرتا ہے کس عالم حیرت میں بسر کرتا ہے
اللہ تو کہنے کا نہیں ہوش میں ہوں بندہ کہتے ہوئے بھی جی ڈرتا ہے

(70)

کس نے جز ختم مرسلین پہچانا ہم نے تم نے کبھی کہیں پہچانا
مولّا کو خدا کہا نصیری نے اگر اتنی سی خطا ہے کہ نہیں پہچانا

(71)

میں تو لا سے عبادت کا بھرم رکھتا ہوں درد دل سوز جگر دیدہٴ غم رکھتا ہوں
دل کی قوت کے لیے ذکر خدا سے پہلے یا علی کہہ کے مصلے پہ قدم رکھتا ہوں

(72)

کرتا ہوا ورد یا علی جاؤں گا مرنا کیا میں اور جی جاؤں گا
دشمن مجھے زہر دے کے دیکھے تو ذرا ساقی ترا نام لے کے پی جاؤں گا

(73)

ہر دور میں حیدرٹی رہے ہیں ساقی تیری ہی ولا میں جی رہے ہیں ساقی
نشہ کبھی دم بھر کو اترنے نہ دیا چودہ سو برس سے پی رہے ہیں ساقی

(74)

دنیا سے بعد زندہ دلی اٹھتا ہوں غم کیا ہے مجھے خوشی خوشی اٹھتا ہوں
محفل یہ فضائل کی ہے اے موت ٹھہر میں ذکر علی سن کے ابھی اٹھتا ہوں

(75)

بندوں پہ خدا کا فضل کیا کیا نہ ہوا رتبہ یہ بجز علی کسی کا نہ ہوا
اعزاز بہت ملے رسولوں کو مگر کعبہ میں کوئی رسول پیدا نہ ہوا

(76)

میں اور ترا واقف اسرار بنوں کیوں عشق میں یا علی خطا کار بنوں
تو عین خدا ہے کیا یہ رتبہ کم ہے کیوں تجھ کو خدا کہہ کے گنہگار بنوں

(77)

سب عید کے دن بُرے بھلے ملتے ہیں کیا کیا جھک جھک کے من چلے ملتے ہیں
بے جا ہے تو درگزر کریں گے مولّا ہم آج نصیری سے گلے ملتے ہیں

(78)

تھا ایک ضرور ناؤ کھینے والا ہے نام محمد کوئی لینے والا
اللہ ہے بے نیاز الفاظ و صدا یہ کون تھا گُن کا حکم دینے والا

(79)

دیوار کا منشا ہے کہ در سے آئیں جائیں کہ بشر کسی کے گھر سے آئیں
اے بیتِ اسدِ شق ہے جدارِ کعبہ گھر جس کا ہے وہ چاہے جدھر سے آئیں

(80)

پڑھتا ہوا اللہ کا فرمان آیا یہ کون نبیؐ کا جان پہچان آیا
قرآن اترتا ہے جن پہ ان سے پوچھو پہلے کس کی زباں پہ قرآن آیا

(81)

گرتی ہوئی عظمت کو سنبھالا جس نے لکھوا لیا قدرت سے قبلا جس نے
کعبہ اس کا ہے کعبہ والا اس کا اصنام کے قبضہ سے نکالا جس نے

(82)

دنیا میں علیؑ نئی سحر لائے ہیں قرآن کی زبانِ معتبر لائے ہیں
جبریلؑ کے آنے سے بہت دن پہلے بھائی کی رسالت کی خبر لائے ہیں

(83)

اس دور کا ساغر بھی ہرا ہو ساقی صہبائے مودت سے بھرا ہو ساقی
مئے جام میں آپکی ہو جب موت آئے سینہ پہ مگر جام دھرا ہو ساقی

(84)

آغوشِ نبیؐ میں مسند آرا ہیں حسن اے مصحفِ حسن پہلا پارا ہیں حسن
کیا سمجھے گا ان کی قدر و قیمت کوئی زہرا کے تبسم کا سہارا ہیں حسن

(85)

ہے عینِ شباب پر وفورِ غیبت دینے کو ہے لو چراغِ طورِ غیبت
غیبت سے نہ کیوں ہوگا ظہورِ جلوہ جلوہ سے ہوا ہے جب ظہورِ غیبت

(86)

نشہ کی جو حکمیل ضرور ہو جائے ساقی کی نقاب اٹھے حضوری ہو جائے
گلِ میکدہ جہان پر قبضہ کر لیں غیبت کی جو مئے آج ظہوری ہو جائے

(87)

کثرت ہو گلوں کی تو چمن بنتا ہے کتنے حرفوں سے اک سخن بنتا ہے
مولّا کا مرے نام ہے کس درجہ حسین سو خوبیوں سے لفظ حسن بنتا ہے

(88)

ہم شانِ حسین کوئی گذرا ہی نہیں امت نے مقام اس کا سمجھا ہی نہیں
اڑے وہ نہ آتا تو یہ عالم ہوتا جیسے کبھی اسلام کہیں تھا ہی نہیں

(89)

خطرہ میں تھی ہر مرد خدا کی محنت اربابِ نظر کی عقلا کی محنت
ایثار کی تکمیل نہ کرتے جو حسین بے سود تھی سارے ایثار کی محنت

(90)

سب نے اپنی جہیں جھکائی ہوتی جب تک ہر ایک کے رسائی ہوتی
آجاتے جو اس پریم نگری میں کہیں بھارت میں حسین کی خدائی ہوتی

(91)

ہم سے ہے ولا کا آستانہ قائم ہر باغ و بہار و آشیانہ قائم
ذرہ ذرہ ہے زیر بار احساں اپنے قائم سے ہے زمانہ قائم

(92)

دنیا کو رہ راست پہ لانا ہے ضرور بگڑا ہوا دستور بنانا ہے ضرور
یہ دور عبوری ہے ٹھہرنے کا نہیں اک مصلحِ اخلاق کو آنا ہے ضرور

(93)

میں چھوڑ کے فرش بے خودی اٹھتا ہوں طوفان کی طرح کبھی کبھی اٹھتا ہوں
بے جان بنا دیتی ہے جب مردہ دلی عباس کا نام لے کے جی اٹھتا ہوں

(94)

مورِ تشنہ لبی کی ونا کو فتح کیا علم بدوش اٹھا کربلا کو فتح کیا
جلال و قوتِ عباس پوچھتے کیا ہو فرات کیا ہے فراتِ وفا کو فتح کیا

(95)

مدت سے مزاج زندگی برہم تھا انسان کے احساس کو اس کا غم تھا
عباس نے حگیل وفا کی آکر فرمانِ محبت میں یہ سورہ کم تھا

(96)

نظروں میں حکومت کی گنہگار بھی تھا اک وقت وہ آیا کہ سردار بھی تھا
حق وردِ زباں رہا زباں کئے تک اس قوم میں اک میثمِ ہمار بھی تھا

(97)

کاشانہ فاطمہ کی ترین ہے تو سر تا بقدم دین کا آئین ہے تو
موزوں ہے ترا نام سکینہ کتنا شیر کے احساس کی تسکین ہے تو

(98)

تمثیلِ جمالِ مصطفیٰ ہیں تاسم تفصیلِ جلالِ مرتضیٰ ہیں تاسم
جلوے میں رسالت و امامت کے بہم آئینہ انوارِ خدا ہیں تاسم

(99)

آیاتِ ولا کا تو ہے مخزنِ خولجہ نعمت سے بھرا ہوا ہے دامنِ خولجہ
شاہ است حسین بادشاہ است حسین کہتا ہے ابھی تک ترا تن من خولجہ



قرآنی رباعیات

(1)

انسان کا ذریعہ نجات آہی گیا منشور خدائے کائنات آہی گیا
تبلیغ تھی ناتمام قرآن کے بغیر وہ آخر دستور حیات آہی گیا

(2)

تفسیر غلط کا جب مزا آئے گا خود صاحب تفسیر چاہے آئے گا
منبر کی بلندیوں پہ گھٹ جائیں گے دم قرآن جو بولتا ہوا آئے گا



غدیری رباعیات

(1)

باقی نہ رہا سروں میں سودا ساقی آ دیکھ خلافت کا تماشا ساقی
نشہ کیسا خمار آنکھوں میں نہیں اب آنکھ ملائی نہیں دنیا ساقی

(2)

اظہارِ حقیقت میں جری ہوں ساقی اربابِ نفاق سے بری ہوں ساقی
نغمہ ہے ولا کا اور غدیری لہجہ میں فصلِ خدا سے حیدری ہوں ساقی

(3)

یہ دھوپ رسالت کے مہ و انجم پر شدتِ موسم کی اور ہم پر تم پر
اٹھی درقبلہ سے وہ بلغ کی گھٹا ^{واللہ} یہ بر سے گی غدیرِ خم پر

(4)

ساقی کے تبسم کی فضا لائیں گے تھوڑی سی بھلا شراب کیا لائیں گے
جس روز پہنچ گئے ہم ایسے میکش اے دشتِ غدیرِ خم اٹھا لائیں گے

(5)

چودہ سو برس گزر گئے ہیں جب سے دن کالے ہیں دشمنوں میں کس کس ڈھب سے
یہ طولِ حیات ہے یہ ہے آبِ حیات میں جامِ غدیر پی رہا ہوں کب سے

(6)

رندانِ خوش انجام کے پیارے ساقی اے میری امیدوں کے سہارے ساقی
پہنچا دے کوئی لہرِ حضوری میں تری بیٹھا ہوں غدیر کے کنارے ساقی

(7)

کب سے ہم دل کو ہیں تھامے ساقی کعبہ والے غدیر والے ساقی
سر پھوڑنے دے اذن جو سجدہ کا نہیں رندوں کے بھی کچھ ناز اٹھالے ساقی

(8)

کیا کہہ گئے تھے رسولؐ بٹھا والے معنی پہنارہے ہیں دنیا والے
اولیٰ سمجھے مگر نہ سمجھے پھر بھی سمجھے مولّا کی شان مولّا والے

(9)

بھر دے گامے ولا سے بل تھل ساقی لٹوا دے گا بہار اوّل ساقی
ہیں خُم غدیر پر اکٹھے سب رند جنگل میں منا رہا ہے منگل ساقی

○

ولائی رباعیات

(1)

تیری ہی ولا کا ہے سہارا ساقی میخوار کو تشنگی نے مارا ساقی
اب خم سے بھی بھرتی نہیں نیت مری اک جام لے ترا اتارا ساقی

(2)

بستر در حیدر سے اٹھائے نہ کبھی ہٹ کر اس در سے سر جھکائے نہ کبھی
ہم دیکھنے والے ہیں ال انسانوں کے قدسی بھی نگاہ میں سمائے نہ کبھی

(3)

مولّا کو ربط ہے دل درد آشنا کے ساتھ ہم یوں ہیں ساتھ جیسے ہو بندہ خدا کے ساتھ
اوروں پہ بھی شفیق سی اس کا غم ہے کیا اہل ولا کی بات ہے اہل ولا کے ساتھ

(4)

کیا جانے نصیری کو یہ کیا یاد آیا کس کا مفہوم و مدعا یاد آیا
اللہ رے تاثیر مئے حبّ علی دو گھونٹ پئے تھے کہ خدا یاد آیا

(5)

جذبہ کوئی غلط ابھرتا ہی نہیں بے ذکر علی پہ دل ٹھہرتا ہی نہیں
اُٹتی ہے نگاہ غیر کیوں میری طرف میں اور کسی کی مدح کرتا ہی نہیں

(6)

مست مئے الفت کو شرابی سبھے نائل دل رنگیں کو گلابی سبھے
اللہ رے ادا شناسی اہل ولا ملتے ہی نگاہ بو ترابی سبھے

(7)

دانائی سے فہمت ہو کہ نادانی سے مرعوب ہوں جلوں کی فراوانی سے
کوشش میں سمجھنے کی ترے کیوں کرتا حاصل ہے بہت کچھ مجھے حیرانی سے

(8)

نشہ میں ولا کے غرق رہنے والے نادانوں کے طعن و طنز سہنے والے
اک دن انھیں مرنا بھی اسی نام پہ ہے جیتے رہیں یا حسین کہنے والے

(9)

انسان ہوتا ہے غم اٹھانے سے بلند تمکینِ سلف کا بھید پانے سے بلند
جن کو ہے ولائے راکبِ دوش نبیؐ ہو جاتے ہیں وقت اور زمانے سے بلند

(10)

دڑھ ایک ایک آفتابی ہو جائے جس پھول کو علم دوں گلابی ہو جائے
مداح کو آنکھ اٹھا کے دیکھے تو کوئی لڑ جائے نظر تو بوتابی ہو جائے

(11)

پوچھو نہ مری دل کی لگی کا عالم ایسا دیکھا ہے کم کسی کا عالم
میں عالم منقبت سے نکلا نہ کبھی نکلتا کا ہو کہ بمبئی کا عالم

(12)

جذباتِ محبت کی تجارت سے گزر اے دوست نہ آئینِ مودت سے گزر
توفیقِ ولا ہی کوثر و جنت ہے کوثر کا خیال چھوڑ جنت سے گزر

(13)

سمجھے ہی نہیں ہمیں زمانے والے جیتے رہیں عقل کے خزانے والے
ہم بات میں بات کیوں کریں گے پیدا ہم لوگ ہیں دل سے دل بنانے والے

(14)

قرآن و حدیث کا تقاضا کیا ہے یہ اجرِ رسالت کا اشارہ کیا ہے
دعویٰ ہو توہم کا مبارک تم کو پہلے یہ سمجھ لو کہ ”توہم“ کیا ہے

(15)

رہبر کوئی جز فکر خدا ساز نہ لے ہاں قرض کسی کے طرز و انداز نہ لے
آقا ہے ترا علی سا مافوق بشر جبریل بھی دے تو پر پرواز نہ لے

(16)

زاہد تجھے معلوم ہے کیا کام آئے اس راہ میں کون رہنما کام آئے
ممکن ہے ترا داغ جہیں ہو بیکار شاید مرا نقش کف پا کام آئے

(17)

دل کو غم شیر میں کستا ہوا جا ایثار کے گل کدوں میں بستا ہوا جا
اے دوست! یہ موت کیا بگاڑے گی ترا تو ہر حیات بن بدستا ہوا جا

(18)

یوں دور کیا غم کا تھیلا ہم نے ساحل پہ لگا دیا تھا میلا ہم نے
اللہ رے افراط مئے محب علی پینے سے بچی تو رنگ کھیلا ہم نے

(19)

سرمایہ نازش دلا دے ساقی اک عمر کی مدت کا صلا دے ساقی
سب شاعروں کی آنکھ بچا کر کہہ دوں اپنی جھوٹی مجھے پلا دے ساقی

(20)

مستانہ وار آوارہ نگاہوں کی نہ پوچھ دوزخ میں نکلتی ہوئی راہوں کی نہ پوچھ
تو اپنے ثوابوں کو گنے جا زاہد ہم رند ہیں رندوں کے گناہوں کو نہ پوچھ

(21)

مے پی ہوش و حواس کھودے زاہد لے جام میں نیکیاں ڈبو دے زاہد
یہ کیف ثواب میں نہ آئے گا کبھی ایک روز گناہ کر کے رو دے زاہد

(22)

پیانہ آفتاب دے کر سو جا جامرہ صد عذاب دے کر سو جا
سونا تو ہے تا صبح قیامت ظالم تھوڑی سی مجھے شراب دے کر سو جا

(23)

اچھا یہ گناہ کا قرینہ ٹھہرا اس گھاٹ پہ اب مے کا سفینہ ٹھہرا
جائز ہے حرام شے بھی جینے کے لیے پینے کی رہی کہ پی کے جینا ٹھہرا

(24)

زاہد مجھے معلوم ہے نیت تیری نیت ہے گنہ گار شریعت تیری
دوزخ جنت کا فیصلہ ہونے تک دوزخ میری اور جنت تیری

(25)

بھردے ساقی ضرور بھر دے ساقی تاریک فضا ہے نور بھردے ساقی
شیشہ رکھ دے نقاب چہرہ سے اٹھا ساغر میں مئے طہور بھردے ساقی

(26)

دامن پھر بے خودی کا چھوٹا ساقی پھر ہوش کی رہزنی نے لوٹا ساقی
بے کیفی سے ہے دست طلب میں ریشہ بھردے بھردے کہ جام ٹوٹا ساقی



عزائی رباعیات

(1)

وہ دین الہی کا سفینہ منبرِ تظہیر حیات کا قرینہ منبر
اس عہد میں دیکھتا ہوں اللہ اللہ دنیا کی ترقی کا ہے زینہ منبر

(2)

سکتہ میں ہوں قوتِ لسانی کی طرح دل بچھ گیا مرحوم جوانی کی طرح
کیا ذکرِ مصائب پہ ندامت ہے مجھے احباب نے سن لیا کہانی کی طرح

(3)

کیونکر قدرت کا مدعا سمجھے گا بے ذکرِ غمِ حسین کیا سمجھے گا
اسلام کا مشکل ہے سمجھنا اے دوست سمجھے گا غلط اگر خدا سمجھے گا

(4)

میں نے بخدا یہ غم کا عالم دیکھا کس کس کو نہ بادیدہ پر غم دیکھا
بندو تو ہیں صدیوں سے عزادار حسین انگریز کو کرتے ہوئے ماتم دیکھا

(5)

سب سے عظیم حسنِ عمل ہے غمِ حسین کتنی مخالفت ہو اٹل ہے غمِ حسین
اس غم کے ساتھ فکر و نظر بھی جو ہو نصیب ہر عقدہ حیات کا حل ہے غمِ حسین

(6)

معمورۂ عرش تک گیا نورِ حیات اے صلی علیٰ جلوہ گرِ طورِ حیات
ترمیم نہ کرسکا پھر اس میں کوئی شیرِ بنا گئے جو دستورِ حیات

(7)

بے درد بھی درد مند ہو سکتا ہے ایثار یہ کارمند ہو سکتا ہے
شیرِ کے اسوہ سے کوئی لے تو سبق انسان کتنا بلند ہو سکتا ہے



jabir.abbas@yahoo.com

رباعیاتِ مباہلہ

(1)

کتنے عالم میں صاحبِ دل نکلے ہنگامہ دو جہاں کا حاصل نکلے
قدرت نے بھری بزم میں ڈالی جو نظر کل پاؤں مباہلہ کے قابل نکلے

(2)

کونین کو اعزاز دکھائے نہ گئے اسلام پہ حق ان کے جٹائے نہ گئے
تم کہتے ہو اہل بیت اور بھی تھے دورانِ مباہلہ میں لائے نہ گئے

(3)

کیا حق کی مخالفت میں خرسند ہوئے حقدارِ ملامتوں کو وہ چند ہوئے
عزت کے ہر اک شرف پہ کی بحث فضول آیت سے مباہلہ کی دم بند ہوئے



عشقیہ رباعیات

(1)

ہوتی ہے بُری دل کی لگی کیا جانو یہ من کی پریت مجھ کی ہنسی کیا جانو
ساجن کی ابھی نگاہ دیکھی ہی نہیں یہ پیت کی ریت تم سکھی کیا جانو

(2)

مے اپنے پریم کے اشارے کی پلا کھینچی ہوئی راوی کے کنارے کی پلا
آ دل کے حرم کدہ میں پرگٹ ہو جا لا مہر و وفا کے گوردوارے کی پلا

(3)

ہو حق میں گزرنے کا کہیں طور بھی ہے یہ دور حیات کا کوئی دور بھی ہے
دل اپنا ہے مسجد میں نہ میخانہ میں ایسی کوئی دلچسپ جگہ اور بھی ہے

(4)

کب جائزہ دیر و حرم لیتا ہوں ہستی کی خبر تا بہ عدم لیتا ہوں
انسان ہوں یہ خیال آ جاتا ہے تھک جاتا ہوں اور عیش پہ دم لیتا ہوں

(5)

زاہد کو ہے جام کی نہ مینا کی خبر کیا جانے غریب روزِ فردا کی خبر
تم تو آئے ہو ایسے گھبرائے ہوئے جیسے لائے ہو ختم دنیا کی خبر

(6)

نغمہ میں خودی کے جھومتے جائیں گے جائیں گے تو بے کبے سنے جائیں گے
بیٹھے تو اٹھانے سے ہم اٹھنے کے نہیں روکا جو کسی نہ تو چلے جائیں گے

(7)

پورب سے ہوا زمزمہ پرواز آئی آغوش میں کچھ لے کے بعد ناز آئی
اے گردشِ روزگار اے دورِ فلک تھم جا تھم جا کسی کی آواز آئی

(8)

مخوڑ شرابِ زندگی کیا جانے دنیا ہے حسابِ زندگی کیا جانے
کتنی سونے میں کروٹیں بدلی ہیں پروردہ خوابِ زندگی کیا جانے

(9)

من کا درین دکھا کے بیل کردے ساجن کو سکھی درد بنا دل کردے
پوجا کا یہ تہوار رچے گا کب تک اک روز پریم کھیلا گھائل کردے

(10)

عاجز ہیں نظر کی شعبہ کاری سے ہے موت قبول ایسی ہشیاری سے
وہ نیند اچھی کہ جس میں تم ہی تم ہو باز آگئے ہنگامہ بیداری سے

○

فکری رباعیات

(1)

اے فکر کے داغ روشنی دھیمی کر اے شمع داغ روشنی دھیمی کر
اک شب تو سکون سے گزر جانے دے دانش کے چراغ روشنی دھیمی کر

(2)

آنکھوں میں یہ اشکوں کی نمی کیا معنی پوری محفل میں برہمی کیا معنی
آثارِ حیات میں کمی ہونے دو احساسِ حیات میں کمی کیا معنی

(3)

زخمِ دل ناتواں سیو سینے دو جی بھر کے مئے کشوں پیو پینے دو
کوشش بیجا ہے امنِ عالم کے خلاف منہمِ حیات ہے جو جینے دو

(4)

اے روحِ تصورات اب ساتھ نہ چھوڑ اے جانِ تصرفات اب ساتھ نہ چھوڑ
اب کچھ آنکھوں سے اٹھ چلے ہیں پردے اے روشنیِ حیات اب ساتھ نہ چھوڑ

(5)

یہ صبح کی تازگی یہ آرام کی رات گرمی سورج کی چاندنی کی برسات
سب کے دامن پہ ہیں لہو کی چھینٹیں انسان نے بگاڑ دی ہے تصویرِ حیات

(6)

دنیا ہمدرد آج مزدور کی ہے حالت یہی چار سمت جمہور کی ہے
تیرہ سو برس سے کہتے آئے ہیں ہم اب سمجھے ہو تم بات ذرا دور کی ہے

(7)

دنیا سے نہ غم اور نہ خوشی لے کے چلے اک ولولہ پردہ دری لے کے چلے
کوئی تو گناہ لے گیا کوئی ثواب ہم اپنا شعور آگہی لے کے چلے

(8)

ذرات کو چھانتے چلے جاتے ہیں اسرار کو جانتے چلے جاتے ہیں
منہ سے نہ کہیں دل سے یہ منکر شاہد اللہ کو مانتے چلے جاتے ہیں

(9)

پہنچیں گے نہ عقل دور رس تک معنی ڈھونڈے گا نہ تو بانگِ جرس تک معنی
اللہ ابھی تو لفظ بے معنی ہے مل جائیں گے آخری نفس تک معنی

(10)

اپنی طاقت کا بھید پائے ہوئے ہے طاقت کے خدا سے کو لگائے ہوئے ہے
نا قابلِ تقسیم وہ ذرہ جس میں لاکھوں کی اہل منہ کو چھپائے ہوئے ہے

(11)

اسلام ہے عالم میں نشانِ تہذیب قرآن ہے معنی و بیانِ تہذیب
عزت سے ہے (تہذیبِ مودت) قائم تہذیب ہے یہ روحِ روانِ تہذیب

(12)

مصرف ہیں نئے نئے زمانوں کے لیے موضوعِ جدِا فسانوں کے لیے
قرآنِ ضعیفوں کے لیے اُترا ہے یورپ کی فلاسفی جہانوں کے لیے

(13)

کیا کہتے ہو اس بات کا امکان نہیں جیسے مجھے آپ اپنی پہچان نہیں
کیوں بار نہیں اٹھا سکے گا غم کا کیا دل میں خداِ خواستہ جان نہیں

(14)

آثار میں شانِ کبریائی تو نہیں در پر کوئی حرفِ جبہ سائی تو نہیں
بے مال و کمال و علمِ انساں تو رہا صد شکر کہ دعویِٰ خدائی تو نہیں

(15)

حق جس کا بھی او ظلم کے بانی نہ دیا دو روز کا لطف زندگانی نہ دیا
کیا کیجئے گلہ یہ ہے وہ دنیا جس میں انسانوں کو انسانوں نے پانی نہ دیا

(16)

سمجھیں گے وہی جو ہیں سخندان غزل کیونکر نہ ہو سربلند ایوان غزل
اصناف میں جب نیا اضافہ ہوگا بڑھ جائے گی اک دلیل احسان غزل

(17)

ہر فکر سے ہر غم سے نجات اپنی ہے موت اپنی ہے فرصتِ حیات اپنی ہے
تو حاصل کائنات خود ہے اے دوست کیا سوچ رہا ہے کائنات اپنی ہے

(18)

قدرت کا نظام ہے مٹاں گیر حیات ممکن نہیں حد سے بڑھ کے تدبیر حیات
آئے گی ضرور وقت پر آئے گی ڈرتے ہو اہل سے یہ ہے تحقیر حیات

(19)

کچھ یہ بھی خبر ہے تجھ کو مغرور حیات تاریک ہوا ہے کس قدر نور حیات
آنے ہی کو ہے تیغ بکف صاحبِ عصر اب غور سے دیکھ اپنا دستور حیات

(20)

سب فلسفہ حیات کہہ دیتا ہوں اک حرف میں کائنات کہہ دیتا ہوں
شاعر ہوں مجھے دماغ تفصیل کہاں سببات کی ایک بات کہہ دیتا ہوں

(12)

دامن بھی ہے مجلس میں بھگونے کے لیے آہیں بھی ہیں اشکوں میں سمونے کے لیے
یہ واقعہ عظیم اے اہلِ عزا کیا حُسنِ طلب ہے صرف رونے کے لیے

(22)

آلام کا سامنا کرو گے کہ نہیں ممت سے کبھی وفا کرو گے کہ نہیں
اے مجلسِ حاضری کے حاضر باشو کچھ حق نمک ادا کرو گے کہ نہیں

(23)

یہ مرکب درس کم سوادوں کا نہیں ماخذ کمزور اعتقادوں کا نہیں
مجلس مولد ہے جرأت و ہمت کا معیار یہ منتوں مرادوں کا نہیں

(24)

کیا ارض فرات جگمگا دینی تھی ذرات کو خون سے جلا دینی تھی
قربانی شیر کو سجھے کیا ہو کیا خاک میں تاثیر شفا دینی تھی

(25)

ایثار کی روشنی میں آنکھیں نہ کھلیں ہمت کی مصوری میں آنکھیں نہ کھلیں
گہوارہ بے شیر پہ روئے تو بہت گہوارہ زندگی میں آنکھیں نہ کھلیں

(26)

منہوم عزا جاننے والے کم ہیں! احسان کو گرداننے والے کم ہیں
شیر! ترے ماننے والے ہیں بہت لیکن ترے پہچاننے والے کم ہیں

(27)

بے شک وہ نجات ہو جاتے ہیں ہاں نازش کائنات ہو جاتے ہیں
رازِ عم شیر سمجھ لے جو کوئی آئندہ آبِ حیات ہو جاتے ہیں

(28)

دعویٰ تو بہت ہے طینتِ فاضل کا دریا ہے پتہ نہیں ساحل کا
تو فاتحِ خیبر ہی علی کو سمجھا وہ فاتحِ اعظم ہے دماغ و دل کا

(29)

اسلام کا یہ نظام دستوری دیکھ یہ عہدِ قدیم و طرزِ جمہوری دیکھ
ہے آج کی اشتراکیت پر نازاں سلماں کی گورزی و مزدوری دیکھ

(30)

مایوس شفا کو آسرا دیتے ہیں آیات کو تعویذ بنا دیتے ہیں
ہشیار تو لیتے نہیں قرآن سے سبق بے ہوش کو قرآن کی ہوا دیتے ہیں

(31)

دل خیر سے استوار اتنا بھی نہیں داندہ روزگار اتنا بھی نہیں
وعدہ پہ ہے انسان کے بھروسہ جتنا اللہ پہ اعتبار اتنا بھی نہیں

(32)

انسان کی عظمت کے نگہبان بھی ہو مسلم ہو سلامتی کا عنوان بھی ہو
اسلام پیام امن ہے یاد رہے سنی ہو کہ شیعہ ہو مسلمان بھی ہو

(33)

اب شغل بجز نفس پرستی کیا ہے خود پست بنے ہیں ورنہ پستی کیا ہے
انسان محمدؐ وطنی سے گزرے کیا کہتے ہو انسان کی ہستی کیا ہے

(34)

وہ عقل و خرد کے مسئلوں میں نہ ملیں ہاں فکر و نظر کے مرحلوں میں نہ ملیں
خوش باشوں میں ہو چکی بہت ان کی تلاش اب شرط سہی جو دل جلوں میں نہ ملیں

(35)

آنکھیں کرلو خراب پڑھتے پڑھتے تفسیر و فقہ کے باب پڑھتے پڑھتے
جب حسن عمل نہیں تو حاصل کیا ہے ہو جاؤ جو خود کتاب پڑھتے پڑھتے

(36)

دنیا کا یہ نقشہ نظر آتا ہے مجھے کچھ رنگ بدلتا نظر آتا ہے مجھے
نزدیک ہو یا دور ہو طوفاں کوئی بڑھتا ہوا سایہ نظر آتا ہے مجھے

(37)

ماتے رہے نظروں کو سہارے کتنے بچے رہے روشنی کے دھارے کتنے
کب کا جاگا ہوا تھا نیند آہی گئی تارے کرتے رہے اشارے کتنے

(38)

دل کے آئینہ پر جلا کون کرے یوں عشق کو عالم آشنا کون کرے
کہتا نہیں حق کوئی اتنا لہجہ کیسا اب دار و رس کا سامنا کون کرے

(39)

میں ذات و صفات ہی نہ سمجھا اب تک سیدھی سی یہ بات ہی نہ سمجھا اب تک
کیا سمجھوں گا عید اور محرم کے رموز مفہوم حیات ہی نہ سمجھا اب تک

(40)

ہر بات سے ایک بات پیدا ہوگی ہر ذرہ سے کائنات پیدا ہوگی
دل موت کی تقدیم سے ڈرتا کیوں ہے ہر موت سے اک حیات پیدا ہوگی

(41)

آسائش صبح و شام لے لیتی ہے سب کیف و سرور جام لے لیتی ہے
دنیا بے فیض دل کی دشمن کیوں ہو فطرت خود انتقام لے لیتی ہے

(42)

دل رنج و الم میں ہو سراپا راضی دو دن کی مسافرت میں کیا ناراضی
دنیا سے نہ کر تارک دنیا نفرت بندے راضی تو میرا مولاً راضی

(43)

نعت ایک ایک یاد آسکتی ہے دل میں اُمید مسکرا سکتی ہے
احسان شناس ہے تو سو غم تیرے اک صبح کی تازگی بھلا سکتی ہے

(44)

کون اپنے ضمیر کی خبر لیتا ہے مشکل سے کوئی یہ درد سر لیتا ہے
اس دور میں جذبہ صداقت اکثر بچوں کی زباں سے بات کر لیتا ہے

(45)

انساں ابھی کیا کیا نہ ستم ڈھائے گا ہمت ہے تو چاند تک پہنچ جائے گا
فتنوں سے زمین ہو چکی ہے معمور اب جا کے وہاں فساد پھیلانے گا

(46)

بیجا ہے اگر اپنا ہی اپنا غم ہے کر خدمتِ خلق دم میں جب تک دم ہے
دیکھا نہیں خار و گل سے شبنم کا سلوک شبنم سے بھی کیا تیری بضاعت کم ہے

(47)

رہو اک بار لڑکھڑائے جیسے آہٹ کوئی بخودی میں آئے جیسے
ٹوٹا مرا دل تو ان کو محسوس ہوا شیشہ کا گلاس ٹوٹ جائے جیسے

(48)

انسانوں کا آپس میں جھگڑنا کیسا بیکار کی الجھنوں میں پڑنا کیسا
سب کے لیے رہ گزر ہے دنیا اے دوست حیراں ہوں کہ رہ گزر پہ لڑنا کیسا

(49)

مانا کہ بہت علم کی برسات ہوئی محروم عمل رہے تو کیا بات ہوئی
ہم کو یہ قلق ہے کہ ہمیں کچھ نہ ہوئے دنیا میں ہزار دن ہوئے رات ہوئی

(50)

مے خوار تو ہیں سہو و خطا کے گھر میں واعظ کو سکوں نہیں خدا کے گھر میں
ہے قابلِ رحم بد نصیبی اس کی جو دور ہو درماں سے دوا کے گھر میں

(51)

کیوں ہوش و خرد سے کوئی بیگانہ بنے لازم ہے یہ فکر کیا بنے کیا نہ بنے
تاریخ جو بن گئے بشر تھے وہ بھی بہت کا تصور تھا جو افسانہ بنے

(52)

جب لطیف حیات میں کمی پاتا ہے جب شدتِ آرام سے تھک جاتا ہے
منعم تھے اس وقت بھی بھولے سے کبھی مزدور کی محنت کا خیال آتا ہے

(53)

احساس جگا کے جیسے خوشبو جائے یا ہاتھ سے دل بدل کے پہلو جائے
وہ تجھ سے مصافحہ کی لذت اے دوست جیسے کوئی چاند کی کرن چھو جائے

(54)

بارے ہوئے ہیں تجھ سے زمانے والے حیراں ہیں تری تھاہ نہ پانے والے
رفتار سے ہے گردشِ دُوراں عاجز شاباش ہوا کے رُخ پہ جانے والے

(55)

اعمال کے بعد کام اک اور بھی کر تمکینِ حیات و موت کا طور بھی کر
خواہانِ ثواب! اس میں اک راز بھی ہے شاور کے اعمال پہ کچھ غور بھی کر

(56)

معنی کی یہ اعجاز نمائی یارب لفظوں نے بھی زباں کہاں سے پائی یارب
تو کام و دین صوت و صدا سے ہے بری یہ گن کی صدا کہاں سے آئی یارب

(57)

کیا درد نے پھر قدم کو لغزش دی ہے کیا پھر انہیں تکلیف نوازش دی ہے
سنتا ہوں کہ عرش ہل گیا ہے ان کا کیوں پردہ دل کسی نے جنبش دی ہے

(58)

تو بے تری ذات ہے تو کچھ اور بھی ہے سیدھی سی یہ بات ہے تو کچھ اور بھی ہے
اپنی ہستی میں ڈھونڈ رازِ ہستی حساس حیات ہے تو کچھ اور بھی ہے

(59)

منہ تو نے چڑاتے ہوئے دیکھا ہی نہیں آنکھیں تو دکھاتے ہوئے دیکھا ہی نہیں
آئے ہوئے دیکھا ہے ابھی دولت کو بے پائوں کے جاتے ہوئے دیکھا ہی نہیں

(60)

فطرت میں گناہ ہے کہ شامل ہے ابھی دل پر ہو کچھ اختیار مشکل ہے ابھی
بجلی پہ حکومت ہے ہوا پر قبضہ انسان مگر جبر کا تامل ہے ابھی

(61)

گذری ہوئی محفلوں کو رونے ہی کو ہیں یہ سچ ہے کہ ہیں مگر نہ ہونے ہی کو ہیں
سن لو کچھ ہم سے زندگی کی باتیں آنکھوں میں ہے نیند ہم بھی سونے ہی کو ہیں

(62)

اسرارِ حیات سر پکتے ہیں یہیں کیا دونوں جہاں کے دل دھڑکتے ہیں یہیں
تاروں کی ہنسی تو دیکھ او برقِ جمال جیسے تارے فقط چمکتے ہیں یہیں

(63)

ناکامی تدبیر کا وسواس نہ ہو کتنی دشواریاں ہوں پر یاس نہ ہو
میدان عمل میں پاؤں اس طرح جما آتے رہیں زلزلے اور احساس نہ ہو

(64)

دل ہے تو نماز بھی ہے روزا بھی قبول دنیا بھی قبول ترک دنیا بھی قبول
بے درد کا جینا ہے نہ مرنا برحق دل میں ہے اگر درد اشارہ بھی قبول

(65)

معیاد کی حتمی بہر طور کرو یاں فلسفہ حیات پر غور کرو
ہم جاتے ہیں پھر کھلے گا باب زندان کچھ دن ابھی انتظار تم اور کرو

(66)

مرکز سے نظام ہوش بہت جائے گا ہر سلسلہ خیال کٹ جائے گا
ہاتھوں کی لکیروں پہ کہاں جاتا ہے پردہ اُلٹا تو دل الٹ جائے گا

(67)

افسانہ بے دار دلی چھوڑ گئے آوازہ درد پروری چھوڑ گئے
دل والوں پہ کچھ اہل کا تابو نہ چلا مرنے کو چلے تو زندگی چھوڑ گئے

(68)

حتمی عم حیات ہوگی کہ نہیں آزادی ہے جہات ہوگی کہ نہیں
تم دوسری دنیا کی سناتے ہو خبر دنیا سے کبھی نجات ہوگی کہ نہیں

(69)

مرکز کی طرف سب جزو کل جائیں گے اسرار نبود و بود کل جائیں گے
یہ چاند یہ سورج یہ ستارے یہ زمیں شبنم کی طرح فضا میں گھل جائیں گے

(70)

ہاں اپنے گناہوں سے نچل جائے گی ہاں بحر کرم کے متصل جائے گی
کیا جانیے خاک ہوئے ستارے کتنے دنیا بھی اُسی خاک میں مل جائے گی

(71)

وہ حسن کہ خود حسن بھی دیوانہ ہو تیرے ایسے کہ جن کا افسانہ ہو
بھٹکا ہوا دنیا میں فرشتہ جیسے حیران ہو ماحول سے بیگانہ ہو

(72)

تو کیا کرے اے مظاہر بے دردی قدرت نے تری آنکھ قیامت کردی
پہلے تو شبِ غم کی سیاہی گھولی پھر آتشِ تابناک انجم بھردی

(73)

بننے کی نہیں کبھی جو دم میں دم ہیں دو طرح کی مشکلیں ہیں دوہرے غم ہیں
بے تیز مزاج وہ نگارِ نازک اور خیر سے بد دماغ شاعر ہم ہیں

(74)

دل میں طوفان دم کہاں لیتا ہے منزل کس رخ پہ کارواں لیتا ہے
ذرہ ذرہ ہے اک حیاتِ بے تاب رگ رگ میں یہ کون چٹکیاں لیتا ہے

(75)

سوتے سے جگائے گی جو تقدیر تجھے قدرت کر لے گی جب بغل گیر تجھے
کیا خواب عدم ہے اور کیا خواب وجود مل جائے گی وہ خواب کی تعبیر تجھے

(76)

کم ہوتے ہیں ایسے جنہیں غم ہوتا ہے یہ اور ستم بعد ستم ہوتا ہے
انساں کو جہالت سے بچائے اللہ اس درد کا احساس بھی کم ہوتا ہے

(77)

کیا کج نگاہ عارفانہ لے کر چلتا ہے مجھے ساتھ زمانہ لے کر
دم بھر جو تردد میں قدم رکھتا ہے قسمت بڑھتی ہے تازیانہ لے کر

(78)

وہ حسن کی زینت جسے درکار نہ ہو سجدہ سے جہاں نگاہ کو عار نہ ہو
اندھیر یہ کیا ہے اے نظامِ فطرت ایسے قالب میں روح بیدار نہ ہو

(79)

دنیا میں بہت گزر گئے ہیں ایسے کیا پوچھتے ہو کہ جی رہے ہیں کیسے
شیریں بھی ہو مختصر بھی ہو دور حیات اچھی طرح گلیا ہوا نغمہ جیسے

(80)

دے کر یہ دماغ و دل نمایاں کرنا علم و حکمت کو زیرِ فرماں کرنا
فطرت سے تعجب ہے یہ سب کچھ کر کے انسان کو پھر خاک سے یکساں کرنا

(81)

انسان کی زندگی کو شرماتے ہیں خوش خوش آتے ہیں خوش چلے جاتے ہیں
پھولوں میں نہ جھگڑا ہے کوئی اور نہ فساد کھاتے ہیں مہک دیتے ہیں مرجھاتے ہیں

(82)

اٹھا ہے نظر سے آج پردا جیسے دیکھا ہے نیا نیا تماشا جیسے
اے صبحِ محبت یہ تری شادابی تخلیق ہوئی ہے آج دنیا جیسے

(83)

دنیا تصویرِ خوف بن جاتی ہے ہر وار پہ کانپتی ہے تھراتی ہے
دنیا میں اگرچہ روز آتی ہے اہل دنیا کو نئی سی شے نظر آتی ہے

(84)

ہے رنج بہت خوشی کے لمحے کم ہیں کیسی دنیا میں یا الہی ہم ہیں
اربابِ حواس و ہوش کا ذکر نہیں بچوں کے لیے بھی چھوٹے چھوٹے غم ہیں

(85)

کب تک یہ سلوک بے محابا مجھ سے کب تک یہ مذاق ذکرِ فردا مجھ سے
جنت کے سکون کی خبر دیتے ہو انسان ہو تو پوچھو غمِ دنیا مجھ سے

(86)

بے حسنِ عمل ہے یہ تمنائے بہشت کہتے ہیں کہ دنیا میں اُتر آئے بہشت
ہے میری تمھاری آرزو میں یہ فرق میں کہتا ہوں دنیا ہی نہ بن جائے بہشت

(87)

تجے ہیں چمن میں جگمگاتے ہوئے پھول ہر ذوق نظر کو آزماتے ہوئے پھول
جب توڑنے اٹھتا ہوں یہ آتا ہے خیال کچھ کہہ نہ اٹھیں یہ مسکراتے ہوئے پھول

(88)

نعت ایک ایک یاد آسکتی ہے دل میں امید مسکرا سکتی ہے
احسان شناس ہے تو سو غم تیرے اک صبح کی تازگی بھلا سکتی ہے

(89)

امید غلط عالم انسانی سے دو روز کے عیش تن آسانی سے
دنیا کا ہے ابتدا سے دستور یہی ہے سو کا بھلا ایک کی قربانی سے



قومی ربا عیات

(1)

شیر نے راہ حق میں کیا کیا نہ دیا ہم نے ہی ثبوت کچھ ولا کا نہ دیا
کاندھا جو ضریح کو دیا بھی تو کیا جب بھائی نے بھائی کو سہارا نہ دیا

(2)

دو اشک بہا کے شاد و مسرور ہے تو افسوس کہ منزل سے بہت دور ہے تو
ماتم کے لیے ہاتھ ہیں آزاد مگر شیر کی پیروی سے مجبور ہے تو

(3)

آتما سے جہانداری و دارائی لے دامن پھیلا کے شان یتیم لے
عباس کی طرح زور احساس دکھا میدانِ عمل میں آ کے انگڑائی لے

(4)

اے مومن غم طراز ماشا اللہ اے مردِ زمانہ ساز ماشا اللہ
مخصوص ہے صدر میں امیروں کی جگہ مجلس میں بھی امتیاز ماشا اللہ

(5)

ملت میں کمی نہیں عزاداروں کی بیشک ہے یہی شانِ وفا داروں کی
اپنی مجلس میں دیکھ اے منعمِ وقت کتنی تعداد ہوگی ناداروں کی

(6)

کیوں قوم کے اوبار کی ہو ان کو خبر جن کو نہیں شہادتِ نجات سے مفر
کیا ڈوبتی ناؤ کو اُبھاریں گے بھلا جو حوض میں ڈوبے رہیں چوبیس پہر

(7)

طوفان میں اشکوں کے اُبھرنا سیکھو ماتم کی جالت میں سنورنا سیکھو
ہاں اے غم شیر میں جینے والو جینا تمہیں آتا ہے تو مرنا سیکھو

(8)

بیدرد بھی درد مند ہو سکتا ہے ایثار پہ کار بند ہو سکتا ہے
شیر کے اُسوہ سے کوئی لے تو سبق انسان سر بلند ہو سکتا ہے

(9)

تکلیف میں دم کسی کا بھرنا کیسا غفلت میں کوئی نفس گزرنا کیسا
ہر سانس میں ہو وردِ زباں نامِ غنی یہ وقت پڑے پہ یاد کرنا کیسا

(10)

ناکامی تدبیر کا احساس نہ ہو چتون کبھی آماجگہ یاس نہ ہو
میدانِ عمل میں پاؤں اس طرح جما آجائے قیامت بھی تو احساس نہ ہو

(11)

سجادہ پہ سب گناہ لے جاتا ہے سجدوں سے معاملات کئے جاتا ہے
اے خالقِ خدا پہ ظلم کرنے والے کس منہ سے خدا کے سامنے جاتا ہے

(12)

دولت ہے بدستور ستم ڈھائے ہوئے بیٹھے ہیں غریبِ رنج و غم کھائے ہوئے
دنیا میں جگہ میں کھڑے ہونے کی کچھ لوگ پڑے ہیں پاؤں پھیلائے ہوئے

(13)

دولت یونہی دنیا کی ہوا کھاتی ہے آتی ہے کہیں سے اور کہیں جاتی ہے
میرے تو نصیب کا دیا بُجھ ہی گیا تو تیرے چراغ کی بھی تھراتی ہے

(14)

افلاس پہ مامورِ نظر آتا ہے مرکز سے بہت دور نظر آتا ہے
دستور بدل گیا حکومت بدلی مزدور بدستور نظر آتا ہے

(15)

انسان کی جنس خام کہلاتے ہیں ناقابلِ احترام کہلاتے ہیں
سیدھے سچے جری جفاکش مزدور کیا ظلم ہے یہ عوام کہلاتے ہیں

(16)

تو قوم کی اصلاح پہ آمادہ ہے یا شہرت تحریر کا دلدادہ ہے
نعموں کا یہ انبار مضامین کی پوٹ بکواس ہے جب دل کا ورق سادہ ہے

(17)

الفاظِ عمل تک پہنچتے اے کاش اب تک ہے وہی جدید نوحوں کی تلاش
اب سیٹھ خیبرؒ کی صفِ ماتم پر یا قوم کی تنظیم ہو یا قوم کی لاش

(18)

کس کام کے ہیں یہ بندہ پرور جلے یہ قوم کے جلے سے تو نگر جلے
بھوکے مرتے ہیں کتنے مفلس و مجبور ماتم ہے گھروں میں اور باہر جلے

(19)

صدیوں سے مصیبت میں گرفتار ہیں ہم حق ہے کہ مساوات کے حقدار ہیں ہم
بے جا ہے یہ توڑ پھوڑ لیکن اے دوست مزدور نہیں وطن کے معمار ہیں ہم

(20)

غفلت میں اگرچہ قوم سوتی ہے ابھی ساقی تیرا نام لے کے روتی ہے ابھی
گردش میں تیرا جام ولا ہے اب تک پوجا تیری تلوار کی ہوتی ہے ابھی

(21)

یہ شانِ ولا اے دل نا کام نہیں اب تک بھی انوث کی روشِ نام نہیں
عزت سے محبت کا ہے دعویٰ لیکن آپس میں محبت کا کہیں نام نہیں

(22)

پھر ذمّت ناجزی کا پابند ہوا پھر عیب خوشامد کا بُنر مند ہوا
پھر لے کے چلی غرض کسی کے درپر ایک اور اضافہ خداوند ہوا

(23)

مجلس کو نہ اک نقشِ سادہ سمجھو مفہومِ عزا کو بالارادہ سمجھو
منت کا جو پہنا ہے کلاوہ تم نے مولیٰ کی اطاعت کا قلابہ سمجھو

(24)

مجلس میں گئے بزمِ فضائل دیکھی سو بار مسالہ کی محفل دیکھی
جس درد کی منزل میں ہوا اپنا گذر بیدردی ذاتیات شامل دیکھی

(25)

کیوں نہ ہستی کسی عنوان چڑھے نخوت کی بلندی پہ نہ انسان چڑھے
اے میرے علم بدوش یہ مانگ دُعا سایہ میں علم کے قوم پروان چڑھے

(26)

افطار و سحر کے وقت کچھ کھا لیتا تاویل سے احباب کو سمجھا لیتا
دولت ہوتی اگر تو اُجرت دے کر روزہ کسی مزدور سے رکھوا لیتا

(27)

سب شرع کے حکم تاویل غور نہیں کیا دور یہ غور و فکر کا دور نہیں
تیرے لیے بس نماز روزہ کے سوا اے دوست فروع دین کچھ اور نہیں

(28)

آپس کے تعلقات مذہب میں نہیں شاید یہ تصورات مذہب میں نہیں
تیرے لیے ہے نماز و روزہ مذہب دنیا کے معاملات مذہب میں نہیں

(29)

دل بھی ہو اصول پر ذرا مشکل ہے دل چار طرف ہے اور آخر دل ہے
اتنی تو ہمیں بھی عدل سے ہے نسبت عدل اپنے اصول دین میں شامل ہے

(30)

علم و دولت کے بت سجا رکھے ہیں سر سجدہ ناحق میں جھکا رکھے ہیں
ملت کو ہے کیا خدائے واحد سے غرض اُس نے دو دو خدا بنا رکھے ہیں

(31)

آرہشِ صورت و قیافہ کرلو تیار کوئی اور لفافہ کرلو
ہر ایک گناہ نو کی تکمیل کے بعد سامانِ تقدس میں اضافہ کرلو

(32)

تقلید ہوئی نہ حشر سامانوں کی سرباز و نظر بلند انسانوں کی
انصارِ حسین کی روش پر نہ چلے راہیں پامال کیں عزا خانوں کی

(33)

اشعار پہ واہ واہ کرنا ہے ہمیں انسانہ غم پہ آہ کرنا ہے ہمیں
مجلس کا ہوا کبھی نہ مقصد پورا مجلس سے فقط نباہ کرنا ہے ہمیں

(34)

گھر کے قصوں میں وقت کھویا کچھ دیر پھر ذکرِ حسینِ سن کے رویا کچھ دیر
مجلس میں گزر گئی بہر حال اچھی جاگا کچھ دیر اور سویا کچھ دیر

(35)

ایمانِ غم کربلا پہ لائے ہوئے ہیں انصار اگرچہ دل پہ چھائے ہوئے ہیں
وہ خلعتِ زیتِ موت کو دے کے گئے ہم زیت کو بھی موت بنائے ہوئے ہیں

(36)

جذباتِ بلند ہیں نہ احساسِ قوی ایسی نسبت اور ایسی بیگانہ روی
کس زعم پہ اپنے کو سمجھتا ہے تو وابستہ ”خانوادہ“ مرتضوی

(37)

جب قوم پہ وقت آپڑے مشکل کا ایثار دکھا حسینیوں کے دل کا
دنیا پہ کھلے گی یہ حقیقت اُس دن تو مرد ہے طوفان کا یا ساحل کا

(38)

اب صاحبِ دل کہاں قرینے والے طوفان بھی لے گئے سفینے والے
مرنے جینے کی رسم جاری ہے فقط مرنے والے رہے نہ جینے والے

(39)

کیا مالکِ اشتر نے جھنجھوڑی ہیں صفیں ہر جنگ میں صاف کر کے چھوڑی ہیں صفیں
تیرے لیے ہے نفس کا میدانِ جہاد کچھ تو نے برائیوں کی توڑی ہیں صفیں

(40)

ہر گوشہ قلب میں لیے وسعتِ خیر حساس نگاہوں سے کرو دین کی سیر
پھر ہو وہی عزم و استقامت حاصل پھر قوم میں پیدا ہوں ”سعید“ اور ”زہیر“

(41)

ٹھہریں نہ ہوا کے آگینے پہ قدم دم بھر نہ رکیں فلک کے سینے پہ قدم
لے نامِ علی اور سرِ عرش پہنچ رکھ کر مہِ خورشید کے زینے پہ قدم

(42)

ہر فکر و نظر میں انقلاب آتا ہے تشبیہ و تمثیل کا باب آتا ہے
اس وقت بھی تجھ کو یاد آتی نہیں موت جب وقتِ غروب آفتاب آتا ہے

(43)

کس طرح بدل گیا یہ معیارِ حیات کیوں سرد ہوئی گرمی بازارِ حیات
جس قوم نے سر کی مہم کرب و بلا اس قوم میں ملتے نہیں آثارِ حیات

(44)

شہر کا درد دل سنا ہے تجھے سوتی ہوئی دنیا کو جگانا ہے تجھے
تو آپ ہی انسان ابھی تک نہ بنا انسان کو انسان بنانا ہے تجھے

(45)

سنجھلے گی نہ اپنی حالتِ زار کبھی چوٹکیں گے نہ غفلت سے عزادار کبھی
شہر سے درسِ غیر قوموں نے لیا قربانیاں جاتی نہیں بے کار کبھی

(46)

محفل میں نشہ مےِ تولا کا چڑھا خیبر کی خبر سُن کے درود اور پڑھا
راہیں کیا کیا علی کی سیرت سے ملیں دلِ نعرہِ صلوات سے آگے نہ بڑھا

(47)

کس دن کے لیے راہِ محبت پہ چلا سانچے میں نہ تو صبر و قناعت کے ڈھلا
اپنی تنخواہ کی کمی پر شکوہ افلاس پہ اہلیت کے صلے علی

(48)

اٹھا نہ قدمِ عمل کا بڑھنے کے لیے ہمت کی بلندیوں پہ چڑھنے کے لیے
مولّا کا ہر اک معرکہ علم و عمل سنتے رہے ہم درود پڑھنے کے لیے

(49)

آنکھوں میں تری زبان پر صلے علی جذبہ کوئی ان حدوں سے آگے نہ چلا
اللہ وہی قوم ہو سب سے پیچھے جس قوم میں ہو معرکہ کرب و بلا

(50)

کس برتے پہ حیدری تو کہلاتا ہے اپنی ہستی میں کیا جھلک پاتا ہے
تیرا دل بھی نہیں ہے تیرے بس میں مغرب سے وہ آفتاب پلاتا ہے

(51)

آتما سے جہانداری و دارائی لے دامن پھیلا کے شانِ یکتائی لے
عباس کی طرح زورِ احساس دکھا میدانِ عمل میں آکے انگریزی لے

(52)

ساکن ہو دلوں میں نہ تکلّدر کی طرح مذموم نہ بن لفظِ تنقیر کی طرح
آفاق میں حریت کو بدنام نہ کر آزادی کی سانس لے مگر حجر کی طرح

(53)

ہاں سرِ خفی نصِ جلی کہہ کے اُلٹ اے صاحبِ زورِ ازلی کہہ کے اُلٹ
کیا صرف کتابوں کے اُلٹا ہے ورق دنیا کا ورق بھی یا علی کہہ کے اُلٹ

(54)

اے سینہ شگافِ غم اُٹھانے والے اے دردِ بدل قدم اُٹھانے والے
آلودہ خونِ حق شعاری تو نہیں یہ ہاتھ جو ہیں علم اُٹھانے والے

(55)

عبائ کے نام کا اٹھاتے ہیں علم کھاتے ہیں اُسی جری کی ہر بار قسم
اتنا تو سبق اُس کی شہادت سے لیا اس سے بڑھ کر اب اور کیا کرتے ہم

(56)

ایسی ہے نہ قیصر کی نہ فغفور کی شب سرمایہ پرست کی نہ مزدور کی شب
احساس ہو قوم میں تو دن پھیر نہ دے جہرت کی یہ رات اور یہ عاشور کی شب

(57)

ایسا تھا کہاں شمع سر طور کا دن جلوہ سے قریب کا ہو یا دور کا دن
وہ ٹھوکریں کھاتی پھرے تاریکی میں جس قوم کے ورثہ میں ہو عاشور کا دن

(58)

منعم ہے تو یہ منٹش افلاس بجھا اٹھ اپنی غریب قوم کی پیاس بجھا
تو شمع جلاتا ہے عزا خانوں میں للہ نہ اپنی شمع احساس بجھا

(59)

مجلس واجب ہے، تم پہ ماتم واجب ہر حال میں شیڑ کا ہے غم واجب
شیڑ نے سردیکے بچایا ہے جسے اس قوم کی خدمت ہے بہت کم واجب

(60)

کوشہ میں وہ دولت کا خزینہ دیکھو ماتھے پہ وہ علم کے پسینہ دیکھو
ہے ان کے خلاف شان ماتم کرنا حلقہ سے الگ دست بسینہ دیکھو

(61)

حکیمیل نیاز و نذر کر لیتے ہیں اس راہ میں قرض بیشتر لیتے ہیں
بھوکوں کو نوالہ نہیں ملتا لیکن سب پیٹ بھرے ہی پیٹ بھر لیتے ہیں

(62)

یوں حال غریبوں کا سدھر سکتا ہے ڈوبا ہوا حوصلہ ابھر سکتا ہے
منعم ہے تو کر قوم کی عسرت کا علاج حصہ مجلس کا پیٹ بھر سکتا ہے

(63)

کیا پھرتا ہے دامن کو سنبھالے بندے تقدیس کی آغوش کے پالے بندے
بندہ ہے تو اللہ کے بندوں کو نہ بھول اللہ کی یاد کرنے والے بندے

(64)

افطار کے سامان سے مطبخ بھر جائے جو زیر گلو جائے وہ قلم تر جائے
ہوتی نہیں ایسے روزہ داروں کو خبر فاقہ سے اگر کوئی پڑوسی مرجائے

(65)

حیرت ابھی واقف اسرار نہیں تفسیر موذت سے خبردار نہیں
مانا شبِ عاشور میں بیدار ہے تو بیداری کے منہوم میں بیدار نہیں

(66)

منہوم شہادت کو بھلا دے ملت مجلس کو بھی اک رسم بنادے ملت
تقریر کا آج کوئی معیار نہیں منبر پہ جسے چاہے بٹھادے ملت

(67)

رکتے ہیں بھلا ہمتِ کامل والے منجد حار میں سب کود پڑے دل والے
جیسے کوئی زندگی کے دن گنتا ہے لہریں گنتے کھڑے ہیں ساحل والے

(68)

دل میں ترے درد کی بھی لے ہے کہ نہیں کردار میں ملتی ہے کوئی شے کہ نہیں
ہے حبِ علی سفینہ نوح مگر تیری بھی سفینہ میں جگہ ہے کہ نہیں

(69)

آنسو تو بہت آنکھ کے پینانے میں کیا رنگ ہے زندگی کے افسانے میں
دل بھی ترا پاک ہے، زباں بھی طاہر یہ دیکھ کے پاؤں رکھ عزا خانے میں

(70)

حسرت ہے اگر تجھے یہ ادراک نہیں جامہ کی بساط کیا جو دل پاک نہیں
تو رونق منبر ہو کہ ہو خاک نشیں کردار ہے اصل چیز پوشاک نہیں

(71)

ہے رفعتِ نفس کا سبب بیداری زیبا ہے پر اس طرح سے کب بیداری
دل میں زروسیم لب پہ اللہ غنی اے عالمِ بت سازی و شب بیداری

(72)

اچھی سحری لذیذ تر افطاری ہر روز ہو عیشِ صوم کی تیاری
احکامِ شریعت جو سمجھنے بھی نہ دے ایسی دولت سے ہے بھلی ناداری

(73)

زندہ قوموں کے یوں نشان ملتے ہیں ابھرے ہوئے نقشِ رفتگاں ملتے ہیں
یوں ذکرِ علی کا اہل عالم سے کرو سب چیخ اٹھیں علی کہاں ملتے ہیں

(74)

ہم نے مانا ابھی سہرا ہے بہت غفلت کی نوازشوں نے گھیرا ہے بہت
اٹھ حسنِ عمل کی شمع روشن لے کر جانا ہے جدھر تجھے اندھیرا ہے بہت

(75)

ہستی کی نمود کچھ تماشا تو نہیں تو ایک ہی اللہ کا بندہ تو نہیں
کس کس کے حقوق تجھ پہ ہیں غور تو کر دنیا میں ترا وجود تنہا تو نہیں

(76)

جو خدمتِ خلق عمر بھر کر کے گیا تکلیفِ محبت میں بسر کر کے گیا
اُس کے لیے ہے موت بھی پیغامِ حیات وہ معرکہ حیات سر کر کے گیا

(77)

تو زورِ حیات آزمانے کا نہیں یوں بزمِ عمل میں بارِ پائے کا نہیں
تو میں حق مانگتی ہیں شمشیرِ بکف تجھ کو یارا زباں بلانے کا نہیں

(78)

جب تک مری زباں میں گس ہے سن لے جب تک سننے پہ تیرا بس ہے سن لے
سنسار کو سکھ ملا ہے میرے دکھ سے میرے دکھ میں پریم رس ہے سن لے

(79)

اب تک وہی ننچیری و صیادی ہے اب تک وہی تفرقوں کی ناشادی ہے
باتیں تو بہت کچھ ہیں عمل ہے محدود اس دور میں تقریر کی آزادی ہے

(80)

ملت پہ عجیب بے حسی طاری ہے کیا نام کی زندگی و بیداری ہے
ہم سایہ ہیں یوں مفلسی و بے خبری فاقے ہیں کہیں اور کہیں افطاری ہے

(81)

ایمان کی بہار لے کے عید آئی ہے روزوں کا نکھار لے کے عید آئی ہے
نا محرم راز عید تیری خاطر اک قرض کا بار لے کے عید آئی ہے

(82)

ہر ذرے سے اک سحاب پیدا کردے ہر قطرہ سے آفتاب پیدا کردے
آقا ہے تیرا حسین سا مرد عمل جب چاہے تو انقلاب پیدا کردے

(83)

شیر نے راہ حق میں کیا کیا نہ دیا ہم نے ہی ثبوت کچھ ولا کا نہ دیا
کاندھا جو ضرتح کو دیا بھی تو کیا جب بھائی نے بھائی کو سہارا نہ دیا

(84)

اک خواب و خیال کوڑا آشامی ہے جذبات کا مدوجزر ہنگامی ہے
مجلس سے نکل کے رخ کدھر ہے یہ دیکھ نافل ابھی تشنگی میں کچھ خامی ہے

(85)

مانا کہ دماغ عقل برساتا ہے ہمت سے زمیں زیر نگین لاتا ہے
میرے لیے اے کارکنانِ قدرت دل لاؤ جو تاج و تخت ٹکراتا ہے

(86)

اک حسرت بے پناہ پیدا کر لے آنکھیں نہ سہی نگاہ پیدا کر لے
نافل عذر شکستہ پائی کیسا بے پاؤں کے چل وہ راہ پیدا کر لے

(87)

جینا ہے تو مرجانے کا آہنگ رہے حق کے لیے باطل سے سدا جنگ رہے
جادہ ہو وفا کا عشق ہو راہ نما دو روز کی زندگی ہے ست سنگ رہے

(88)

اعجاز نہیں حضور رس ہو جانا آوازِ جادہ ہوس ہو جانا
تو بالِ ہما تو ہے پر اتنا سُسن لے آساں ہے بہت پرگس ہو جانا

(89)

رکتے ہیں کہیں ہمتِ کامل والے منجھار میں سب کود پڑے دل والے
جیسے کوئی زندگی کے دن گنتا ہو لہریں گنتے کھڑے ہیں ساحل والے

(90)

زردار تکلف کے سوا کیا جانیں مزدور کی زیت کا مزا کیا جانیں
کھانا پینا نظامِ اوقات پہ ہے جو پیٹ بھرے ہیں اشتہا کیا جانیں

(91)

نادان ہے جو مفلسی کا غم کھاتا ہے سُسن میرا مشاہدہ جو فرماتا ہے
دولت آتی ہے جب کسی کے گھر میں شیطان آتا ہے اور خدا جاتا ہے

(92)

اب اور ہی نقشا نظر آتا ہے مجھے کچھ رنگ بدلتا نظر آتا ہے مجھے
نزدیک ہو یا دور ہو طوفان کوئی بڑھتا ہوا سایا نظر آتا ہے مجھے

(93)

ہنگامہ بیدار دلی چھوڑ گئے آوازِ درد پروری چھوڑ گئے
دل والوں پہ کچھ اہل کا قابو نہ چلا مرنے کو چلے تو زندگی چھوڑ گئے



اخلاقی رباعیات

(1)

پتھر کا جگر ہو ظلم سہنے کے لیے حق کی خاطر تباہ رہنے کے لیے
منہ بھی ہے زبان بھی ہے منہ میں لیکن دل چاہیے دل کی بات کہنے کے لیے

(2)

کیا نامِ خدا ہے شہِ ود کہتے ہیں کہتے ہیں تو بے حساب وحد کہتے ہیں
بھولے سے کسی کی خود بھی کرتے ہیں مدد دن رات جو یا علی مدد کہتے ہیں

(3)

حق بات پہ اڑ کے بیٹھ بوزر کی طرح اٹھ شیر صفت مالکِ اشتر کی طرح
سرمایہ پرستوں کی خوشامد میں نہ رہ دولت کو دنا نہ دے گداگر کی طرح

(4)

بھولے سے کبھی عقل کے ناخن لیتا تاریخ نہ قطع کی طرح سُسن لیتا
دولت کی ہوا سے دور رہ کراے کاش سلمان کی طرح ٹوکری بُسن لیتا

(5)

احسان نہ لے کسی کا ناداری میں فرق آتا ہے کیا شانِ وفاداری میں
سرمایہ پرستوں کے طریقوں پہ نہ جا کیوں فکرِ نمائش ہے عزاداری میں

(6)

ہر جذبہٴ غیرت سے اثر لیتا ہوں خود دار ہوں کب یہ درد سر لیتا ہوں
نیچی نہیں اس کے ایک بندہ سے نگاہ اللہ کے سو گناہ کر لیتا ہوں

(7)

اے نقطہ اتحادِ روح و پیکر ہیں تجھ میں حیاتِ ابدی کے جوہر
جینا جو نفس کے آنے جانے تک ہے ایسے جینے سے ہے نہ جینا بہتر

(8)

جو نفس کے خیر خواہ ہو جاتے ہیں اپنے لیے خوش نگاہ ہو جاتے ہیں
انفال کا ذکر کیا یہ دنیا وہ ہے الفاظ جہاں گناہ ہو جاتے ہیں

(9)

ہر لمحہ نئی ہوا میں بھرتے دیکھا ہر گام پہ ہوش سے گزرتے دیکھا
دنیا کا مال سم عیاذاً باللہ اچھے اچھوں کو رقص کرتے دیکھا

(10)

مفلس کی ریاضتوں میں کیا رکھا ہے افلاس نے علم کو دبا رکھا ہے
دیکھا مذہب کے نمگساروں میں بھی سب نے دولت کو سر چڑھا رکھا ہے

(11)

دنیا کی چراگاہ سے راحت کی نوید مذہب کے گھٹا ٹوپ سے عزت کی نوید
ہوجہل کے ساتھ جوڑ دولت کا اگر ہر بزم سے ملتی ہے صدارت کی نوید

(12)

کیسے کیسے ورق دلوں کے اُلٹے، اُلٹے، والٹہ اور اچھے اُلٹے
اے لمحہ آزمائش و دورِ عمل کن کن چہروں سے تو نے پردے اُلٹے

(13)

جو سب کا ہے مالک یہ پیام اُس کا ہے عزت غرباء کی احترام اُس کا ہے
سرکش! یہ امانت میں خیانت کیسی ہاتھ اپنے سہی مگر سلام اُس کا ہے

(14)

مظلوم کی کچھ آئینہ داری تو کرو ایثار کے سلسلے کو جاری تو کرو
رونے کا ثواب بھی ملے گا بیشک اشکوں سے چمن کی آبیاری تو کرو

(15)

کیا ہے جو کہیں حق بہ زباں جاری ہے شیر کے حق کا کوئی اقراری ہے
اقوال حسینی ہیں عمل ہے کچھ اور اے دوست! میں کیا کہوں یہ غداری ہے

(16)

یہ آئینہ دل میں کدورت کیسی مذموم خیالات کی دعوت کیسی
جس دل میں تولد کی جگہ ہو نائل اس میں کوئی ناروا بضاعت کیسی

(17)

بڑھتی چڑھتی جو سوز دل کی فو ہے آنکھوں میں تلاش و جستجو کی فو ہے
تنظیم حیات کا سلیقہ ہے اگر انسان کا ہر نفس حیات نو ہے

(18)

بیجا ہے گناہوں پہ طرارے بھرنا فطرت پہ اک الزام کا چمیر دھرنا
انسان و گناہ میں تعلق برحق منصب ہے ترا ترک تعلق کرنا

(19)

کیا کچھ نگاہِ نارفانہ لے کر چلتا ہے مجھے ساتھ زمانہ لے کر
دم بھر جو تردد میں قدم رکھتا ہے قسمت بڑھتی ہے تازیانہ لے کر

(20)

ہر سمت نظر میں بُوئے خوں آتی ہے سرگشتہ جستجوئے خوں آتی ہے
تہذیب و زباں تجارت و قوم و وطن ان لفظوں سے آج بُوئے خوں آتی ہے

(21)

دولت کے نشہ میں یہ دریدہ ذنی آساں ہے غریبوں کی تجھے دل شکنی
اے پیرو دین حق یہ مسلک تیرا جیسے کہ ہے بیگانہ خلق حسنی

(22)

اے لذتِ بل اتنی میں کھونے والے اذکارِ سلف پہ شاد ہونے والے
فاقہ سے ہیں دن بھر کے پڑوسی کتنے اے رات کو پیٹ بھر کے سونے والے

(23)

اک خطرہ ہے پناہ ایماں کے لیے اک نشتر مستقل رگِ جاں کے لیے
اپنوں میں نہ تکریم نہ غیروں میں گذر افلاس بڑا جُرم ہے انساں کے لیے

(24)

یوں بات نہ اب تلخ نوائی سے بدل اے دوست نہ طرزِ دلربائی سے بدل
تقدیر سے آگیا زمانہ تیرا لے ٹوہی بُرائی کو بھلائی سے بدل

(25)

اخلاقِ حسینٰی سے سروکار بھی ہو دنیا کی نمایاںوں سے بے زار بھی ہو
دولت سے بے نیاز جو مردِ عمل مزدور بھی ہو اور عزا دار بھی ہو

(26)

دنیا میں غمِ حیات لایا ہوں میں ہر زخمِ جگر پہ مسکرایا ہوں میں
جو موتِ حیات جاوداں بنتی ہے اُس موت کی جستجو میں آیا ہوں میں

(27)

ساحل پہ ہیں کچھ ناؤ ڈبونے والے طوفان میں کچھ ہیں جان کھونے والے
ہنسنے والوں کا دل بڑھانے کے لیے مل جاتے ہیں ہر عہد میں رونے والے

(28)

کس زعم نے ہے دماغ گھیرا تیرا منہ کس نے ہے آشتی سے پھیرا تیرا
دنیا اے بے خبر کسی کی نہ ہوئی دنیا میں بہت ہوا ہے میرا تیرا

(29)

کرنے کا ہے جو کام بہر طور کرو کردار کی تربیت پہ بھی غور کرو
پھر ہم بھی کہیں گے یہ باواز بلند تعلیم کا معیار بلند اور کرو

(30)

ہم عہد کے نعمات سناتے ہی رہے واعظ کی زباں پہ وعظ آتے ہی رہے
دم بھر بھی نہ رفتارِ زمانہ ٹھہری ہم کیا ہیں سب اپنی اپنی گاتے ہی رہے

(31)

یہ رشک و حسد کی رو میں کیا چاہتے ہو سمجھا تھا میں کچھ اپنا بھلا چاہتے ہو
چڑھنے کی نلک پر نہیں کرتے کوشش مجھ کو بھی زمیں پہ کھینچنا چاہتے ہو

(32)

ہو جائے گا معدوم یہ غم ہے شاید فانی ہے یہ روح یہ الم ہے شاید
ہر قطرہ شبنم ہے فضا میں محفوظ شبنم سے بھی ہستی تری کم ہے شاید

(33)

نشر ہمدردیوں کے سہتے نہ پھرو ہر موج ہوا کے ساتھ بہتے نہ پھرو
بندے ہو کسی کے اس کا احساس رہے ایک ایک سے دل کا درد کہتے نہ پھرو

(34)

کیا راہ غرض میں لوٹنا جاتا ہے کیا کمتر و ناچیز بنا جاتا ہے
اللہ کے آگے نہیں جھکتا جو سر بندے کے حضور میں جھکا جاتا ہے

(35)

دنیا کی مری نظر میں کیا ہستی ہے ویرانہ کی ممنون ہے جو ہستی ہے
آخر میں نظر اٹھا کے دیکھوں کس کو ہر قصر بلند کی بنا پستی ہے

(36)

واجب ہے ہر ایک اہل زر کی دعوت احباب و عزیز ذی اثر کی دعوت
نادار غریبوں کے لیے ماہ صیام افطار کی دعوت نہ سحر کی دعوت

(37)

بادل کی طرح گر جنے والے دیکھے ہتھیار بدن پہ تجنے والے دیکھے
چپ چاپ عمل کے گرم میدانوں میں اپنی ہستی کو تجنے والے دیکھے

(38)

انساں ہے تو فطرت سے یہ ولت لے لے سرمایہ ایثار و محبت لے لے
خوشبو دیتے ہیں نیک و بد کو یکساں پھولوں سے مزاج کی لطافت لے لے

(39)

تقریر ہو کچھ غلط خیالی ہی تھی اظہارِ کمال بے کمالی ہی تھی
دیوانہ بھی ہو تو صدرِ محفل کردو کیسہ پُر ہے دماغ خالی ہی تھی

(40)

تقدیر نظام ہوش برہم کردے ممکن ہو تو زندگی کے دن کم کردے
سیرت کا ہے کیا سوال صورت دیکھو جیسے کوئی عصیاں کو مجسم کردے

(41)

انسان کی زندگی کو شرما تے ہیں خوش خوش آتے ہیں خوش چلے جاتے ہیں
پھولوں میں نہ جھگڑا ہے کوئی اور نہ فساد کھلتے ہیں مہک دیتے ہیں مرجھاتے ہیں

(42)

چھٹتی ہوئی دھوپ دم میں دھل جاتی ہے گردوں کی طرح نظر بدل جاتی ہے
تیری ہی زمیں ہے جیسے اس طرح نہ چل یہ پاؤں سے بھی کبھی نکل جاتی ہے

(43)

آنکھیں نہ مری سمت مسافر نظریں تسکین کے احسان سے قاصر نظریں
دل اور کسی طرف نظر اور کہیں میں نے دیکھی ہیں غیر حاضر نظریں

(44)

دل ہو تو سکون دل کا عالم بھی ہے ہو عین ہوں تو بزمِ ماتم بھی ہے
ہم خود ہوں جہنمی تو کیا اس کا علاج جنت بھی ہے دنیا میں جہنم بھی ہے

(45)

بلبل رودادِ غم سناتے ہی رہے غنچہ کچھ کہہ کے مسکراتے ہی رہے
دم بھر بھی نہ رفتارِ زمانہ ٹھہری ہم کیا ہیں سب اپنی اپنی گاتے ہی رہے

(46)

کیوں ساتھ ہر ایک پیشرو کے ہولے پاس خاطر سے کس لیے منہ کھولے
چہرہ پہ شگفتگی لبوں پر دل ہو الفاظ ادا زباں سے ہوں دل بولے

(47)

پندار نہیں علم و یقین کی زینت ملبوس نہیں دین میں کی زینت
کیا چیز ہے انکسار اللہ اللہ ہر سجدہ برحق ہے جہیں کی زینت

(48)

وقف کا سرمایہ کیا سہو و خطا کا مال ہے کیا کسی بیدرد حق نا آشنا کا مال ہے
اے مسلمان دستِ ناحق سے بچانا ہے ضرور ایک پیسہ بھی اگر ہے تو خدا کا مال ہے

(49)

سوتے ہوئے جذبہ کو جگا کر دیکھو نیکی سے بدی کا دل ہلا کر دیکھو
پھر بھول کے بھی وہ سر اٹھانے کا نہیں دشمن پہ یہ وار آزما کر دیکھو

(50)

انسان ہے خود ہی چارہ ساز اپنے لیے دل میں ہے اگر تو ہے گداز اپنے لیے
اللہ کو کیا نماز روزہ کا ثواب اپنے لیے روزہ ہے نماز اپنے لیے

(51)

انساں کو بہت گرا رہا ہے انساں ٹھہرو دم بھر اک آ رہا ہے انساں
وہ روپ بھی دیکھ لے گی دنیا اک دن جس روپ میں جگمگا رہا ہے انساں

(52)

احساس کا انداز بدل جائے گا گرنا ہوا معیار سنبھل جائے گا
سمجھے گا تو زندگی کا مقصد اس وقت جب دل سے ترے انا نکل جائے گا

(53)

آغاز اچھا ہو جس کا انجام اچھا انساں ہے وہی اے دل ناکام اچھا
مشہور ہے بد اچھا ہے بدنام بُرا ہم کہتے ہیں بد اچھا نہ بدنام اچھا

(54)

خوددار کسی کا آسرا لیتے ہیں دوگام میں کارواں کو جا لیتے ہیں
کس نے یہ کہا جگہ نہیں محفل میں ہمت کے قدم جگہ بنا لیتے ہیں

(55)

خاکسترِ سیم و زر جبیں سے نہ اٹھا احساں کوئی دور سے قریں سے نہ اٹھا
رکھ دستِ طلبِ فضائے عالم سے بلند تارے بھی پڑے ہوں تو زمیں سے نہ اٹھا

(56)

ناداں ہیں جو اس زعم میں کھوجاتے ہیں مرتے ہوئے زندگی کو رو جاتے ہیں
ہو دامنِ دولت میں ولادت تیری ایسے بہت اتفاق ہو جاتے ہیں

(57)

دولت سے ہم استراز فرما نہ سکے قابو میں تھے ہاتھ اور سر کا نہ سکے
سب خاک میں مل گیا قناعت کا غرور جب پاؤں پہ گر پڑی تو ٹھکرا نہ سکے

(58)

ہر گام پہ تیوریاں چلتا ہوا جا سر پائے غرور سے کچلتا ہوا جا
بے ایک گڑھا قبر کا منزل تیری چلتا ہوا جا تو کہ مچلتا ہوا جا

(59)

تھم جا کہ ہے اس راہ سے پھرنا بھی تجھے دریا میں ہے ڈوبنا بھی ترنا بھی تجھے
نخوت نے بلند کر دیا ہے جتنا اتنی ہی بلندی سے ہے گرنا بھی تجھے

(60)

منہ گریہ حسرت سے نہ دھل جائے کہیں یہ وقت نہ مثلِ شمع گھل جائے کہیں
او بسترِ عیش پر اکڑنے والے کس خواب میں ہے آنکھ نہ کھل جائے کہیں

(61)

افلاس ہے یہ نام گناہوں کے لیے بھکی ہوئی زندگی کی راہوں کے لیے
دیکھا یہ تمول کی فضا کا عالم جیسے یہ جگہ وقف ہے آہوں کے لیے

(62)

ہر چند کہ ہے تاک میں صیاد ابھی باقی ہے یہ نعمتِ خدا داد ابھی
آواز بھی قید ہیں نگاہیں بھی اسیر صد شکر کہ احساس ہے آزاد ابھی

(63)

لف غمِ زندگی تجھے کیا معلوم کس چیز کی ہے کمی تجھے کیا معلوم
منعم تری تخلیق ہوئی تھی جس وقت فطرت کس دھن من تھی تجھے کیا معلوم

(64)

اس داد و دہش کو مختشم سمجھا ہے سمجھا ہے بہت اگر تو کم سمجھا ہے
ہم نے دیکھے ہیں بے شمار اہل کرم تو اپنی تجارت کو کرم سمجھا ہے

(65)

قرأت کی یہ ہنگامہ طرازی کیسی یہ شانِ نماز اور نمازی کیسی
سرجہ میں گردن پہ دو عالم کے حقوق اللہ رے یہ شعبہ بازی کیسی

(66)

آثار میں شانِ کبریائی تو نہیں در پر کوئی صرف جبہ سائی تو نہیں
بے مال و کمال و علم انساں تو رہا صد شکر کہ دعویٰ خدائی تو نہیں

(67)

اک اک سے گرفتار بلا مانگ چکے عالم کے طبیبوں سے شفا مانگ چکے
مدیر کے بندوں کو دعا کب سوچھی جب ہمارے زمانے سے دوا مانگ چکے

(68)

تبدیل فضائے بزمِ عالم نہ کرو اس جنتِ رخی کو جہنم نہ کرو
مہمان ہو مہمان کی حد سے نہ بڑھو دنیا کا نظام امن برہم نہ کرو

(69)

نافہموں سے کیا دست و گریباں ہونا دنیا میں بہر حال یہ سماں ہونا
نا اہلوں کی پرورش ہے دنیا کا اصول ہر جوہرِ قابل کو ہے قرباں ہونا

(70)

فطرت کردے گی تجھ کو عریاں اک دن ہو جائے گا ظاہرِ غمِ پنہاں اک دن
دریا میں ڈبو دے گا اگر اپنا گناہ ساحل پہ بہا لائے گا طوفان اک دن

(71)

تصویر کی طرح سامنے آئیں گے الفاظ تک فضا میں لہرائیں گے
تاریکی میں جس قدر ہوئے ہیں اعمال اک دن سب روشنی میں آجائیں گے

(72)

دولت کی فضا میں خاک راہی کب تک انسان کی یہ ذلت و خواری کب تک
مہجور ازل کو منہ دکھانا ہے کبھی قبلہ کے خلاف سرگزاری کب تک



jabir.abbas@yahoo.com

سماجی ربا عیات

(1)

مایا مائی ہے اور لونا ہے تو سنسار کی ہاٹ میں کھلونا ہے تو
سمجھا ہی نہیں آپ کو مورکھ لو بھی باہر بھیتر تمام سونا ہے تو

(2)

دنیا پہ ستم نفس پہ بیداد کرے بھولے سے نہ اصل اپنی کبھی یاد کرے
جیسے تری تخلیق ہیں یہ رات یہ دن جس طرح سے چاہے نہیں برباد کرے

(3)

ہے قابل اعتنا نہ بیداد نہ داد اے جہم خلاف شان ہوگی فریاد
ہوتے ہیں نئے ستم تو کیا اس کا گلہ کرتی ہے ضرورت زمانہ ایجاد

(4)

ست کی بنی بجائے جاؤ ساتھی سوتی دیا جگائے جاؤ ساتھی
کتنا بھی ہو بوجھ بھار تھکنے کا نہیں سیوا کی ڈگر پہ گائے جاؤ ساتھی

(5)

جس پر جو کچھ پڑے گی سہم جائے گا مجبور فنا کی رو میں بہہ جائے گا
کیا بند میں اتحاد ہوگا نہ کہیں بدنام فساد ہوکے رہ جائے گا

(6)

راضی تو نہ ہونا تھا مگر راضی ہیں جتنے تھے خلاف اہل نظر راضی ہیں
نڈی دل کے مقابلہ کی خاطر سب مشترکہ دفاع پر راضی ہیں

(7)

بھارت کو بہر حال سنورنا ہے ضرور عزت کے منازل میں ابھرنا ہے ضرور
ہنگاموں سے جانا ہے حکومت کا وقار ایوان میں ضبطِ نفس کرنا ہے ضرور

(8)

کر مشقِ فصاحت و بلاغت اے دوست مل جائے گی کرسیِ صدارت اے دوست
تدبیر کی فکر بے محل ہے بالکل تقریر کی آج ہے حکومت اے دوست

(9)

زر ہو تو خرید لے کہ دشوار نہیں یہ عہدِ تجارت ہے خبردار نہیں
اعزازِ خطابات شرافتِ شہرت ہے کوئی شہی جو سرِ بازار نہیں

(10)

کیا تجھ کو حقائق سے یہ ہزاری ہے رفتار میں گفتار میں عیاری ہے
دنیا کو فلم سمجھ رہا ہے شاید کیا تیرا کمال بھی ادا کاری ہے

(11)

یہ زعمِ حکومت ہے پُرانا دھوکا پھر جذبہٴ اربابِ ولا کو ٹوکا
بغداد نے ”یک ہزار ویں سال“ کے بعد پھر زہرِ شیر کا رستہ روکا

(12)

فطرتِ کردگی تجھ کو عریاں اک دن ہو جائے گا ظاہرِ غم پہناں اک دن
دریا میں ڈبو دے گا اگر اپنا گناہ ساحل پہ بہا لائے گا طوفاں اک دن

(13)

اس کے لیے ہیں ایک سپید اور سیاہ آئی لبِ فطرت پہ کبھی آہ نہ واہ
مرجھا گئے کچھ پھول چمن میں کھل کر یا ہو گئی دنیا میں کوئی قوم تباہ

(14)

حل ہو گئیں ساری مشکلیں کیا کہنا ٹوٹیں وہ جمود کی سلیں کیا کہنا
ہڑتالِ فساد ٹوٹ مار آگ لہو یہ حُسنِ عمل کی منزلیں کیا کہنا

(15)

آزاد کو اک قید ہے ففوری بھی ہے بار گراں قبائے دستوری بھی
تو اپنے لیے جگہ معین کر لے دنیا میں غلامی بھی ہے مزدوری بھی

(16)

یوں بھی منزل کی راہ لی جاتی ہے کس فکر میں ہے دھوپ ڈھلی جاتی ہے
پیچھے ہٹنے کی حد ہے کوئی کہ نہیں دنیا آگے بڑھی چلی جاتی ہے

(17)

ہر دور میں سلح و آشتی کا مفہوم پاکیزہ سلیس زندگی کا مفہوم
مسلم ہو تو ہے اس کی حفاظت واجب اسلام میں ہے سلامتی کا مفہوم

(18)

جیتا ہوں کہ جیسے کوئی مجبور حیات دینا نہیں روشنی مجھے نور حیات
میں جس کی حفاظت کے لیے آیا تھا میں نے ہی بگاڑا ہے وہ دستور حیات

(19)

تمقید حیات کر کے جینا ہے مجھے اس نقش میں رنگ بھر کے جینا ہے مجھے
جی کر مرنا مرے حریفوں کے لیے میں اور بشر ہوں مر کے جینا ہے مجھے

(20)

یہ آٹھ پہر رحمت رب کیا کہنا یہ صبح عجم بنام عرب کیا کہنا
کیا خوب ہوا آج قرآن العدین نو روز کا دن قدر کی شب کیا کہنا

(21)

اے دامن دولت و امارت کے پلے زیبا ہے غریب سے اگر بچ کے چلے
مزدور کی منتشر ہیں آہیں جس میں جب جانیں کہ اس فضا میں تو سانس نہ لے

(22)

ہر ذرہ کا دعویٰ کہ ہوں بھارت کا شباب ہر موج ترقی کی ہوائیں بیتاب
اللہ کرے کہ سچ یہ افسانے ہوں ہے گردن راوی پہ عذاب اور ثواب

(23)

بھارت ہے چمن جان چمن ہیں ہم لوگ کیا قابلِ شرط و ریب وطن ہیں ہم لوگ
آپس میں بھی مول تول ہوتا ہے کہیں اس دیس کے انمول رتن ہیں ہم لوگ

(24)

دل کوئی نہ اپنی چشمِ غم سا دیکھا احساسِ مسرت کو بھی غم سا دیکھا
کچھ چھوٹیڑیاں جلی ہوئیں کچھ لاشیں یہ ہم نے تماشاۓ اہنا دیکھا

(25)

مزدور کی زحمتوں سے نسبت بھی نہ ہو محنت کیسی خیالِ محنت بھی نہ ہو
اُن کا حق کیا ہے دولتِ دنیا پر جن کو کبھی سوچنے کی زحمت بھی نہ ہو

(26)

دنیا میں بزرگی کا نشان ہے عورت ہے قابلِ تعظیم جہاں ہے عورت
شاعر سلطان فلسفی پیغمبر بچے ہیں سب اُس کے نورِ ماں ہے عورت

(27)

دل تیرا مساوات سے گھرا ہی گیا غیروں کے اصول کا اثر چھا ہی گیا
اے گانگریس اے ہند کی منظورِ نظر تجھ کو بھی حکومت کا نشہ آ ہی گیا

(28)

کس جگہ غیرت کے جذبے کھو گئے سُن رہے ہیں شیرِ دل یا سو گئے
پنتھ کہتے ہیں کہ اس تحریک سے اہلِ یوپی بدعتیدہ ہو گئے



رباعیاتِ واعظ

(1)

دل میں بھی نماز جلوہ گر ہے کہ نہیں روزہ کی حقیقت پہ نظر ہے کہ نہیں
اللہ کے حق کی فکر رکھنے والے بندوں کے حقوق کی خبر ہے کہ نہیں

(2)

کیا تجھ کو امیرِ مومنین سے نسبت پہلے پیدا تو کر کہیں سے نسبت
جو کھائے ہیں عمر بھر وہ ایسا تھا امیر تجھ کو بھی ہے کچھ نانِ جویں سے نسبت

(3)

تو قیس صفت دل کا قوی ہے کہ نہیں کیوں پیروِ مسلم جری ہے کہ نہیں
دنیا کو پیامِ کربلا دیتا ہے سچ کہہ مولّا کا اپیلچی ہے کہ نہیں

(4)

الفاظ میں کربلند ایوانِ عمل آواز کے لُحْن میں رہے شانِ عمل
تقریر میں چاہے جتنا آگے بڑھ جا مجلس میں تو ہوتا نہیں میدانِ عمل

(5)

عالم ہے تو قرآن پہ عامل بھی ہو خاکِ درِ اہلبیت منزل بھی ہو
اے دوست تری عبا قبا کے نیچے اللہ کرے درد بھرا دل بھی ہو

(6)

قول اور عمل میں مطلقاً میل نہیں عقبی کے منڈھے چڑھے یہ وہ بیل نہیں
غرض ہے قدم میں کیا قدم رکھتے ہو منبر ہے رسولؐ کا کوئی کھیل نہیں

(7)

ذی علم خوشامدی بھی دیکھے ہم نے ملت کے مہنت جی بھی دیکھے ہم نے
دربار کے شاعر تو بہت ہیں لیکن دربار کے مولوی بھی دیکھے ہم نے

(8)

آدرس عمل کے وار کر سامنے آ دل والوں کے دل شکار کر سامنے آ
واعظ تری تبلیغ سر آنکھوں پہ مگر چہرہ سے نقاب اُتار کر سامنے آ

(9)

دل میں بنیاد دردِ دل محکم ہو شیر کا غم بھی، قوم کا بھی غم ہو
اب ایسے بشر کو ڈھونڈتی ہیں آنکھیں انسان زیادہ ہو وہ، عالم ہو

(10)

افلاس سے بے رخی تمول سے لگاؤ لانے کو ہے رنگ یہ بگاڑ اور بناؤ
کمزور عقیدتیں سنبھالیں کب تک یہ گھیر عمامے کا عبا کا پھیلاؤ

(11)

کاندھے پہ عبا فرق پہ عمامہ ہے دل میں حرص و ہوا کا ہنگامہ ہے
ججھ سے تو ہے اک جاہل مطلق اچھا جب علم ترا فریب کا جامہ ہے

(12)

آساں تھا بہت قارئی قرآن ہونا مسجد کی صفوف میں نمایاں ہونا
اک عمر گزر گئی یہ کوشش کرتے اب تک آیا نہیں مسلمان ہونا



متفرق رباعیات

(1)

کیوں کر نہ کریں ہم احترامِ غالبؔ کچھ کم ہے یہ حاصلِ کلامِ غالبؔ
دنیا کے ہر اک ملک ہر اک ملت میں تبلیغ ہے اردو کی بنامِ غالبؔ

(2)

مدت سے ہیں ہم مدحِ سرائے غالبؔ دل میں ہے ہر اہل دل کے جائے غالبؔ
یورپ میں بھی ہے آج ہماری تقلید پختی ہے کہاں کہاں نوائے غالبؔ

(3)

کشمیر میں کیا شام و سحر کی ہم نے اک آہ کی جس سمت نظر کی ہم نے
کانٹوں میں کسی کی یوں نہ گزری ہوگی جس درد سے پھولوں میں بسر کی ہم نے

(4)

ہے تیرے عروج میں بھی پستیِ کشمیر تکلیف بھی راحت بھی ہے سستیِ کشمیر
جنگل ترا فردوس ہے بستیِ دوزخ اعراف ہے گویا تری مستیِ کشمیر

(5)

چاندی سونا پگھل رہا ہے تو کیا محلوں میں چراغ بھل رہا ہے تو کیا
اہلِ کشمیر سیر و سراب نہیں شاہی چشمہ اُبل رہا ہے تو کیا

(6)

افلاس کی طرح کوئی شے عام نہیں جنت سہی کشمیر پہ آرام نہیں
آنکھوں میں نشاط ہے زبانوں پہ نشاط اور دل میں کہیں نشاط کا نام نہیں

(7)

پھولوں کے جگہ جگہ نشیمن دیکھے کشمیر کے جنگلوں میں گلشن دیکھے
پھوٹی ہوئی انسانوں کی قسمت دیکھی ٹوٹے ہوئے شاعروں کے مدفن دیکھے

(8)

ٹھہر ٹھہر کہ دو عالم بلائے دیتی ہے ترے لبوں پہ نہیں تیرے اختیار کی لے
نشاط میں کہیں سامانِ غم نہ ہو جائے بدل گئی ترے نغمہ سے آبتار کی لے

(9)

اے عزتِ حور ہم بھی کشمیر میں ہیں سنتے ہیں حضور ہم بھی کشمیر میں ہیں
جب تم ہی نہیں تو کچھ نگاہوں میں نہیں کشمیر سے دور ہم بھی کشمیر میں ہیں

(10)

پھولوں کا چمن میں آشیانہ کردے اللہ حقیقت کو فسانہ کردے
انسان کے ہاتھوں سے مبرا نہ کر کشمیر کو فردوس روانہ کردے

(11)

کشتی ٹہراؤ دردِ ظاہر کر لیں شکرِ نعمت ادا مسافر کر لیں
ممنون ہیں دعوتِ نظر کی آنکھیں کشمیر کو اک سلامِ آخر کر لیں

(12)

ہیں برف کے تودے کہ گھلے جاتے ہیں پھولوں کو گلے ہیں پر اڑے جاتے ہیں
نظرت بھی تو کشمیر کی گرویدہ ہے چشمے ہیں کہ پاؤں پوجتے جاتے ہیں

(13)

غم سب سے بڑا ہے کارِ سازِ احساس ہر ایک نہیں واقفِ رازِ احساس
جس نے کبھی دل پہ چوٹ کھائی ہی نہو کیا جانے وہ لطفِ دل گدازِ احساس

(14)

نظرت کی ہے سب زندہ دلی تیرے لیے دنیا میں ہے سب شگفتگی تیرے لیے
دن کو کھلتے ہیں پھول تیری خاطر شب کو رہتی ہے چاندنی تیرے لیے

(15)

پھر صبح نہ ہو وہ شام آئے کوئی یوں میری طرف مستِ خرام آئے کوئی
جس طرح ستارے سے ستارے کی طرف لپٹا ہوا نور میں پیام آئے کوئی

(16)

منزل کا سراغ پالیا خوب ہوا بڑھ کر اگلوں کو جالیا خوب ہوا
قربان ترے لطف و کرم کے یارب چلتے پھرتے اٹھا لیا خوب ہوا

(17)

بندے ہی سہی آن مگر کیوں ٹوٹے ان کی ضد تھی یہ کچھ تو منہ سے پھوٹے
بات اُن کی رہی اور نجات اپنی ہوئی مرنے کی دنا مانگ کے سستے چھوٹے

(18)

ہر وادی عیش سے گزر لیتا ہوں بے دور شراب جام بھر لیتا ہوں
افلاس بھی وجہ پارسائی نہ ہوا تخیل میں سو گناہ کر لیتا ہوں

(19)

یوں بھی جیتے ہیں جن کا دل گردہ ہے ہے اپنے لیے تو زندگی مردہ ہے
دنیا کی نگاہ میں سماؤں کیوں کر بالیدہ ہے روح جسمِ نسرودہ ہے

(20)

تخیل میں ہر تگ و دو روز آیا ہمراہ لیے خوشی کی رو روز آیا
کرار کی ظاہری خلافت کے طفیل اتقویم کا تاج پہنے نو روز آیا

(21)

یہ عیشِ نظر بہشتِ ارضی ساقی موجِ اثر و مئے گرامی ساقی
دل بھر کے پلا کہ قلبِ پنجاب میں ہوں ستلج سے گذر گئی ہے کشتی ساقی

(22)

دنیا کو دوائے درد و آلام ملے جذبہ کو سکون دل کو آرام ملے
کیا بات ہے اس فضاے جالندھر کی کافر کو جہاں پیامِ اسلام ملے

(23)

اللہ رہے نگہبانِ پنجاب ہے حدِ نظر پہ کاروانِ پنجاب
ہاں ہند کے سر پہ تاج رکھو گے تمہیں شاباش ہے اے زندہ دلاںِ پنجاب

(24)

اک عالمِ طور عالمِ غش دیکھا مسجد کیا ایک حسنِ دلکش دیکھا
دل نے سرمایہٴ تجلی پایا آنکھوں نے مرے خوابِ مراکش دیکھا

(25)

سانچے میں محبت کے ڈھلا ہے اسلام غمِ خانوں میں گھنٹیوں چلا ہے اسلام
حاصل ہے امیروں پہ فضیلت ہم کو ہم ایسے غریبوں میں پلا ہے اسلام

(26)

دنیا کو ادب سکھانے اسلام آیا قرآن لیے خدا کے پیغام آیا
ہم نے جو نہ کی قدر اٹھائی ذلت اگلوں نے جو سمجھا تو انھیں کام آیا



رباعیاتِ شاعر

(1)

کچھ اور ہے اربابِ نظر کی فہرست دنیا نے بنا رکھی ہے گھر کی فہرست
دعبل بن جا یہاں فرزدق بن جا کس نے دیکھی ہے اُن کے در کی فہرست

(2)

دنیاۓ ادب میں اک بھرم رکھتا ہے مذہب کا اَلم قوم کا غم رکھتا ہے
تو خود بھی نظر آتا ہے کافز پہ کہیں جس وقت کہ ہاتھ سے قلم رکھتا ہے

(3)

قوت سے ترے سخن کی انکار نہیں مداحوں میں ہمسر کوئی زہار نہیں
اشعار میں ہے درسِ عمل بھی لیکن اس درس کا مظہر ترا کردار نہیں

(4)

نا اہلوں کی وہ عزیز ہستی شہرت معیوب سہاروں سے ہُمستی شہرت
اپنائے گا کیوں جوہرِ قابلِ کوئی یہ شعرو ادب کا ملک سستی شہرت

(5)

جب عالم بالا سے خبر آتی ہے عارف کے دل میں نور بن جاتی ہے
گر ترک ادب نہ ہو تو یہ بھی کہدوں شاعر کی زباں یہ شعر کہلاتی ہے

(6)

افکار کی کھیتیاں ہری ہیں مجھ سے اسرار نے جھولیاں بھری ہیں مجھ سے
شاہوں کو شکست دی ہے خود داری نے شاعر ہوں حکومتیں ڈری ہیں مجھ سے

(7)

حیرت ہے اگر پھول ہو خوشبو کے خلاف شانہ کی روایات ہوں گیسو کے خلاف
دنیا کی ذرا ستم ظریفی دیکھو اردو ہی میں گفتگو ہے اردو کے خلاف

(8)

الفاظ و معانی کا چمن یاد آیا اردو کی غزل کا بانگین یاد آیا
اپنی ہستی کی قدر محسوس ہوئی جب مشغلہ شعر و سخن یاد آیا

(9)

شاعر ہوں و مرا طرز سخن ہے آزاد حق کوئی کی دھن میں فکر و فن ہے آزاد
آزادی ہے کیا خوب کہ آپس ہی میں لڑنے کو ہر اک نگ وطن ہے آزاد

(10)

لازم ہے کہ ہو ذوق طلب صحت مند آئین حیات روز و شب صحت مند
حکمت کا تقاضا ہے یہ شاعر کے لیے کردار صحیح ہو ادب صحت مند

(11)

ہو یا نہ ہو کوئی منتظر آؤں گا دنیا کے جگانے پہ مصر آؤں گا
جس کا شاعر ہوں اس کو آنا ہے ابھی میں جیت حق کے ساتھ پھر آؤں گا

(12)

شاعر کیا اپنی شان دکھانا ہے مطرب انماض کس سے فرمانا ہے
ہم آپ ہی درد دل کریں گے موزوں رونا گنا کہنے نہیں آتا ہے

(13)

پندار میں اپنے مست و خر سند سہی غالب کا جگر میر کا دل بند سہی
تخیل کے ہدیان کو قرآن نہ سمجھ دنیائے ادب کا تو خداوند سہی

(14)

آسان ہے اللہ سے منکر ہونا یا معرفت نبیؐ سے قاصر ہونا
اس شان سے اپنی شاعری کا اقرار جیسے کہ بڑا فخر ہے شاعر ہونا

(15)

شاعر ہوں مذاق رنگ و بو کہتا ہے خود دار ہوں طرز گفتگو کہتا ہے
اُس وقت میں دیتا ہوں نظر کو زحمت جب حسن نگاہ رو برو کہتا ہے

(16)

مشہور جہاں میں خوش نگاہی ہے مری شاعر ہوں حسین کا یہ شاہی ہے مری
کفر و بدعت کے بل نکالے جس نے اُس کے صدقہ میں کجکامی ہے مری

(17)

منظور ہے اے حسین کس کی خاطر تو اور نگاہ ظاہری کی خاطر
اک نظم سکون روح شاعر کے لیے اک گیت رباب زندگی کی خاطر

(18)

میدانِ عمل میں کوئی قاصر سمجھے غائب کوئی تو کوئی حاضر سمجھے
اب داور محشر سے بھی حسن ظن ہے شاید وہ بھی غریب شاعر سمجھے

(19)

سکھ کی بنی بجائے جاؤ ساجن جاتی دنیا ہے گائے جاؤ ساجن
کیسے دن کے رات کا ہے آنا جانا چوری چوری ہی آئے جاؤ ساجن

(20)

الفاظ کا ہو اثر نہ کیوں کر باطل اعمال ہیں سب میرے مقرر باطل
تصنیف صحیح اور مصنف ہے غلط آواز مری حق میں سراسر باطل

(21)

ذہنوں کی بلندی سے اتر جائیں گی مانند عذاب درد سر جائیں گی
باقی رہ جائے گا مرا عہد سخن دنیا سے حکومتیں گزر جائیں گی

(22)

شاعر ہے تہہ دل جو زباں رکھتا ہے بنیاد حیات جاوداں رکھتا ہے
جذباتِ صحیح پیش کردے اپنے اتنی ہمت کوئی کہاں رکھتا ہے

(23)

کوئل نے بھی حشر اٹھا دیا ہے ہمدِ احساس کو تھرتھرا دیا ہے ہمدِ
فریاد کناں ہے کسی شاعر کی یہ روح دنیا نے جسے بھلا دیا ہے ہمدِ

(24)

یہ لُحْن یہ آواز ترانہ صورتِ بکھرے ہوئے بال والہانہ صورت
پیدا نہ کرے گا دلِ شاعر ہرگز یہ تیرا فریب شاعرانہ صورت

(25)

ہاں خیر سے فرصت ہی من و تو کی نہیں میں نے تو کسی کی راہ بھی روکی نہیں
دنیا میں ہوں میں ایک ہی شاعر یعنی اس تنگ ستارہ میں جگہ دو کی نہیں

(26)

وہ کیف وہ آہنگِ خدا ساز کہاں وہ قلب کی تسکین کا انداز کہاں
تخیل کی شعر میں لطافت کیسی الفاظ کہاں روح کی آواز کہاں

(27)

دیوان لیے بغل میں کیا پھرتا ہے ایک ایک کے در پہ کیوں پڑا پھرتا ہے
سلطانِ سخن ہے تو گدائی کیسی کیوں دہ کی بھیک مانگتا پھرتا ہے

(28)

اک خاک نشیں ہوں بو ترابی ہوں میں اُٹھوں تو دلیل کامیابی ہوں میں
شاعر ہوں حسین کا یہ نسبت ہے مری دُنیا سُن لے کہ انقلابی ہوں میں

(29)

احساس کو قوتِ نمو دیتا ہوں لفظوں کو مجالِ گفتگو دیتا ہوں
شاعر ہوں مرے دم سے ہے یہ جوشِ حیات میں قوم بنا کے آبرو دیتا ہوں



ذاتی رباعیات

(1)

کچھ شعر جو منقبت میں کہلاتا ہے کس خواب سے اپنے دل کو بہلاتا ہے
موزوں تیرے کردار پہ ہے یہ خطاب تو شاعر اہل بیٹ کہلاتا ہے

(2)

کیوں جام شراب ارغوانی مانگوں کیوں میں دو دن کی زندگانی مانگوں
ل جائے کہیں جو میرا بانکا ساتی میدان کی موت لوں جوانی مانگوں

(3)

خود نفس پہ اپنے ظلم ڈھاؤں نہ کہیں میں وردِ دعا سے ہاتھ اٹھاؤں نہ کہیں
معبود مجھے دواتِ دنیا سے بچا مفہومِ حیات بھول جاؤں نہ کہیں

(4)

ڈوبا ہوا ہوں غم میں ابھرنے کے لیے آئیں حیات وضع کرنے کے لیے
مرمر کے جی رہا ہوں کتنے دن سے اک قابلِ رشک موت مرنے کے لیے

(5)

جب زیرِ زمیں سلا کے آئے گا مجھے دو چار قدم میں بھول جائے گا مجھے
اس دن ترا حافظ ہے خدا ہی اے دوست جب میرے کسی شعر میں پائے گا مجھے

(6)

شاعر ہوں مجھے ملا ہے شاعر کا نصیب دوری ہے مسرت سے بہت غم ہے قریب
میرے لیے آرام کہاں دنیا میں مسجد کا امام ہوں نہ منبر کا خطیب

(7)

آثارِ فنا کو دیکھتا رہتا ہوں رفتارِ بقا کو دیکھتا رہتا ہوں
اک دن ہوں قفسِ توڑ کے اڑنے والا دنیا کی ہوا کو دیکھتا رہتا ہوں

(8)

برباد ہوں پر دیارِ آباد کا ہوں ممنونِ طبیعتِ خدا داد کا ہوں
اے جہمِ زبانِ میرِ میری ہے زباں بلبلِ جو میں باغِ اکبرِ آباد کا ہوں

(9)

ارمان ہوں لیکن نہ نکلنے والا دل ہوں نہ کبھی مگر بہلنے والا
ہستی ہے مثالِ شمعِ میری اے جہم دن کو خاموش شب کو جلنے والا

(10)

کردیں ہمدردِ آشیانہ خالی غنواروں سے ہو جائے زمانہ خالی
آنسو تسکین دیتے رہتے ہیں مجھے ہوتا نہیں فطرت کا خزانہ خالی

(11)

ہر عیب سے پاک زندگی ہو جائے ایثار کی دل میں روشنی ہو جائے
ہوتی ہے خدا دوست بشر کی خواہش دشمن سے بھی میری دوستی ہو جائے

(12)

عصیاں ہو کہ ہو ثواب پی لیتا ہوں ملتی ہے تو بے حساب پی لیتا ہوں
کھانا نہیں حق کسی کا بھولے چوکے دانستہ مگر شراب پی لیتا ہوں

(13)

آئی ہے خبرِ جشن کی چلنا ہے مجھے یا شاہِ نجف کہہ کے سنبھلنا ہے مجھے
جکڑا ہوا میں ضعف کی زنجیر میں ہوں اس قید کو توڑ کر نکلنا ہے مجھے

(14)

سو طرح کے غم میں مبتلا رہتا ہوں خود اپنا مزاج پوچھتا رہتا ہوں
چہرے سے کھلے غبارِ خاطر کیوں کر خوش وضعِ لباس میں چھپا رہتا ہوں

(15)

میری خلقت ہے غم اٹھانے کے لیے احباب کے ظلم بھول جانے کے لیے
دشمن کی تلاش کس لیے ہے اے دوست موجود ہوں میں فریب کھانے کے لیے

(16)

مجبور نہ محکوم نظر آتا ہوں رنجور نہ مغموم نظر آتا ہوں
پلے پہ ہو دنیا تو بڑا ظالم ہوں تنہا ہوں تو مظلوم نظر آتا ہوں

(17)

پہلو نہ بدل مجھے ڈبونے کے لیے ہر روز نئی فضا میں کھونے کے لیے
اے نفس ٹھہر کہ خاکساری تیری دھوکہ تو نہیں بلند ہونے کے لیے

(18)

آنکھوں کی زباں سے بولتا رہتا ہوں خاموش نظر میں تولتا رہتا ہوں
کچھ لے کے گزر رہا ہے یادے کے مجھے ہر لمحہ کا دل ٹٹولتا رہتا ہوں

(19)

ہے رفعتِ نفس دردمندی میری پندار نہ جان خود پسندی میری
کیوں سطحِ محبت پہ نہ آئی دنیا پستی کا قصور ہے بلندی میری

(20)

غم کا چہرہ خوشی کا غازہ ہوں میں تقدیر کا اک شکار تازہ ہوں میں
اس شان اس اہتمام ظاہر پہ نہ جا پھولوں میں چھپا ہوا جنازہ ہوں میں

(21)

سب جھومتے ہیں غن کی تاثیر یہ ہے شاعر ہوں علی کے در کا تقدیر یہ ہے
یہ میرے گلے میں ہار پھولوں کا نہیں میں اک سگ آستاں ہوں زنجیر یہ ہے

(22)

احساں ہو کسی کا کیوں گوارا مجھ کو اب دے نہ سکے گا کوئی دھوکا مجھ کو
برہم سی نظر آتی ہے دنیا مجھ سے اچھا ہے بری نظر سے دیکھا مجھ کو

(23)

کثرت کہیں پائی کہیں قلت پائی کیا چیز یہاں حسبِ ضرورت پائی
اک سانس کا کھیل ہے بس اب دنیا میں دم بھر میں خدا چاہے تو فرصت پائی

(24)

بیگانہ غم ہو کس کا دل گردہ ہے بے نعمت دردِ زندگی مردہ ہے
دنیا کی نگاہ میں سماؤں کیوں کر بالیدہ ہے روح جسمِ افسردہ ہے

(25)

مصروفِ غم در بدری ہیں اے دوست باندھے ہوئے زحمتِ سفری ہیں اے دوست
بجھتی ہوئی شمعیں تو بہت دیکھ چکے اب ہم بھی چراغِ سحری ہیں اے دوست

(26)

ہنگامہ ہستی میں سو جاؤں گا اک دن اسی شور و غل میں سو جاؤں گا
میں جس نے بتائیں سینکڑوں کو راہیں بچوں کی طرح بھیڑ میں کھو جاؤں گا

(27)

کہتا ہے تو ببر ہوس نام نہ کہہ ہر شعر کو اللہ کا پیغام نہ کہہ
جو کچھ ہے ترے دماغِ فاسد کا نچوڑ اوست غرور اس کو الہام نہ کہہ

(28)

بزمِ مدحت میں دیکھیں بھالیں گے مجھے خود اٹھ کے وہ پاس اپنے بٹھالیں گے مجھے
مے پی کے ولا کی لڑکھڑاؤں گا اگر موجود ہیں جبریلِ منجالیں گے مجھے

(29)

میں اک حقیر شاعرِ بزمِ غدیر ہوں کشکول درِ بغل ہوں حضورِ امیر ہوں
اے دوست ایسی ویسی فقیری نہیں مری سب سے بڑے امیر کے در کا فقیر ہوں

(30)

پینا دیکھو مرا پانا دیکھو لغزش کا یہاں نہیں ٹھکانہ دیکھو
چودہ سو برس ہیں اور چودہ معصوم دیکھو مرا معصوم زمانہ دیکھو

(31)

جائز نہ کبھی کبر و ریا کو سمجھا برحق نہ کسی اہل خطا کو سمجھا
انسان کو انساں کے سوا کیا سمجھوں جب غیر خدا نہ میں خدا کو سمجھا

(32)

عصیاں کے حدود میں نکل جاتا ہوں اپنی ہستی سے چال چل جاتا ہوں
فطرت مری نہیں بدلتی مجھ سے فطرت سے کبھی میں خود بدل جاتا ہوں

(33)

اے خالق حسن دل سنبھلنے کا نہیں تحقیق کے پھندے سے نکلنے کا نہیں
مٹی کی حقیقت کو نمایاں کر دے مٹی کے کھلونوں سے بہلنے کا نہیں

(34)

اقرار گناہ سے کبھی عار نہیں ہوں مست شراب مست پندار نہیں
زاہد کی نجات میں ذرا شک ہے مجھے بندہ ہے خدا کا اور گناہگار نہیں

(35)

ہونے کو ہے کیا عذاب حاصل کے سوا تعبیر غلط پردہ حائل کے سوا
مجھ پر تو عذاب آخرت آج بھی ہے کچھ اور نہیں دوری منزل کے سوا

(36)

یہ ولولہ مزاج عالی کیا ہے یہ سلسلہ غلط خیالی کیا ہے
کس وہم میں ہیں مجھے مٹانے والے مجھ میں اب چیز مٹنے والی کیا ہے

(37)

سمٹی ہوئی کائنات ہستی دیکھی سیال نگاہوں میں تسلی دیکھی
بڑھتے بڑھتے نظر نظر میں ڈوبی اس کی آنکھوں میں روح اپنی دیکھی

(38)

تیرا بندہ ہوں کج کلاہی کی قسم گن گاتا ہوں تیرے داؤ خواہی کی قسم
سکہ میرا ہے اور خطبہ تیرا اقامتِ سخن کی بادشاہی کی قسم

(39)

الفاظ کے پیکر میں سایا ہی نہیں پانی انسان کے لب تک آیا ہی نہیں
کیوں سوز بنا ہے مرے ساز دل میں نغمہ جو کسی زباں نے گایا ہی نہیں

(40)

اے داور کائنات و دارائے جہاں اک لطف نظر ادھر بھی آتائے جہاں
امید پہ میں دل کو بچا لیتا ہوں جب رات سمیٹتی ہے اجزائے جہاں

(41)

آسائشِ تن میں نہیں حصہ میرا ناکام ہے دل دماغ رسوا میرا
اب روح کہیں اُس کا نہ کر دے انکار اللہ سے باقی ہے جو رشتہ میرا

(42)

پر شوق نگاہوں کو بدل بھی ڈالا دنیا تری آرزو کو مل بھی ڈالا
ہر بار نیا وجود دینا ہی پڑا تخیل میں سو بار کچل بھی ڈالا

(43)

ہاں میر صفت مزاج والا ہوں میں کل کے غالب تھے آج والا ہوں میں
اردو مرے دلیں کی زباں ہے پیارے معلوم ہے ارض تاج والا ہوں میں

(44)

تمہیدِ نشاط جاودانی لے جا ناکام روح کامرانی لے جا
آخر کو اُتر گیا جوانی کا نشہ لے مجھ سے مرے دل کی جوانی لے جا

(45)

جلوہ کی لطافت میں سمو جاتا ہوں سر تا بقدم سکون ہو جاتا ہوں
اے کیف تمام اے نشاط کامل میں تجھ سے نظر ملا کے سو جاتا ہوں

(46)

دنیا تیرے ستم کی ہستی کیا ہے دو لفظ ہیں بیش و کم کی ہستی کیا ہے
میں چھیڑ رہا ہوں اپنے احساس کو خود میں خالقِ غم ہوں غم کی ہستی کیا ہے

(47)

دل کو دلی نہ لکھنؤ نے مارا اپنے ہی چمن کے رنگ و بو نے مارا
ہر لفظ میں ہے میر کے اشعار کا درد کس کے انداز گفتگو نے مارا

(48)

دنیا تیری ہزار پہلو بدلے بدلی ہے کبھی اور نہ مری خو بدلے
تیرا ہی دیا ہوا ہے احساسِ خودی میں تجھ سے بدل جاؤں اگر تو بدلے

(49)

دیکھا دنیا کو اور ڈٹ کر دیکھا جاتے جاتے پٹ پٹ کر دیکھا
منہموم نہ سمجھا دل دیوانہ مزاج نزدیک پہنچ کے دور ہٹ کر دیکھا



فارسی رباعیات

(1)

لطف و کرم خاص کہ ساقی بخود دارد نہ کی مثال در غیب و شہود
از مدح نیا و آل باہوش شدیم ایں طرفہ شراب است ز مینائے وجود

(2)

در قصر نشیند کہ سر رہگذرے دل نیست چودلدار شود بے خبرے
تعبیر بجا کنند از خواب و خیال آن عشق بنا شد کہ ندارد اثرے

(3)

از حد بگذشت خود نمائی تو کجاست درہنہ ظلم است خدائی تو کجاست
انساں شدہ مغرور مثال فرعون اے مالک ملک کبریائی تو کجاست

(4)

دارد چہ عجب بہار ایں منزل ما صد شکر آں قرار گیرد دل ما
باشد کہ بارض کربلا جذب شود از شہر مدینہ است آب و گل ما



قطعات

(مطبوعہ و غیر مطبوعہ) (498) عدد

صفحہ نمبر

1. حمدیہ قطعہ (1) عدد
2. نعتیہ قطعات (3) عدد
3. معتقبات قطعات (103) عدد
4. اخلاقی قطعات (25) عدد
5. قومی قطعات (71) عدد
6. قطعات واعظ (11) عدد
7. ذاتی قطعات (33) عدد
8. قرآنی قطعات (3) عدد
9. عزائی قطعات (7) عدد
10. فکری قطعات (26) عدد
11. قطعات شاعر (8) عدد
12. ولایتی قطعات (12) عدد
13. سماجی قطعات (146) عدد
14. غدیری قطعات (7) عدد
15. تصوفی قطعات (2) عدد
16. فارسی قطعات (2) عدد
17. متفرق قطعات (40) عدد

حمد یہ قطعہ

(1)

آنکھیں ہیں محو خواب ستارے بلند ہیں ہے گل جہاں پہ رات کا پردہ پڑا ہو
میں تیرے سامنے ہوں کرم کا امیدوار شاہوں کے در ہیں بند ترا در کھلا ہو

نعتیہ قطعات

(1)

یا مصطفیٰ نظامِ تن و جاں بنا دیا تخلیق کائنات کا عنوان بنا دیا
صورتِ گرِ ازل نے ترے اعتبار پر اک مشّتِ خاک تھی جسے انسان بنا دیا

(2)

محبت میں محبت کے قفا طے رنگ لاتے ہیں ہم ان کو یاد کیا کرتے نبیؐ خود یاد آتے ہیں
ہماری سمت جب اٹھتی ہے تنقیدی نظر کوئی ہم اپنا عیب ان کا تذکرہ کر کے چھپاتے ہیں

(3)

دنیا میں ہے آوازہ قرآن کی فصاحت کا انسان کوئی کیا سمجھے اندازِ مشیت کا
موضوع یہ نازک ہے میں کیسے زباں کھولوں معراجِ سنادے گی لہجہ اب قدرت کا



منتخبی رباعیات

(1)

در دولت وہ پیہر کا ہو یا خانہ حق غیر کا دخل ہو یہ اس کو گوارانہ ہوا
اور بنی بھی کوئی سرور عالم کی نہ تھی اسی باعث کوئی پھر کعبہ میں پیدا نہ ہوا

(2)

اذن کے طالب میں اس کے در پر آکر عرش سے کس قدر ہمت طلب جبریل کا ہر گام ہے
دوپہر کی دھوپ میں ہے پیرے جذبہ کا یہ رنگ مدح کرتا ہوں تو کہتا ہوں سہانی شام ہے

(3)

ولادت کی مسرت سے فضا مخمور ہے ساقی تری محفل کا ہر ذرہ چراغ طور ہے ساقی
میں اک ذرہ سے بھی کم ہوں مگر تیری عنایت سے سرے چہرہ پہ بھی کچھ میکشی کا نور ہے ساقی

(4)

علی کو حق ملا کونین کی فرمانروائی کا حکومت کی مگر پہلو بچا کر کبریائی کا
وہ بندہ ہے دکھا دولتم و دولت کے غلاموں کو خدا کہلا کے بھی دعویٰ نہیں کرتا خدائی کا

(5)

تولا کی ہوا کیسی سرور انگیز ہے ساقی جواہر خیز و کوہر ریز و کوہر ریز ہے ساقی
مجھے ڈر ہے کہ تا آتی نہ اس مصرع پہ کہہ اٹھے بہت پی لی ہے اس نے آج نشہ نیز ہے ساقی

(6)

مدح علی میں درد کی صورت گری ملی دنیا کو جو نصیب نہیں وہ خوشی ملی
مولانا کا نام جب کبھی آیا زبان پر ہر بار مجھ کو ایک نئی زندگی ملی

(7)

خلوصِ مدح سے یہ حاصل فکر و نظر لوں گا یہاں راحت سے گزرے گی وہاں جنت میں گھروں گا
میں ہوں اس فاتحِ اعظم کا بندہ کیا سمجھتے ہو علی کا نام لے کر دونوں عالم فتح کر لوں گا

(8)

لگائے پھرتے ہیں قرآن کو جو سینوں سے وہ کاش حرفِ مودت کے نکتہ داں ہوتے
خدا سے ربط نہ ہوتا بغیرِ حُبِ علی اگر ہزار بھی قرآن درمیان ہوتے

(9)

خدا ہوتے تو پھر انسانیت کو فخر ہی کیا تھا بڑی تسکین دل ہوتی ہے شاذِ لافتا کہہ کر
خدا کا شکر ہے انسانِ کامل ہی علی ٹھہرے نصیری نے مزایٰ کھودیا تھا سب خدا کہہ کر

(10)

خدا کے ہاتھ سے تخریب بھی تعمیر ہوتی ہے چمن سے نگاہتِ گل چاک کر کے پیر بن نکلی
یہ سنتے ہیں شگاف اک پڑ گیا دیوارِ کعبہ میں اسی رخسہ سے مستقبل کے سورج کی کرن نکلی

(11)

ہر وقت یا علی کا نغمہ زبان پر ہے توفیق کیا ہے میری دنیا کو کیا خبر ہے
اک اک نفس میں قرآن میں ختم کر رہا ہوں مولانا کا نام نامی قرآنِ مختصر ہے

(12)

ذاتِ والائے علی ہے حُسن جس کا نام ہے عشق اُس کی ذات سے ایمان ہے اسلام ہے
نیک و بد سب جانتے ہیں وہ ہیں آقا ہم غلام بیچ میں اب کاتبِ اعمال کا کیا کام ہے

(13)

بنائے کعبہ پڑی اہتمام کی خاطر ولادتِ شہِ عالی مقام کی خاطر
یہ احترام یہ خاطر خدا کو تھی منظور پیہروں نے بنایا امام کی خاطر

(14)

گرے اصنام پیٹانی کے بل حیدر کی آمد سے ہوا رخصتِ خدائی دور وہ دور عبوری تھا
بہت سجدے لیے تھے آدمی سے جاہلیت میں بتوں سے بھی تو اک سجدہ کر لینا ضروری تھا

(15)

ترے میلاد کی محفل میں نوشا نوش ہے ساقی قیامت کا تپا طم ہے غضب کا جوش ہے ساقی
خدا وہ کہہ رہا ہے تجھ کو میں خاموش سنتا ہوں نصیری ہوش کھو بیٹھا مجھے کچھ ہوش ہے ساقی

(16)

خدارا آج جی بھر کر پلا نو روز ہے ساقی بلا نوشوں کی ہو حق پر نہ جا نو روز ہے ساقی
کوئی دشمن نہیں بہکا ہوا اک دوست ہے اپنا نصیری کی بھی خاطر کر ذرا نو روز ہے ساقی

(17)

جب غیروں کا تھا قبضہ وہ وقت گیا ساقی میخانے میں اب ہر سواک شور ہے یا ساقی
ہے صبح ازل یہ دن رندوں کی شریعت میں ہر روز پرانا ہے نو روز نیا ساقی

(18)

بہت ہلکی تھی اس وقت نئے نوشوں کو دے ساقی مسلمان کو ہر صورت عقیدت اس سے ہے ساقی
پھڑک جاتا ہوں میں داد و بخش کی کار سازی پر جب اس منزل میں کانز بولتے ہیں تیری ہے ساقی

(19)

یہ کیا علاج دل بیقرار کرتے ہیں وہ کون ہیں جو فضائل شمار کرتے ہیں
علی کے ذکر پہ ہو یا خدا کی قدرت پر ہم ایک سجدہ بے اختیار کرتے ہیں

(20)

اگرچہ ذرہ ذرہ ہے علی کا جاننے والا ہر اک اہل بصیرت ہے جلالت ماننے والا
ازل سے تا ابد اتنی بڑی دنیا کی محفل میں پیغمبر کے سوا کوئی نہیں پہچاننے والا

(21)

کونین جھومتے ہیں مسرت کے جوش میں کس درجہ اہتمام سے شادی کسی کی ہے
میں کہہ رہا تھا یہ کہ صدا آئی غیب سے بیٹا خدا کے گھر کا ہے بیٹی نبی کی ہے

(22)

آخری نفس تک بھی اس کا ہی سہارا ہے جس نے دردِ دل دے کر نفس کو سنوارا ہے
موت سے گذرنا کیا زندگی گزار آئے زندگی تپا طم تھی موت اک اشارا ہے

(23)

تیرا اک اک لفظ ہے عین شریعت یا علی ہے ترا اک اک نفس روح طریقت یا علی
با عمل عالم ہوں یا ہو صوفی درد آزما تجھ سے دونوں خانوادوں کو ہے بیعت یا علی

(24)

مربوط نبوت سے امامت ہے بلا فصل پیکر سے یو نہیں روح کو قربت ہے بلا فصل
اس طرح بلا فصل خلافت ہے علی کی جس شان سے گن اور مشیت ہے بلا فصل

(25)

خدا صفات و پیہر نظیر ہو نہ گیا کوئی علی کے سوا دنگیر ہو نہ گیا
نبی کے بعد بہت سے امیر بن بیٹھے کوئی امیر جناب امیر ہو نہ گیا

(26)

عشق نے سر رکھ دیا قدموں پہ منزل دیکھ کر حُسن نے دل دیدیا انسانِ کامل دیکھ کر
یا علی تھے یا محمدؐ چودھویں معصوم تک ہر خالق تھم گیا تحصیل حاصل دیکھ کر

(27)

دونوں عالمِ مجتہد تھے یہ منزل دیکھ کر ایک ہی انداز کا ہر صدر محفل دیکھ کر
یا علی تھے یا نبیؐ تھے، چودھویں معصوم تک ہر خالق تھم گیا تحصیل حاصل دیکھ کر

(28)

سرِ خفی کا چلہ نصِ جلی کا چلہ اُترا ہے عرشِ حق سے حق کے ولی کا چلہ
مولائی جمع ہیں سب حج ہو رہا ہے شاید کعبہ بنا ہوا ہے مولا علی کا چلہ

(29)

ایسی کے نصیب ہے نسبت کسی کے ساتھ چچا نہیں کسی بھی نبی و ولی کے ساتھ
مولاؑ کو نامِ پاک سے ہے ربط اس قدر جیسے یہ لفظ خلق ہوا ہے علی کے ساتھ

(30)

نمودِ دائرہ ماسوا کسی نے کہا بنائے خلقتِ ارض و سما کسی نے کہا
نصیریوں پہ ہے الزام کیا خدا کے لیے کسی نے نفسِ خدا اور خدا کسی نے کہا

(31)

رابط مستحکم ہے اللہ و نبی کے نام سے واسطہ ایسا نہیں ہوتا کسی کے نام سے
کچھ بھی ہو لیکن مجھے اک بات کہنی ہے ضرور حل ہوئی ہے میری ہر مشکل علی کے نام سے

(32)

بیٹے کی جگہ ملا علی سا بھائی بیٹی کی ضرورت تھی پیہر کے لیے
خالق کی مشیت میں یہ گذرا ہوگا سر چاہیے تظہیر کی چادر کے لیے

(33)

امین وحی طلب گار اذن ہوتے ہیں یہ عز و شان ہے زہراً کے آستانے کی
ہوا حسین سے بیعت طلب یزید لعین کبھی بدلتی ہے یوں بھی ہوا زمانے کی
وجود حضرت جث سے اس کو ہے انکار جسے غرض ہو موذت سے ہاتھ اٹھانے کی

(34)

اس سے بنیاد مجالس کا ہوا انتہاکام غم شیر کی تبلیغ میں کی عمر تمام
صفِ نسواں میں نہ ہوتے ہیں پیہر نہ لاثم ورنہ کچھ دور نہ تھا اس سے امامت کا مقام

(35)

زیب و کلثوم اور حسنین سے لختِ جگر خانہ پُرنور میں اسلام ہی اسلام ہے
کم نہیں از روئے فطرت باپ کا غم بھی مگر اس سے بڑھ کر دل میں دردِ ملتِ اسلام ہے
جسم جس کے مدح گستر ہوں خدا اور مصطفیٰ اُس کی مدحت میں نہاں کلنا بھی مشکل کام ہے

(36)

پیکرِ معصومیتِ اسلام کا دلِ فاطمہ کائناتِ آدم و عالم کا حاملِ فاطمہ
خود رسول اللہ بھی تشریف فرما تھے مگر منزلِ تظہیر میں تھی صدرِ محفلِ فاطمہ

(37)

کیا جلالت کا شرفِ فاطمہ زہراً کو ملا غنچہ کون و مکاں اس کے تصدق میں کھلا
مدح میں خوف سے تھراتی ہے فکرِ شاعر نام لینے سے لرزتا ہے دلِ اہلِ ولا

(38)

فاطمہؑ اسلام کی پیغمبری کا نام ہے صفِ نسواں میں وہی پیغمبرِ اسلام ہے
ایسی بیٹی ہے کہ خود تعظیم کرتے ہیں رسولؐ کوئی کہہ سکتا ہے دنیا میں یہ مسلک عام ہے

(39)

فاطمہؑ کا درد دل ہے زندگی اسلام کی جو نہ سمجھے اُس کا معیار عقیدت خام ہے
پوچھنا ہے کوئی گوشہ مدح اہل بیت کا مجھ کو جبریلؑ ائیں سے اک ذرا سا کام ہے
دیدنی قولِ نبیؐ میں ہے مقام اس لفظ کا ہم موذت کہتے ہیں لفظِ محبت نام ہے

(40)

ہے اُس کے در پہ کہاں نامِ خادموں کی جگہ جہاں بلال ہے سلمان ہے ابوذر ہے
مہابلہ کی فضا بھی ہے دیدنی اے دوست اس ایک لفظ میں اس کی ثنا کا دفتر ہے
شریک وہ بھی ہے ملت کی رہ نمائی میں محلِ فخر یہ اسلام کا مقدر ہے
خدا کے اذن سے حاضر ہوئے ہیں روحِ امین قیام پھر بھی پئے اذن اس کے در پر ہے

(41)

کوئی کہدے یہاں اس کے فضائل کا نتیجہ ہے غلط ثابت کروں گا میں اُسے یہ میرا ذمہ ہے
کتاب اللہ سے اُس کا مقابل کیا کرے کوئی وہ ہے اُم الکتاب اور فاطمہؑ ام اللئمہ ہے

(42)

فاطمہؑ کے لاڈلوں کا یہ لڑکپن دیکھنا پیٹھ پر آئیے سجدہ میں جو پیغمبرؐ گئے
اللہ اللہ کس قدر دنیا پڑا سجدے کو طول کھیل بھی ان کے عبادت میں اضافہ کر گئے

(43)

کتابوں میں ہو مدحت یا زمانہ کی زباں پر ہو خدا شاہِ فضائل کا یہ اُس کے ایک شتمہ ہے
کتاب اللہ سے اس کا مقابل کیا کرے کوئی وہ ہے اُم الکتاب اور فاطمہؑ ام اللئمہ ہے

(44)

یہ عروسی اور یہ شادی تھا خدا کا انتخاب فاطمہؑ بنتِ نبیؐ مولودِ کعبہؑ و تراب
ذَرّہ ذَرّہ، پتہ پتہ، غنچہ غنچہ، پھول پھول کہہ رہے تھے آفتاب آمد دلیلِ آفتاب

(45)

نہیٰ کے بعد عجب دورِ انقلاب ہوا ہر ایک امر حقیقت خیال و خواب ہوا
سب انتخاب خلافت میں اُن کو بھول گئے مبالغہ کے لیے جن کا انتخاب ہوا

(46)

تولا شعورِ دوامِ حسن ہے یہ ہر اہل دل کا نظامِ حسن ہے
مری جنگ یا سلح جو کچھ ہے جس سے بنامِ حسین اور بنامِ حسن ہے

(47)

حسین عالمِ انسانیت کے مایہ ناز شعورِ فکر میں ہے قوم کی حیات کا راز
کبھی تو سمجھیں گے منہومِ مجلس و ماتم شہیدِ کرب و بلا تیرے غم کی عمر دراز

(48)

دلولہ حیات میں روحِ رواں حسین ہیں درد کی کائنات میں جاں جہاں حسین ہیں
فکر و نظر کی شب میں ہے ان کے ہی دم سے چاندنی عزم و عمل کی صبح پر نورِ فشاں حسین ہیں

(49)

نیزہ جانتاں پہ بھی درسِ کلامِ حق دیا مصحفِ کردگار کا حُسنِ بیاں حسین ہے
عرش سے بھی بلند تھی اس کی صلواتِ زیرِ تنغ شورِ صلوات ہے حسین زورِ ازاں حسین ہے
اب بھی علمِ بدوش ہے قوتِ بازوے حسین راہِ خدا کا آج بھی نام و نشان حسین ہے
نورِ نظرِ علی کا ہے لختِ جگرِ بتول کا جان و دل رسول کا رعب جاں حسین ہے

(50)

حسین ابنِ علی اے نورِ وحدت روحِ یکتائی ترے اطوار میں روحِ ازل کی کارِ فرمائی
ترے دم سے غریبوں کی زباں پر حرفِ حق آیا تیرے تیور سے مظلوموں کے دعوے میں توانائی

(51)

وہ سبطِ نبیٰ حق کا ولی ہے اسلام وہ مرکزِ آیاتِ جلی ہے اسلام
اسلام کو پوچھے جو زمانہ اے دوست کہدے کہ حسین ابنِ علی ہے اسلام

(52)

درِ نجف پہ سنا ہوں نغمہٴ ارنی مجھے بھی حسرتِ آوازِ لن ترانی ہے
یہ کربلائے وفا جس میں سو رہے ہیں حسین یہی زمینِ محبت کی راجِ دہانی ہے

(53)

ہلِ دل گنوا رہے تھے اپنی اپنی قوم کے وہ شہیدانِ وفا جن سے ہے قومی زیب و زین
یک بیک محفل میں سنا سا طاری ہو گیا اک اپ خاموش سے آواز آئی ”یا حسین“

(54)

فہمِ انسانی سے بالا تر ہے معیارِ حسین خالقِ عزت سے پوچھو عزتِ کارِ حسین
کردگارِ حسن کی نازِ آفرینی دیکھنا دو امام اور اک نبیؐ ہے نازِ بردارِ حسین

(55)

سرِ برِ شانِ خدا ہے ذاتِ والاۓ حسین سیکڑوں ہیں طاقتیں زیرِ کفِ پائے حسین
ساری دنیا ہو گئی شخصی حکومت کے خلاف پھر کہاں اُس کا ٹھکانہ جس کو ٹھکرائے حسین

(56)

اک طرف بابِ نجف، اک سمت دربارِ حسین یہ ہے سرکارِ علی اور وہ ہے سرکارِ حسین
دامِ آزادی میں دنیا مجھ کو لاسکتی نہیں میں گرفتارِ علی ہوں میں گرفتارِ حسین

(57)

تیری منزل کیا سمجھ سکتی ہے دنیا اے حسین ہے تو ہی اہنامِ نامیں جلوہ فرما اے حسین
پاؤں پھیلانے علی و فاطمہ کی کود میں تو رسول اللہ کی زلفوں سے کھلایا اے حسین

(58)

تغ کے پانی سے کھیتی ظلم کی پھٹک جائے گی بھڑ بدعت چلتے چلتے خوف سے ٹک جائے گی
کفر کو تو سرنگوں ہونا ہی ہے پیشِ حسین گردنِ اسلام بھی احسان سے جھٹک جائے گی

(59)

برہ چلوں گا کچھ خس و خاشاک ہو جانے کے بعد گرمی سوزِ ولا سے چاک ہو جانے کے بعد
اب نجف کے کارواں کی گرد بنتا ہے مجھے اک نئی خدمت ملے گی خاک ہو جانے کے بعد

(60)

ساکنِ دیر اک بشر پوچھ رہا تھا کل یہ بات کون ہے جس کی ذات سے کعبہ کی زیب و زین ہے
کرتے رہے کچھ اہل علم دل کے ورق اٹ پٹ میری زباں پہ نام تھا میں نے کہا حسین ہے

(61)

انسانیت کو مطلعِ انوار کر دیا ہر قوم کو حسین نے بیدار کر دیا
اشکوں کی نذر لاتے ہیں اپنے بھی غیر بھی کس کس کو اے حسین عزا دار کر دیا

(62)

رہبری کرتے ہوئے برجیوں پر سر دیکھے پھر زمانہ میں نہ اس شان کے رہبر دیکھے
قابل آتے ہوئے ڈرتے تھے قریب شہر کس نے ایسے کسی مظلوم کے تیور دیکھے

(63)

تیرا نفس مطمئن قرآن کا دل ہے حسین مقصدِ خلقت ترے سجدہ کا حاصل ہے حسین
کیا عجب ہے آخری اک ترا سجدہ دیکھ کر کوئی کہہ اٹھتا کہ تو سجدہ کے قابل ہے حسین

(64)

خدا کے ڈھونڈنے والے تجھے خدا نہ ملا مجھے حسین سا انسان دوسرا نہ ملا
کچھ ان کے عشق میں مل جائے تو عجب کیا ہے صلہ عبادت موہوم کا ملا نہ ملا

(65)

دل ہے پہلو میں تو سمجھو عزت کا حسین ہر فضا میں روشنی دیتے ہیں انوار حسین
اس کے بندوں میں مسلمانانِ عالم ہی نہیں غیر مسلم بھی ہزاروں ہیں پرستار حسین

(66)

غمِ حسین نے بخشا دلوں کو سوز و گداز درِ حسین سے کیا کیا نہیں ملے اعزاز
تمام اہل تصوف ہیں اس کے حلقہ بگوش کوئی غریب نواز ان میں ہو کہ بندہ نواز

(67)

یہ اہتمام تھا کس مردِ حق نما کے لیے خدا کے بندے ذرا غور کر خدا کے لیے
حسین کو جو ملے حق سے باپ ماں بھائی نہ مر تھا کے لیے تھے نہ مصطفیٰ کے لیے

(68)

اُسوہ شہید نے باطل کو حیراں کر دیا چہرہ اسلام کو مہر درخشاں کر دیا
حق کہو آل پیغمبر کا کہ دین حق کہو جس کو دنیا نے چھپایا تھا نمایاں کر دیا

(69)

ذکر حسین سے یہ قرار و قیام ہے اسلام کے پیام کی تبلیغ عام ہے
بیجا نہیں ہے دین حسین کی اگر کلمہ حسین کا ہے محمد کا نام ہے

(70)

وہ اہل دل نہ کیوں کر نازشِ علم و عمل ٹھہرے فدا انسانیت کے جان و دل اس حق پرستی پر
میسر اب کہاں دنیا کو ایسا مصلح اعظم تہ خنجر گلا ہو انگلیاں ہوں نبض ہستی پر

(71)

شہید ظلم کیلئے بلا دیئے تو نے حسین درد کے دریا بہا دیئے تو نے
ہر اک ذرہ بے حس میں اک تڑپ بھر دی دماغ وضع کئے دل بنا دیئے تو نے

(72)

اللہ اللہ یہ سعادت یہ شرف یہ امتیاز چار اماموں کی ولادت سے رجب ہے سرفراز
شکر کے سجدے میں خم ہے لوح گردوں پر بلال اس کے ساتھ ہی پڑھ لیں موڈت کی نماز

(73)

یارب وہ آستانِ جلالت نصیب ہو لوح جہیں کو پھر وہی قربت نصیب ہو
اچھا ہے ایک زاہد شب زندہ دار سے وہ جس کو خواب میں بھی زیارت نصیب ہو

(74)

اگر حسین نہ تخلیق کر بلا کرتے یہ حوصلے یہ عزائم یہ دل کہاں ہوتے
خدا سے ربط نہ ہوتا بغیر ذکر حسین اگر ہزار بھی قرآن درمیاں ہوتے

(75)

کوئی کچھ بھی کہہ کے اپنے دل کو سمجھائے حسین اے علی و فاطمہ کی کود کے پالے حسین
جس کا ماتم نام رکھ چھوڑا ہے یہ ماتم نہیں تیرا ڈنکا بج رہا ہے کربلا والے حسین

(76)

تحقیق اہل علم میں ہے عرش بارگاہ تخیل اہل فکر میں انسانیت پناہ
تیرے مقام تک کوئی پہنچا نہ اے حسین واللہ یہ مفکر و عالم ہیں گردِ راہ

(77)

سر اہل دل کا جھکنا ہے اسی جانب جدِ حرق ہے امام موسیٰ کاظم کا ہر انسان پر حق ہے
خدا کا شکر ہے شامل ہیں ہم جس کے غلاموں میں وہی اکاظمین الفیض کی تفسیرِ برحق ہے

(78)

نبیاً خلق ہوئے تیری تولا کے لیے لمحہ فکر ہے وارفتہ دنیا کے لیے
تیرے بابا نے ترا نام جو موسیٰ رکھا فخر ہے تا بہ بد حضرت موسیٰ کے لیے

(79)

ولادت سے امامِ عصر کی ہیں دو جہاں روشن مسرت کا اثر یکساں ہے دشت و در پہ شہروں پر
غریبوں کے عریضے بھی امید دستِ بوی میں چلے جاتے ہیں ہنستے بولتے دریا کی لہروں پر

(80)

تیری ہی آمد پہ قومی منزلت کا حصر ہے تو رئیس اہل دل ہے تو امامِ عصر ہے
ناکمل ہے نظامِ زندگی تیرے بغیر ہر مہابت تیری فرقت میں نمازِ قصر ہے

(81)

گردش میں عدو ہوں گے اور دور میں پیانہ آباد تو ہونے دو ساقی سے یہ میخانہ
جب ہوگا جلوس اس کا اورنگِ خلافت پر اس روز بڑھادیں گے چپاسوں کا عزا خانہ

(82)

امامِ عصر دنیا ایک طوفانی سمندر ہے مگر طوفاں میں کشتی کھینے والے اب بھی جیتے ہیں
قیامت آنے والی ہے یہ پروا ہو نہ ہو لیکن تری قدموں کی آہٹ لینے والے اب بھی جیتے ہیں

(83)

تمہیں قائم تمہیں وجہ قیامِ روح و پیکر ہو تم اک رازِ خدا ہو راز کا اظہار کیونکر ہو
تمہیں ہو عالمِ باطن تمہیں ہو جلوے ظاہر تمہیں پردے کے اندر ہو تمہیں پردے کے باہر ہو

(84)

ولادت اس کی برحق ہے ظہور اس کا مقرر ہے کہ اس کی ذات سے دنیا کا مستقبل مقدر ہے
یہ شانِ ورثہ داری کس کو عالم میں میسر ہے نظر کر آ کر کی زبڑا کا دل ذہن پیہر ہے

(85)

تیرا مقام فقر ہے ابدالِ حیدری تیرا متاعِ نازِ حسینی غضنفری
آئین سازِ سروئی دو جہاں ہے تو اللہ تیرے دل میں ہے احساسِ کتری

(86)

عباسِ مزاجِ شرف و معنی عظمت ابدالِ مشیت ہے تیری شانِ جلالت
تو ہے وہ بشر جس نے حدیں توڑ کے رکھ دیں سنتے تھے کہ محدود ہے انسان کی طاقت

(87)

صبر سے وضع کیا اس نے اسیری کا مزاج شکر سے کر کے بلند اپنے مصائب کا نظام
اس کے ایثار پہ حیران ہے عقلِ بشری کم نہیں شانِ شہادت سے اسیری کا مقام

(88)

اے شریعت کے پرستار شجاعت کے دھنی نائنسِ ملتِ اسلامِ اولیں قرنی
ماں کی خدمت کا یہ جنت سے بھی بڑھ کر ہے بدل کہ رسالت کو پسند آیا ترا حسنِ عمل

(89)

عباس کی مثالِ علی کے سوا کہاں چہرہ بھی نورِ بارِ علم بھی ہے ضوفاں
اس منصبِ جلیل کے قابل تھا اور کون شیر کے ہاتھ میں تھیں حیدر کی انگلیاں
صورت وہ تھی کہ حسن تھا یوسف کا دم بخود قوت یہ تھی کہ شیر کی جیسے کھائیاں

(90)

دنیا اسے کیا سمجھے یہ روزِ اہم کیا ہے عشرہ کے مقابل میں تاریخِ اُمم کیا ہے
عباس کی منہی میں ہے قوم کا مستقبل اسلام کی عزت ہے کاندھے پہ علم کیا ہے

(91)

بہت مشکل ولا کا راستہ ہے کہ اس دعوے کی شاہد کربلا ہے
خبر بھی ہے تجھے ہمنامِ عباس کہ ساتھ اس نام کے شرطِ وفا ہے

(92)

زورِ وفا سے غلق کو حیران کر گئے کانپے فلک یہ تیغِ سنبھالے جدھر گئے
آبِ رواں سے ناخن پا بھی نہ تر کیا عباس بحرِ خوں میں گلے تک اتر گئے

(93)

حیدری نشان جس نے دوش پر سنبھالا ہے کیا بلند منزل ہے کیا بلند و بالا ہے
چھاگئی ہے یوں ہیبت بازوے حسین کی جیسے آج دریا کا رخ بدلنے والا ہے

(94)

مکر سے معجزہ کے یہ میرا سوال ہے اب معجزہ کے حق میں ترا کیا خیال ہے
عباس نے محال کو ممکن بنا دیا دریا سے تشنہ کام پلٹنا محال ہے

(95)

دل ترا بغاوت پر مائل نظر آتا ہے اس طرح ترا بچنا مشکل نظر آتا ہے
سجدے کر اسی رخ پر اے کشتی بے ساحل عباس کے قبضہ میں ساحل نظر آتا ہے

(96)

زندگی کا تاج سرِ انسانیت کا دل بنے آخری قربانی و ایثار کی منزل بنے
خالقِ کل نے جو کی بزمِ جہاں آراستہ کربلا والے مجاہدِ نبوت محفل بنے

(97)

کیا ذکرِ جنگِ سلحِ حسن کی ہوئی یہ قدر مسلم کچھ ایسے ہیں جنہیں یہ بھی نہیں پسند
ان کے لیے سوال نہیں سلح و جنگ کا دراصل اہلیت کی ہستی نہیں پسند

(98)

پہنچا کہاں کہاں تک یہ دردِ دل ہمارا کس کس نے کربلا کے غم کا لیا سہارا
اصغر کی مدح کر کے انگریز ایک شاعر عنوانِ نظم رکھے ”معصوموں کا ستارا“

(99)

سپر متاع شریعت کی بن گئی نہیب بچا کے حسین محمدؑ کی زندگی نہیب
اب اس سے بڑھ کے امامت کا فرض کیا ہوگا کبھی حسینؑ محافظ رہے کبھی نہیب

(100)

خدا کا حکم تھا ہو جاؤ صادقین کے ساتھ یہی سمیل ہے اوہام سے رہائی کی
بشر تھے عالم فکر و نظر میں کھوئے ہوئے مباہلہ نے صداقت کی رہنمائی کی

(101)

مظاہرہ تھا یہ واجب ضرور واجب تھا نمود جلوۂ خیر الامور واجب تھا
زمین کرب و بلا پر جہاد قائم سے شجاعتِ حسنیٰ کا ظہور واجب تھا

(102)

سبطِ نبیؑ کے گھر کی تصویر ہے سکینہ ساداتِ ہاشمی کی توقیر ہے سکینہ
اس شان پر نہ کیوں ہوں اہلِ حرم تصدق زہراؑ کے بچنے کی تصویر ہے سکینہ

(103)

کھلیں انسان کی آنکھیں ذہنیت میں انقلاب آیا افق پر عالمِ انسانیت کا آفتاب آیا
دلہن کی طرح قائم نے سنوارا حق کے مقصد کو اسی کے دم سے معیارِ شہادت پر شباب آیا



اخلاقی قطعات

(1)

مولانا کا استغاثہ ہے ترے حافظہ میں مجلس کی حاضری سے منبر کی آگہی سے
یہ قول بھی سنا ہے سلطانِ کربلا کا عزت کی موت اچھی ذلت کی زندگی سے

(2)

غلط روی کا سلامت روی میں نام نہ لے غرور و نخوت و نفسانیت کا نام نہ لے
ہم اُس کو نازش انسانیت سمجھتے ہیں جو اقتدار پہ دشمن سے انتقام نہ لے

(3)

نازش خلقت فروغِ آدمیت بن گیا کاروانِ خلق میں وجہ فضیلت بن گیا
احسنِ تقویم کا خلعت تو پہلے ہی سے تھا علمِ آدم کے لیے تاجِ خلافت بن گیا

(4)

غم سوا ہوگا اگر دیدہ دل باز رہا اب وہ اگلا سا نہ انجام نہ آغاز رہا
دوستی عہدِ گزشتہ کی نہ پوچھیں احباب دشمنی میں بھی شرافت کا اک انداز رہا

(5)

نماز دیکھ کسی شخص کی نہ روزہ دیکھ تو ارتباط نہ بندہ کا اور خدا کا دیکھ
میرِ متقیوں کا یہ قول ذہن میں رکھ معاملات میں آپس کے زہد و تقویٰ دیکھ

(6)

تہذیبِ عمل ہے آخرت کی کھیتی بے خون جگر بڑھ نہیں سکتی اے دوست
جھگڑے کو ہیں جب اپنے چار آنسو بھی عزیز یہ بیل منڈھے چڑھ نہیں سکتی اے دوست

(7)

جب پلٹتے ہیں متاعِ آب و گل کے سوکار
فن کر کے پیکر بے روح اک انسان کا
اس یقیں پر یہ بھی سب ہر پھر کے آئیں گے ضرور
ذڑہ ذڑہ دیکھتا ہے مڑ کے گورستان کا

(8)

اپنے کردار کا انجام ہے یہ سود و زیاں
انقلابات سے غیروں کو سروکار نہیں
بحر و برہم نے خریدے تھے ابھی کل کی ہے بات
آج ہم بکتے ہیں اور کوئی خریدار نہیں

(9)

وہاں کیا فکر کے قابل ہے دل اپنا دماغ اپنا
جہاں جامِ سفالی سے بھی بدتر ہو لیاغ اپنا
یہاں اپنی بھری محفل بھی ہے مرہون تاریکی
کچھ اہل دل خلا میں بھی جلا آئے چراغ اپنا

(10)

بے عمل انسان تو ایک مہر ہے زور ہے
پہلی بازی میں بساطِ دہر کی پٹ جائے گا
صفہ گیتی پہ کچھ اپنا نوشتہ چھوڑنا
ورنہ اک دن صورتِ حرفِ غلط مٹ جائے گا

(11)

دل سے برسوں کے تعلق کو بھلا دیتی ہے
لفافِ اخلاص کی محفل سے اٹھا دیتی ہے
کچھ خبر ہے تجھے اک جنش لب ایک نظر
دوست کو دوست سے بیگانہ بنا دیتی ہے

(12)

تابِ گویائی کہاں حق بات سننا شاق ہے
جس کو دیکھو سحرِ وی میں شہرہٴ آفاق ہے
بے تکلف اپنی لغزش کا جو کر لے اعتراف
آج کس انسان میں اتنی جرأتِ اخلاق ہے

(13)

اس دور میں کون سوچتا ہے
کیا کرنا ہے اور کیا نہ کرنا
اک نامِ اصول بن گیا ہے
جدہ کرنا وفا نہ کرنا

(14)

لحہٴ عیشِ غم و درد میں ڈھل جاتا ہے
وارِ تقدیر کا تدبیر پہ چل جاتا ہے
اپنی املاک سمجھ کر سرو ساماں کو نہ دیکھ
وقت کے ساتھ ہی ماحول بدل جاتا ہے

(15)

ہوس کی راہ پہ میں دل سے ہارتا ہی رہا غلط روی پہ یہ ظالم اُبھارتا ہی رہا
کسی صدا پہ نہ کی مڑ کے اک نظر میں نے مرا ضمیر مسلسل پکارتا ہی رہا

(16)

ہر چند ہر اک سانس ہے انعام خدا کا یاد آئے نہ آرام میں پیغام خدا کا
توہین عبادت ہے عبادت یہ نہیں ہے نازل ہو کوئی خوف تو لیں نام خدا کا

(17)

کر رہا ہے کب سے ہمت آزمائی آدمی غور سے دیکھے یہ شانِ ارتقائی آدمی
حکمت و جرات سے ہو معمور جس کا دل دماغ اس بھری دنیا میں کہلائے خلائی آدمی

(18)

رشتہ بہت ہے نازک تکمیل دوستی کا میں گر بتا رہا ہوں آسان زندگی کا
رہنا بہت ہی کم ہے اس منزلِ عمل میں ہو دوست ایک ہی کا دشمن نہ ہو کسی کا

(19)

بے فکر و نظر آنکھوں ہی آنکھوں کئی رات ایسا نہ ہوں باتوں ہی باتوں میں گذر جائے
سب کھو چکا اے دوست ضمیر اپنا پچالے انسان ہے زندہ ابھی انسان نہ مر جائے

(20)

ہم ہی اچھے ہیں کہ خوش رہتے ہیں ہر عالم میں ہم کس دو عملی میں ہیں اے دل و اعظانِ محترم
عید ادھر آئی ادھر رخصت ہوا ماہِ صیام اس کے آنے کی خوشی ہے ان کے جانے کا ہے غم

(21)

توہمات کی صورت کشی سے ڈرتے ہیں بلا سے دیو سے جن سے پری سے ڈرتے ہیں
جہاں میں ایسے ہی انسان ملیں گے کثرت سے کہ جو خدا کے سوا ہر کسی سے ڈرتے ہیں

(22)

زمیں بوئے خوں سے مہکتی رہی ستاروں کی چھاتی دھڑکتی رہی
میجا نفس بن گیا آدمی مگر آدمیت سسکتی رہی

(23)

خوب کہہ سن کے رنگ دیکھ لیا کیا زباں پر اب اپنا حال آئے
دور تک آدمی نہیں ملتا آدمیت کا جب سوال آئے

(24)

رفتار دیکھتے ہیں فدا کاریوں کی ہم اب وہ غرور وجہ تسلی نہیں رہا
میدانِ کارزار میں آجائیں عورتیں جب کوئی مرد قوم میں باقی نہیں رہا

(25)

جب فیصلہ زمانِ ماضی ہوگا اللہ بڑے بڑوں کا تاضی ہوگا
تو آج ہو رزق مختصر پر راضی تھوڑے سے عمل پہ کل وہ راضی ہوگا



قومی قطعات

(1)

نعمت حاصل مبارک جان حاصل تک بھی جا جس کے مدفن کی ہے دھن اس مرد کامل تک بھی جا
کربلا سے اور آگے منزل شیر ہے کربلا تک جانے والے اُس کی منزل تک بھی جا

(2)

نمود قوت نان شیر دیکھتے ہیں کمال شوق سے یہ دارو گیر دیکھتے ہیں
غم حسین بھی یارب کوئی تماشہ ہے غریب کرتے ہیں ماتم ہیر دیکھتے ہیں

(3)

کیا یہ ہے زندگی کا نصب امین یہ ہے تقلید سید کوئین
دل دکھاتے رہو غریبوں کا اور کہتے رہو ”حسین حسین“

(4)

عمل سے رہ گیا محروم ذوق آگہی کیونکر ترے دل نے غلط کوئی کی بے ربطی ہی کیونکر
زباں کچھ اور کہتی ہے روش کچھ اور ہے تیری لسان اللہ سے وابستگی باقی رہی کیونکر

(5)

تو نیاز و نذر کی تکمیل میں ہے مبتلا ہے مرادوں مثنوں میں تیری دولت کی بقا
جی رہا ہے تو ضرورت سے سوا آرام میں مرنے والے مَر رہے ہیں بے دوا اور بے غذا

(6)

جھ سے روزہ چاہتا ہے چشم تر کا اہتمام نفس کی تہذیب پاکیزہ نظر کا اہتمام
سب عبادت سب ریاضت بے مزہ ہو جائے گی ذہن میں رکھا جو نظار و سحر کا اہتمام

(7)

آنسوؤں کا جو تقاضا ہو تو بھر دے بل تھل کر بلا والوں کے ایثار کا مقصد نہ بدل
چند لفظوں میں یہ ہے اُسوۂ انصار حسین وسعت فکر و نظر حوصلہ عزم و عمل

(8)

دیکھ لوں میں جاگتی آنکھوں شباب درد دل درد کا طوفان بن اے اضطراب درد دل
آگیا جانکاہ خطرہ میں نصاب دینیات چوٹ اٹھ لالہ ملت کے نصاب درد دل

(9)

ہے سپرد اہل علم ایک ایک باب دینیات ایسی نگرانی میں یہ حال خراب دینیات
دیکھئے نا اتفاقی کا نتیجہ دیکھئے آگیا آپس کے جھگڑے میں نصاب دینیات

(10)

فریب کار نمائندگان ملت نے تباہ کی ہیں جہاں میں شریعتیں کتنی
غرض کی آڑ میں مٹائے بے حقیقت نے چھپا چھپا کے رکھی ہیں حقیقتیں کتنی

(11)

تیرا دولت پہ ہے قبضہ تو مبارک ہو تجھے تجھ پہ قبضہ نہ کہیں اپنا جمائے دولت
مجھ سے دولت کے طلب گار یہ نکتہ سن لے کچھ میں آجائے مگر دل میں نہ آئے دولت

(12)

نہ جانے کس قدر فتنے اٹھا کر زندگانی میں نظر آتا ہوں کتنا خوش فریب کامرانی میں
کوئی میرے لٹے ہونے پہ شک کر ہی نہیں سکتا بہت سے عیب چھپ جاتے ہیں ٹوپی شیروانی میں

(13)

کردار ائمہ کی جھلک بھی تو نہیں ملت روتی ہے آج تک جن کے لیے
ناپید ہے خلق حسین اور عزم حسین مجلس کی بنا ہوئی تھی اس دن کے لیے

(14)

یہ بلندی ہو مبارک اے جوان سر بلند اے زمین درد و غم کے آسمان سر بلند
اک ذرا کردار کی اپنے بلندی دیکھ لے پھر اٹھا عباؑ غازی کا نشان سر بلند

(15)

گھر کے قصوں میں وقت کھویا کچھ دیر پھر ذکرِ حسین کر کے رویا کچھ دیر
مجلس میں گزر گئی بہر حال اچھی جاگا کچھ دیر اور سویا کچھ دیر

(16)

بزمِ فلک کے آئندہ داروں سے ڈر گئے فطرت کے چند کارگزاروں سے ڈر گئے
سب حال بندگی و عقیدت کا کھل گیا کتنے خدا کے بندے ستاروں سے ڈر گئے

(17)

گلا حفاظت زنجیر و سیم و زر میں نہیں غلام ہم بھی ہیں اُس کے یہ فصلِ داور ہے
دیا ہے ہم نے موعظت لقبِ زراہِ ادب ہماری زیتِ محبت کی زندگی پر ہے
ہم اہلیت کے ہیں ایسے ماننے والے کہ جن میں میثمِ حمار سا دلاور ہے
قلم کے بدلے اٹھالیں گے وقت پر تلوار مجھے یقیں ہے یہی عزمِ ہر سخن ور ہے

(18)

کوئی ہم نامِ محمدؐ کوئی ہم نامِ علیؑ دل میں دردِ ملتِ اسلام ان کا سنا نہیں
یہ برائے نامِ نسبت ہو گئی حاصل تو کیا نام ان کے سے ہیں لیکن کام ان کا سنا نہیں

(19)

ہر جگہ ہے اہلِ دولت کے لیے سماں الگ نذر کے موقع پر بھی بچھتا ہے دستِ خواں الگ
یوں غریبوں سے یہ ہر منزل میں رہتے ہیں جدا جیسے قبلہ ہے امیروں کا الگ قرآن الگ

(20)

نگاہِ وقت کا کیا اعتبار کرتے ہیں حریف کیوں ہوس کا رزار کرتے ہیں
علیؑ کا نام ہی کافی ہے سن رکھے دنیا ہزار وار پہ ہم ایک وار کرتے ہیں

(21)

کیا اختلالِ ذہنیت چارہ گر میں ہے مدت سے بتلا وہ اسی دردِ سر میں ہے
سارے جہاں کے واسطے ہیں چارہ سازیاں اُس کی خبر نہیں ہے جو پیار گھر میں ہے

(22)

مجلس کے جو ختم پر پلٹتے دیکھا حصار کو ٹولیوں میں جئے دیکھا
تعریف کسی کی اور کسی پر تعریض خالی باتوں میں وقت کٹتے دیکھا

(23)

تزکیہ نفس کا ہے حاصلِ صوم و صلوٰۃ سونے والوں کو یہ پیغام ہے بیداری کا
یوں گلے مل لیے رسماً تو نتیجہ معلوم عید ہے عہدِ محبت کا رواداری کا

(24)

مجلسوں سے قوم کی تنظیم ہونی چاہیے کچھ تو حالِ زار کی ترمیم ہونی چاہیے
مقصدِ ہینز کی تفہیم ہونی چاہیے عام اب مظلوم کی تعلیم ہونی چاہیے

(25)

تاریکیاں ہیں ملتِ بیضا کی تاک میں کچھ قوم کی حیات کا سامان کیجئے
سرکارِ دو جہاں کی محبت کے نام پر آپسی کے اختلاف کو قربان کیجئے

(26)

کتنے ہوں گے دعویٰ دارِ اسلام کے دوسروں کے غم کو غم سمجھے ہوئے
جادۂ خیرالبشر سے دور ہیں مسئلہ خیرالامم سمجھے ہوئے

(27)

گذاری ہے کبھی اس شان سے بھی زندگی میں نے دیا ہے اہل دنیا کو شعورِ حق رسی میں نے
فضائے عالم امن و اماں کا پوچھنا کیا ہے تہ شمشیر بھی حق سے نہ کی پہلو جہی میں نے

(28)

قدم اٹھائیے ناکامیوں سے ڈرنا کیا شکست و فتح کے قصے ہزار ہوتے ہیں
شمار ان کا نہ زندوں میں ہے نہ مردوں میں وہ کم نصیب جو پاتے ہیں کچھ نہ کھوتے ہیں

(29)

ہم اہل نہ تھے اس منزل کے خود اپنی حقیقت دیکھ چکے گفتارِ سیاست خوب سنی رفتارِ سیاست دیکھ چکے
کیا دیں گے سہارا غیروں کو جب اپنے مسائل حل نہ ہوئے تقریر کا حاصل دیکھ لیا تدبیر کی قوت دیکھ چکے

(30)

ملت کا تقاضا ہے کہ ہستی سے گذر جا میرے لیے جینا ہے تو اپنے لیے مر جا
دریا سے تجھے پار اُترنا ہے بہر حال طوفان کے کاندھے پہ قدم رکھ کے اُتر جا

(31)

عزم و استقلال و ہمت چاہیے آدمی دریا کا رخ بھی موڑ دے
موت برحق ہے تو کوئی حق پرست موت سے پہلے ہی کیوں جی چھوڑ دے

(32)

جو بات تھی ترے اسلاف میں وہ بات نہیں بُرا نہ مان مسلمان کے یہ صفات نہیں
تو چلتی پھرتی ہوئی ایک لاش ہے اے دوست حیات ہے مگر اسلام کی حیات نہیں

(33)

کیا خبر تھی زندگی کا مدعا بدلیں گے ہم اپنا جادہ اپنی منزل بارہا بدلیں گے ہم
حق سے بیگانہ بنادے گا غم دنیا ہمیں ہر نئی کروٹ پہ قسمت کی خدا بدلیں گے ہم

(34)

بچے کی نظر ہے چاند پر چاندنی سے ہر مکاں معمور ہے
یہ نہ سمجھا کوئی انسان آج تک جس قدر نزدیک کتنی دور ہے

(35)

کون سے دن کے لیے ہیں یہ حکایتِ قدیم جگمگاتے ہوئے فانوسوں میں آیاتِ قدیم
لے کے پہنچے انہیں میدانِ عمل تک اغیار ہم سناتے رہے دنیا کو روایاتِ قدیم

(36)

یہ اختلافِ لسانی پہ دو بدو کیسی جو بول چال میں ہے فرق دل تو ایک رہیں
عزیز ہے اگر اپنی زباں کا عزو و تار زبان پاک رہے اور خیال نیک رہیں

(37)

بجلی کی کڑک تھی جن کی آواز بادل کی طرح گرج رہے تھے
وہ آج ہیں رقص میں جو کل تک ہتھیار بدن پہ سج رہے تھے

(38)

کامیابی کا یہ انداز یہ عنوان نہیں اپنی گزری ہوئی ناکامیوں کو یاد نہ کر
عزم محکم ہو تو گرگر کے سنبھلتا ہے بشر راہ تدبیر میں اندیشہ افتاد نہ کر

(39)

یہ اہل عقل مسلم کے لیے زیبا نہیں ہوتا خلوص قلب اس عنوان سے پیدا نہیں ہوتا
حقیقت ہے یہی کوئی برا مانے بھلا مانے جو معمولات میں حاکم ہو وہ روزہ نہیں ہوتا

(40)

ایک صف میں نظر آجائیں جو ہنگام نماز عصر حاضر میں یہ اسلام کا سمجھو اعجاز
شرط مسجد نہیں مسجد سے نکل کر دیکھو کسی محفل میں ہیں یکجا کبھی محمود و یاز

(41)

اسلام کا شعار ہے تنظیم اتحاد اخلاق کا شعور ہے تکریم اتحاد
وہ فرض پنجگانہ ہو یا ہو صلوة عید ملتی ہے ہر نماز سے تعلیم اتحاد

(42)

نام کس کا اتحاد ملت اسلام ہے ہم سے پوچھو وہ حسین ابن علی کا نام ہے
جو غم شیر میں ہیں ان کو اس کا غم نہیں زندگی کی صبح ہے یا زندگی کی شام ہے

(43)

بغیر سعی کہاں دل کا مدعا ملتا خیال و خواب کی سرگشتی میں کیا ملتا
ترے خیال میں ہوتی ذرا بھی جان اگر کہیں تو بڑھ کے عمل کی حدوں سے جا ملتا

(44)

ایک اور ایک دو بھی ہوتے ہیں ایک اور ایک مل کے گیارہ بھی
جن کو قدرت نے دی ہے عقل سلیم ان کو کافی ہے اک اشارہ بھی

(45)

ضرورت ہے محبت کی سبق نفرت کا پڑھتی ہے کہیں دنیا میں کوئی قوم یوں پروان چڑھتی ہے
یہ مصرف علم کا ہے اور یہ عالم نوجوانوں کا قہص بڑھ رہا ہے جس قدر تعلیم بڑھتی ہے

(46)

اچھا ہے نہیں گر ہوسِ طبل و علم اندھیر ہے یہ دوات و خامہ بھی نہ ہو
آواز ہے کیا اُس کی اثر کیا اس کا جس قوم کا ایک روز نامہ بھی نہ ہو

(47)

جس قوم نے سر کی مہم کرب و بلا اس قوم میں ملتے نہیں آثارِ حیات
وہ ٹھوکریں کھاتی پھرے تاریکی میں جس قوم کے ورثے میں ہو عاشور کا دن

(48)

کردار یہ اپنے رکھ ٹکڑے تنقید خود اپنے لیے شاہد عینی ہو جا
تو مجلس و ماتم میں حسینؑ ہے ضرور ہر رنگ میں اے دوست حسینؑ ہو جا

(49)

کیا ترے ذوقِ ستم نے جوش پیدا کر دیا رنگِ تسلیم و رضا کچھ اور گہرا کر دیا
ایک اشکِ غم تھا اب تک جذبہٴ بے اختیار جس نے اپنا خون شامل کر کے دریا کر دیا

(50)

پھر وہی تیور قیامت خیز دکھلانے لگے پھر زمین و آسمان بیت سے تھرانے لگے
یہ اقلیت ہماری یہ فدا کاروں کی بھیڑ کیا فشتے قید ہونے کے لیے آنے لگے

(51)

بڑھا کر جادۂ مہر و وفا کی آبرو آیا تعالٰی اللہ پیدلِ سندھ سے تا لکھنؤ آیا
توہنیِ مسافر تجھ کو طی ارض ممکن تھا تری خاک قدم آنکھوں پر کس رستہ سے تو آیا

(52)

وہی افسانہٴ دل دوز پھر دہرانے والے ہیں سخن کا شعر کا نغمہ کا طوفاں لانے والے ہیں
جگہ ہو صدر میں خالی در زنداں کھلا رکھے حکومت کو خبر کر دو کہ ہم آنے والے ہیں

(53)

عالم غیرت اسیری بے سرو سامانیاں زیت کی دشواریاں ہیں موت کی آسانیاں
امتحان کچھ اور باقی ہو تو حاضر ہم بھی ہیں پانچ جانوں کی تو اب تک دے چکے قربانیاں

(54)

عمر کم عزم زیادہ ہے یہ دکھلا جانا کہیں آلام و مصائب سے نہ گھبرا جانا
اپنی جانب سے کمی آئے نہ قربانی میں ہم اگر جیل میں مرجائیں تو تم آجانا

(55)

لئے بڑھاؤ درد کی الفاظ کو مدغم کرو واصل کی قوتوں سے دیدہ عالم کرو
وقت ہے یہ کام کا تقریر کا موقع نہیں آدمی بھیجو زیادہ اور باتیں کم کرو

(56)

نجم دل والوں کی شان امتیازی دیکھنا درس اہل بیت کی جلوہ طرازی دیکھنا
جیل بھی گھر بن گیا ہے وسعت اخلاق سے اہل فیض آباد کی مہماں نوازی دیکھنا

(57)

موت سو بار آئے خاطر میں نہ لانا چاہیے مرتے مرتے زندگی کا گیت گانا چاہیے
جس طرح چاہیں زمانہ کو بدل دیں اہل دل پست ہمت ہیں جنہیں اگلا زمانا چاہیے

(58)

بہر خدا نہ جیل رکھیں قدم ابھی مردان حق پرست میں باقی ہے دم ابھی
کیوں اتنی مضطرب ہیں کنیران سیدہ کہہ دے یہ ان سے کوئی زندہ ہیں ہم ابھی

(59)

روتے ہیں جیل میں بھی مظلوم کربلا پر ایثار کی خوشی میں یہ غم بھی کر رہے ہیں
یہ دن کی ہے مشقت وہ شب کا ہے فریضہ چکی بھی پیٹتے ہیں ماتم بھی کر رہے ہیں

(60)

ہوئی نہ فتح میسر تو قوم سن رکھے براہ راست ارادہ نہیں ہے آنے کا
عجب نہیں جو اہل کھول دے درمقصود قفس میں ہو کے بھی رستہ ہے آشیانے کا

(61)

مرحبا اے خطہ فیروز پور ہر جتھے میں شان ہے سیلاب کی
اللہ اللہ یہ تری دریا دلی زندہ باد اے آبرو پنجاب کی

(62)

کیا دے گی وہ نگاہ ستم آفری ہمیں رکھنا ہے اپنی قوت حق پر یقین ہمیں
یوں خواب سلح دیکھ کے کچھ دن بے تو کیا امید سلح تادم آخر نہیں ہمیں

(63)

دل میں رہ جائے گی پھر کوئی نہ کوئی کاوش حق و باطل میں کہیں سلح ہوا کرتی ہے
موت کے درد سے بدتر ہے جو مانگے سے ملے زندگی قوت بازو سے ملا کرتی ہے

(64)

یہ خوشنما عمارت یہ نقش ساحرانہ تہذیب آدمی کا فکری نگار خانہ
دنیا کی دولتیں سب گر جاتی ہیں نظر سے جس وقت دیکھتا ہوں یہ علم کا خزانہ

(65)

جب اپنی منفعت ہر ہر بدائی بر ملا جائز کوئی پوچھے ہوا کیوں کر یہ امر ناروا جائز
جہاں سے کل اٹھا ہے مردم افریک کا قبضہ اسی بھارت میں کتنے آج تک قبضے ہیں ماجاز

(66)

درندوں کو بھی یہ حیواں صفت شرمائے جاتا ہے جنہیں آدمیت پر پسینہ آئے جاتا ہے
یہ کیسی پیاس خونخواری کی ہے سیری نہیں ہوتی یہ کیسی بھوک ہے انسان کو انساں کھائے جاتا ہے

(67)

یہ مشکل ہے کہ دل میں کچھ ہمارا درد لے جائیں سوائے شکر یہ لے جائیں گے کیا دیکھنے والے
ہم اپنی دھن میں بیٹھے ہیں وزیر ہوں کہ لیڈر ہوں بہت آئے اور آئیں گے متاثر دیکھنے والے

(68)

نوائے درد وہ نا مہرباں نہ روک سکا زمیں نہ روک سکی آسماں نہ روک سکا
دہن پہ مہر لگائی قلم پہ بندش کی مگر کوئی مرے دل کی زباں نہ روک سکا

(69)

عزت سے آبرو سے بٹھائے گئے ہیں ہم چھ بار اس دیار میں آئے گئے ہیں ہم
دو چار سال تک یہ نہ آنے کی ہے سزا قیدی بنا کے شان سے لائے گئے ہیں ہم

(70)

ندیکھی اور نہ قید ایسی سنی ہم نے فسانوں میں کمی آنے نہ پائی کچھ حکومت کے خزانوں میں
زہے حسن تدبیر گھر ہی مظلوموں کو زنداں تھے کہ دورات ایک دن پابند رکھا ہے مکانات میں

(71)

دے کے یہ دولت کوئی لیتا ہے ناداری کہیں یوں بھی ممکن ہے بھلا ترک وفاداری کہیں
حب اہلیت شامل جن کے آبِ گل میں ہے وہ مسلمان چھوڑ سکتے ہیں عزاداری کہیں



jabir.abbas@yahoo.com

قطعاتِ واعظ

(1)

یہ عمامہ، یہ عبا، یہ اوج منبر پر نشست
پہلے اتار دیکھ لیجئے پاؤں اس قابل بھی ہیں
یہ سمجھنا ہے غلط جیسے کہ ہے گھر پر نشست
یہ نشست منبری ہے قوم کے سر پر نشست

(2)

راہ و منزل سے بے خبر آئے دردِ ملت کے چارہ گر آئے
کچھ اصولِ حیاتِ ذہن میں تھے منبروں پر بیان کر آئے

(3)

سلام میں سبقت اور پھر غریبوں پر نظر اٹھا کے نہیں دیکھتے کسی کی طرف
غرورِ علم کا عالم! ارے معاذ اللہ کس جیسے دوش پہ رکھی ہے درسگاہِ نجف

(4)

جزوِ تن اچھی سے بھی اچھی غذا زیبِ تن بہتر سے بھی بہتر لباس
ذکرِ لب پر فقرِ اہل بیت کا مرجا اے واعظِ معنی شناس

(5)

خدمت میں جو وارد ہو کوئی صاحبِ دولت تعظیم کو بڑھتا ہے عمامہ بھی عبا بھی
تعظیم کا کیا ذکر ہے پہلو بھی نہ بدلیں آجائے اگر صورتِ مفلس میں خدا بھی

(6)

مرجا محراب و منبرِ احتشام شرع کی صورتِ گری ہے اس کا نام
یہ ترا منصب، یہ دوہری زندگی مقتدی ہے گھر میں مسجد میں امام

(7)

خود ساختہ مُلا کے پیرایہ حکمت نے پروردہٗ صحت کو بیمار بنا ڈالا
مذہب کے مسائل میں ڈالے ہیں وہ الجھاوے آساں شریعت کو دستور بنا ڈالا

(8)

بلا کو کی روش تقلیدِ چنگیزی نہیں جائز سکونِ عافیت میں فتنہ انگیزی نہیں جائز
خدا جانے روا رکھتے ہیں کیونکر مذہبی تالیف کسی مذہب کسی ملت میں خوزیزی نہیں جائز

(9)

اکثر مطالبات کونالے ہوئے تو ہوں مرضی پہ اپنی شرع کو ڈھالے ہوئے تو ہوں
اٹھتا نہیں ہے مارِ تقدس اگر تو کیا عمامہ و عبا کو سنبھالے ہوئے تو ہوں

(10)

علم و عمل کی دنیا کیسی بدل گئی ہے کردار بھی نئے ہیں رفتار بھی نئی ہے
اللہ کس نظر سے یہ انقلاب دیکھیں سرمایہ دار آگے اور پیچھے مولوی ہے

(11)

اے عزت و اقتدارِ ظاہر کے غلام نسبت ہے تجھے علی سے بیشک لاریب
کس فخر سے ذکر اس کی مزدوری کا اُس کے لیے فخر اور تیرے لیے عیب



ذاتی قطعات

(1)

فریبِ نفس میں کھویا ہوا میں خود نکلا
مُتاعِ نیک سے نا آشنا میں خود نکلا
بُرا جو ڈھونڈنے اٹھا کبیر کی مانند
تو کائنات میں سب سے بُرا میں خود نکلا

(2)

تختِ نزع بہرِ حال سہوں گا اے دوست
ایسے موقع پہ نہ خاموش رہوں گا اے دوست
اُس کے منہم کی دوں گا نہ جھٹکے بھی میں تجھے
آخری سانس میں جو شعر کہوں گا اے دوست

(3)

یہی خطا ہے اسے تو خطا سمجھ نہ مجھ
نہ اہل کبر سے ہوں اور نہ خود پسند ہوں میں
تجھے غرور جو ہے اپنی بے نیازی کا
مجھے بھی ماز ہے تیرا نیاز مند ہوں میں

(4)

مجھے تو آخری ساعت سے بھی کچھ کام لینا ہے
بگاڑوں زندگی سے کیوں فریبِ زندگی کہہ کر
سناؤں گا میں اپنی موت کو بھی نعمۂ مدحت
گزرتے وقت کو بھی روک لوں گا یا علی کہہ کر

(5)

جو کچھ بھی محبت میں محبت کا خدا دے
جینے کے ادارے ہیں نہ مرنے کے ارادے
اے حسن کسی کو تو وفاؤں کا صلا دے
میرے سے بہت ہیں مجھے اپنا سا بنا دے
تو خود بھی ہے کھویا ہوا اے صاحبِ جلوہ
کچھ خیر ہے پردے تو نگاہوں کے اٹھا دے

(6)

آشیاں بنتے ہیں آئی ہے بہار
اک قفس ہم بھی بنانے کو چلے
قابلِ درد کہاں دل میرا
کیوں گنہگار بنانے کو چلے

(7)

تقریب میں شادی کی امید کرم برحق کرار کے در سے بھی بی بی کے پدر سے بھی
میں دونوں گھرانوں کا شاعر ہوں میں لے لوں گا انعام ادھر سے بھی انعام ادھر سے بھی

(8)

اپنی ہستی میں کبھی وہ منزلت پاتا ہوں میں زندگی کیا موت کیا دونوں کو ٹھکراتا ہوں میں
مجھ سے اٹھ سکتا نہیں احسانِ ارباب کرم پھول بھی پھینکے جو کوئی آگ ہو جاتا ہوں میں

(9)

ترپتے رہتے ہیں جو صبح و شام حاضر ہیں نگاہ لطف کے سب تشنہ کام حاضر ہیں
یہ سر کہیں نہیں جھکتے اس ایک در کے سوا سلام لیجیے مولاً غلام حاضر ہیں

(10)

یہ بہتر تھا کہ پیدا ہی نہ ہوتا کوشہ دل میں خیال اظہار غم کا جس کو آنسو بن کے بہنا تھا
ہوئے احباب رخصت اپنا اپنا درد دل کہہ کر کسی نے کچھ نہ پوچھا ہم سے کچھ ہم کو بھی کہنا تھا

(11)

موت برحق ہے مجھے سمجھا رہی ہے بار بار یہ پیامِ نظمِ فطرت لا رہی ہے بار بار
ایک بار آئی زلیخا کی جوانی لوٹ کر میری بیماری پٹ کر آ رہی ہے بار بار

(12)

اب نہ وہ انسان نہ وہ منظر نہ وہ عالم رہے اہل دل کے واسطے اے دوست غم ہی غم رہے
کیا ستم ہے آدمی راضی ہو اس تقدیر پر دولت دنیا زیادہ آدمیت کم رہے

(13)

سخت جانی سے مری ہے اسی دنیا کو گلہ اسی دنیا نے کیا موم سے تولاد مجھے
زندگی غیر کے احسان سے منظور نہیں آج لے لوں جو ملے مرگِ خدا داد مجھے

(14)

ترا ذوقِ جستجو ہے عیشِ پستی کی طرف رخ ہے میری آگہی کا غمِ پرستی کی طرف
جھک کو ہے میرے سخن کی رہبری سے کیا گلہ میں تجھے لے جا رہا ہوں رازِ ہستی کی طرف

(15)

وقف کر کے جان و دل قربان جانے کے لیے سب سے باز آیا انھیں اپنا بنانے کے لیے
میرے مولد کو خبر ہے میرے دل کے حال کی میں نصیری ہی سہی سارے زمانے کے لیے

(16)

وطن کے عشق میں ڈوبا ہوا آتش بجاں ہوں میں وطن ہے مرے ہر اک گوشہ دل میں جہاں ہوں میں
مری نظروں میں جذباتِ محبت رقص کرتے ہیں مری رگ رگ سے آتی ہے صدا ہندوستان ہوں میں

(17)

حکومت اور نہ دولت چاہتا ہوں سلوک آدمیت چاہتا ہوں
انھیں یہ پاؤں پھیلانا مبارک کہیں میں بھی سکونت چاہتا ہوں

(18)

محبت کی تبلیغ مسلک ہے میرا خیالات کو بال و پر دے رہا ہوں
پیامِ سخن کی بلندی نہ پوچھو ستارے ستارے خبر دے رہا ہوں

(19)

انقلابات کا نشانہ ہوں مصرفِ گردشِ زمانہ ہوں
جھ سے وابستگی اور اس پہ یہ غم تو حقیقت ہے میں فسانہ ہوں

(20)

فورِ شوق میں دھونی رما کے بیٹھ گیا ادب کی راہ سے آیا اور آ کے بیٹھ گیا
نصیب اس کے جو دنیا کا عیش ٹھکرا کر حسینِ نیکری سے دل لگا کے بیٹھ گیا

(21)

رنج و غم سہہ نہیں سکتا تو غزل کہتا ہوں جب میں چپ رہ نہیں سکتا تو غزل کہتا ہوں
میری غزلوں سے چھلکتا ہے مرے دل کا لہو دردِ دل کہہ نہیں سکتا تو غزل کہتا ہوں

(22)

زندگی میں کب تک ہیں سختیاں نہیں معلوم کب نگاہِ فطرت ہو مہرباں نہیں معلوم
برق و باد واقف ہیں موسمِ خزاں واقف کیا بہار کو میرا آشیان نہیں معلوم

(23)

سرمایہ طراز شعر و حکمت ہم ہیں کھولی ہیں سخنوری کی راہیں ہم نے
سرمایہ پرستوں کی حقیقت کیا ہے دیکھی ہیں بڑے بڑوں کی نبضیں ہم نے

(24)

گناہگار سہی حق شعار ہوں مولّا نگاہ لطف کا امیدوار ہوں مولّا
غریب ہو کے شرف ہے مجھے امیروں پر غم حسین کا سرمایہ دار ہوں مولّا

(25)

وہ جس پر اعلیٰ کندہ ہے میرا جام ہے ساقی مری تقدیر میں نو روز کا انعام ہے ساقی
یہی مصحف یہی عنترت یہی نغمہ یہی نعرہ زمیں سے آسمان تک ایک ہی تو نام ہے ساقی

(26)

محبت کے ترپتے برق پاروں میں تمہیں دیکھا ان اشکوں کے روپہلی آبشاروں میں تمہیں دیکھا
خوشی میں دور تھے مولّا مصیبت میں قریب آئے غزاں میں تم نے تسلیں دی بہاروں میں تمہیں دیکھا

(27)

ملی فضائل آلِ نبیؐ کے سایہ میں جہانِ علم و ادب کو یہ وسعتِ الفاظ
یہ سب حسین کے ایثار کا تصدق ہے غزل میں دردِ قصیدے ہیں شوکتِ الفاظ

(28)

فکر شاعر کا ہو کیا اس سے بلند اور مقام مدحت آلِ پیغمبرؐ ہے اور اللہ کا نام
جہم میں کیوں نہ ہوں وابستہ دامنِ علیؑ میرا مسلک ہے محبت و محبت کا لام

(29)

تخصیصِ امیری و فقری نہ رہی کرنے یہ غریبوں کی مدارات آیا
یکساں ہوئیں نعماتِ الہی تقسیم اسلام لیے عدل و مساوات آیا

(30)

کس لطف سے فرماتے ہیں تو چپ کیوں ہے شیریں دہنوں میں ہے سنائی میری
ہوتی ہیں یہ تقدیر کی باتیں اے جہم بھاتی ہے انہیں تلخ نوائی میری

(31)

بولوں جو میں کچھ زبان پکڑے دنیا بیداد ہو داد کے عوض میں حاصل
چپ ہوں تو ہوں شکوہ سنج احباب اے جھم کویم مشکل و گر گلویم مشکل

(32)

ہستی ہیں یا بسورتی ہیں کلیاں موجیں لڑتی ہیں یا گلے ملتی ہیں
اتنی بھی خبر نہیں خبر کیا ہے تجھے فطرت کی حدیں جھم کے ملتی ہیں

(33)

ہے طالبِ کارِ فرائض کردگار اور طالبِ ہیں سنن کے مصطفیٰ
طالبِ نان و نمک اہل و عیال نفسِ قمار ہے طالبِ عیش کا
ہیں فرشتے طالبِ صدقِ عمل اور ہے شیطان کا کچھ مدعا
روح کی طالب ہے مرگِ منتظر جسم کی طالب لحد ہے برملا
یہ طلب اور یہ قضا جس سے ہوں
صبح کیا اُس کی اور اُس کی شام کیا



قرآنی قطعات

(1)

تمیں پاروں سے نصاحت کا وہ دریا بہ گیا ہر فصیح عصر خاموشی سے تیور سہم گیا
سیدھے سادے لفظ و معنی کی جلالت دیکھ کر فلسفہ قرآن کا منہ دیکھتا ہی رہ گیا

(2)

قرآن کی تعلیم کا یہ طور ہے کوئی آیات کی تشریح کا بھی دور ہے کوئی
تو صرف تلاوت کی ہی خدمت پہ ہے مامور منہوم سمجھنے کے لیے اور ہے کوئی

(3)

دیکھو تو ہے قرآن میں سب کچھ موجود حکمت بھی شریعت بھی سیاست بھی ہے
اللہ نے بھیجا ہے مکمل قانون ہے دین بھی دنیا کی حقیقت بھی ہے



عزائی قطعات

(1)

یہ شدتِ غم دنیا تجھے مبارک ہو کسے خبر کوئی بے چین ہے کہ چین سے ہے
ہمارے آگے حقیقت نہیں کسی غم کی کہ ربط و ضبط ہمارا غمِ حسین سے ہے

(2)

بیگانہ اس فضا سے جو ہیں ان کو کیا خبر آواز سن رہے ہیں فقط شور و شین کی
جس کی کوئی مثال نہیں کائنات میں اک ایسی درس گاہ ہے مجلسِ حسین کی

(3)

سب سے عظیم حسنِ عمل ہے غمِ حسین کتنی مخالفت ہو اٹل ہے غمِ حسین
اس غم کے ساتھ فکر و نظر بھی جو ہو نصیب پر عقدہٴ حیات کا حل ہے غمِ حسین

(4)

اب عہد مختصر ہو کہ ہو زندگی دراز دو دو ہیں جب مرے غم ہستی کے چارہ ساز
ذکرِ خدا بھی کرتا ہوں مدحِ حسین بھی یہ بھی مری نماز ہے وہ بھی مری نماز

(5)

گناہ گار اطاعت گزار حاضر ہیں غریب قوم محبت شعار حاضر ہیں
سجا کے لائے ہیں سینوں میں داغِ ماتم کے غمِ حسین کے سرمایہ دار حاضر ہیں

(6)

بندو بھی ہیں غنوار حسین ابن علی کے کب اس کے غم و درد کا بادل نہیں گرجا
بھارت کی زمیں مجلس و ماتم کا ہے مرکز سب اس کے عزا دار ہیں راجا ہوں کہ پرچا

(7)

حیراں ہوں مری شانِ مودت پہ فرشتے ہر آہ مرے دل کی تولا کا نشان ہو
لے جاؤں گا محشر میں پئے نذرِ پیہر غم پرچمِ عباس کے سایہ میں جواں ہو



jabir.abbas@yahoo.com

فکری قطعات

(1)

ہر قوم کو ہے دعوتِ فہم و ادراک ہر دور میں ہے غور طلب فکرِ حسین
اخلاق کا معیار سمجھنا ہے اگر ۲ مجلس غم میں اور سُن ذکرِ حسین

(2)

ہیاتیوں کے ہنگاموں میں تدبیر سکون فرماتی ہے دینی ہے غموں سے فرصت بھی اور دشمن جاں کھلاتی ہے
اے دستِ مقامِ حیرت ہے اس موت سے ڈینا ہے انسان جو گود میں اپنی انساں کو بچوں کی طرح لے جاتی ہے

(3)

متغیر گناہ سے بخشش کا آسرا دوزخ کی آگ سے طلبِ راحت جنان
حدِ گناہ مکرِ ثنائے ہیرِ شام دورِ از ثوابِ مدحِ مولائے دو جہاں
کہنے کو اسمِ پاک محمدؐ سکونِ روح فرمانِ کلنلا کی اذیت سے نیم جاں
فرعون کی مدد سے رسائیِ کلیم تک یوسفؑ کے بدلے اک حبشی روحِ کارواں

(4)

دل میں خون بھی خون میں جوش بھی ہے پھر خیر سے یہ عالمِ خاموش بھی ہے
کیا سانس کا مول تول معلوم نہیں خالی جاتی ہے سانس کچھ ہوش بھی ہے

(5)

جائزہ لے وقت کا ایک ایک پل کی فکر کر آج کا دن تیری پیشی میں ہے کل کی فکر کر
موت کو تو اک دن آنا ہے آئنگی ضرور موت کی کیا فکر ہے حسنِ عمل کی فکر کر

(6)

مرثیہ کو عیش کی باتوں سے کیا ہے واسطہ
ابتدائی لغزشیں تھیں ساقی نامہ اور بہار
اپنی تعریفوں کی خواہش میں یہ شامت آگئی
رفتہ رفتہ رقص و موسیقی کی نوبت آگئی

(7)

موضوع کی تلاش ہے قطعات کے لیے
گرمی کا زور چاہیے برسات کے لیے
ماتا ہے یوں مسبب الاسباب کا پتہ
لازم ہے اک سبب ہو ہر اک بات کے لیے

(8)

دبے جارہے ہیں حقائق بھی جن میں
عمل کی بھی اے کاش ہوتی رسائی
حکایات کی وہ فراوانیاں ہیں
جہاں تک دماغوں کی جولانیاں ہیں

(9)

یہی انسان ہے جس کا چنانچہ ہوش مدہم ہے
اگر ہو جستجوئے علم کی توفیق کیا کہنا
یہی انسان اسرار خداوندی کا محرم ہے
کتاہیں ہوں اور آنکھیں ہوں تو عمر خضر بھی کم ہے

(10)

نیت امروز و فردا تا کجا
ختم ہے دم بھر میں کار زندگی
چار دن امروز و فردا اور ہے
ایک دو سانسوں کا رشتا اور ہے

(11)

ہم ہیں قدرت کے اک اشارے تک
زندگی ایک لہر ہے اے دوست
وقت کے آخری سہارے تک
اس کنارے سے اس کنارے تک

(12)

علم و حکمت کی حدیں انسان پاسکتا نہیں
چور لے جاتے ہیں جس کو وہ بضاعت اور ہے
رستم دستاں بھی طاقت آزا سکتا نہیں
یہ وہ دولت ہے جسے کوئی چرا سکتا نہیں

(13)

معنی عرفان و منہوم بصیرت علم ہے
سیم وزر کی دولتوں کے پہرہ داروں سے کہو
کارزار دہر میں انساں کی قوت علم ہے
خرچ کرنے سے جو بڑھتی ہے وہ دولت علم ہے

(14)

سفر تھا کون سا ایسا جو بے جھجک نہ ہوا رہے گا پوری طرح کامیاب شک نہ ہوا
بہت بڑا مجھے کرنا ہے اک سفر اے دوست اسی کے واسطے سلمان آج تک نہ ہوا

(15)

مخالف کو نہیں معلوم ہر حق کی ابجد تک یہاں ہے معرفت محسوس سے معقول کی حد تک
سمجھ جائے گی دنیا جب علی کا شیر آئے گا خدا والی خلافت ہے محمدؐ سے محمدؐ تک

(16)

عید اپنے اہتمام سے آئی گذر گئی دنیا میں کر کے جلوہ نمائی گذر گئی
دل کو اگر سکوں نہ ہوا آج کل سہی اے دوست کیا خدا کی خدائی گذر گئی

(17)

طور سینا ہے جو سینہ علم سے معمور ہے ہر شریعت ہر طریقت کا یہی دستور ہے
مال و زرتاروں کا ورثہ ہے اے دنیا طلب علم ورثہ نبیؐ کا ہے خدا کا نور ہے

(18)

ارسطو نے کہا رونا ہمیں بزدل بناتا ہے خدا ملتا ہے رونے سے کبیرا کی یہ ہے بانی
دل حساس دیکھا فرق حکمت اور محبت کا کہیں ہے مادی فطرت کہیں جذبہ ہے روحانی

(19)

مناسکے گا کہاں تک نشانِ گمراہی کہیں کہیں ترا نقش قدم پڑا نہ رہے
زمانہ آج فراموش و در گذر کردے ترا گناہ جو تجھ کو پکارتا نہ رہے

(20)

بیجا طلب سے زعمِ سخا سے بلند ہے فکرِ حیات و خوفِ قضا سے بلند ہے
معبود ہے ملک کا تو اے بندہ خدا تیرا مقام شاہ و گدا سے بلند ہے

(21)

نظمِ حیات ہے یہی سلسلہ حیات میں وقت نے بہر آگہی فکر سا رہنما دیا
سختی راہ ایک تھی میرے تمھارے واسطے جس کا تھادل بڑھا ہوا اس نے قدم بڑھا دیا

(22)

وہ پختہ کار جو عزمِ صمیم رکھتے ہیں کسی فضا میں بھی بیدل نہیں ہوا کرتے
ابھی بہت ہیں یہ دو چار آخری سانسیں خدا نخواستہ کیوں ترک مدعا کرتے

(23)

بقا ہے کس کو فقیری ہو یا امیری ہو نہ بوریئے کی حقیقت ہے کچھ نہ کرسی کی
رہا مزاج نہ کوئی مزاج داں باقی جب آکے پیکِ اہل نے مزاج پرسی کی

(24)

رمضاں کی ہے کس قدر عظمت ان سے کہنا ہے جو نہیں آگاہ
ہر مہینہ کو ہم سے نسبت ہے یہ مہینہ مگر ہے شہرِ اللہ

(25)

کیا موت زندگی کے ستارے چمک گئے مولّا مری نگاہوں سے پردے سرک گئے
مدہوش ہی سہی مگر اتنا تو یاد ہے تم ہاتھ تھام کر مرا منزل تلک گئے

(26)

بہت اونچا بہت اونچا ابھی انساں کو جانا ہے دماغوں کی عمل داری ہے حکمت کا زمانا ہے
فسادِ ارض کی رفتار سے ہم نے تو یہ سمجھا جبینِ ماہ پر بھی خون کا ٹیکہ لگنا ہے



قطعاتِ شاعر

(1)

وہ احترامِ ادب کا وہ لطفِ سخن گیا وہ یادگار عہدِ سلفِ بانگین گیا
اس دور کے مشاعرے اللہ کی پناہ شاعر اب ایک آلہ تفریح بن گیا

(2)

جس دور سے گزر کے ہم آئے ہیں ہم نشیں نشتر ہے آج حافظے میں اس کی یاد بھی
اس دور میں سنا ہے تعزل کے ساتھ ساتھ ملتی ہے شاعروں کو ترنم کی داد بھی

(3)

تجھے مکارمِ اخلاق آدمی کی قسم کسی حقیر تمنا کو زندگی نہ بنا
کسی کے درپہ نہ جا جھم داد کی خاطر کمالِ شعر و سخن کو گداگری نہ بنا

(4)

دعوتوں کا وہ تسلسل ہے کہ خالق کی پناہ خواب و خور اپنی خوشی سے امر مشکل ہو گیا
حضرت سائل کا مصرع یاد آتا ہے مجھے شعر کہنا جیلِ روزی سائل ہو گیا

(5)

آج کہلاتی ہے بے راہ روی اسٹائل اب زمانے کو ہے مرغوب بھی اسٹائل
بات اکھاڑے سے یہ بزمِ شعرا تک پہنچی شعر بھی ہونے لگے اب تو فنی اسٹائل

(6)

محفل کا لطف کیا ہے جو شور و شغب نہیں شاعر کو کسرِ شان کا احساس بھی نہیں
جی بھر کے کچے بے ادبی کے مظاہرے اس دور کا مشاعرہ بزمِ ادب نہیں

سائل: نواب سراج الدین احمد خاں

(7)

شاعر کوئی بے مدحت حیدر نہیں ہوتا ہر سیفِ زباں صاحبِ جوہر نہیں ہوتا
حق بات پہ ہم کرتے ہیں دل کھول کے تعریف کم ظرف کوئی شیعہ حیدر نہیں ہوتا
پروا نہیں دنیا کی محبانِ علی کو ملتے ہیں وہاں باغِ یہاں گر نہیں ہوتا
قرآن سے بے فیض ہیں کتنے ہی مسلمان اک حرفِ موذت بھی میسر نہیں ہوتا

(8)

کچھ ترنم کچھ تمسخر کی روشِ درکار ہے آج اہل ذوق کو سنجیدگی سے مار ہے
اور سب کچھ ہو چکا اس دورِ نامہوار میں رقص بھی کرنے لگے شاعر تو بیڑا پار ہے



jabir.abbas@yahoo.com

ولائی قطعات

(1)

محبت پر بنا رکھی ہے جس نے بزم ہستی کی
سمجھتا ہے ہر دل مسلمان اس حقیقت کو
موڈت ہے اگر جاری رہے نغمہ موڈت کا
یہ مدحت اور موڈت ہے اگر امید جنت میں
کوئی اس کا بھی ہو محبوب فطرت کا تقاضا ہے
محبت اس کی عزت سے تو لا در تو لا ہے
کوئی سنتا نہیں سنتا اب اس کا سوچنا کیا ہے
یہ درد دل نہیں ہے جھم درد دل کا سودا ہے

(2)

ہائے وہ جام تو لا کہ لند ہانے والے
پاؤں کٹتے تھے جب اس سمت کا رخ کرنے پر
یاد رکھیں گے یہ ہمت بھی زمانے والے
سکے مل جاتے رہے میکدے جانے والے

(3)

صوم و صلوٰۃ والے مری جتھو کریں
ڈوبا ہوا ہوں بادہ خم غدیر میں
سب میکدہ میں میری طرح ہاؤ ہو کریں
دامن نچوڑ دوں تو فرشتے وضو کریں

(4)

جان ہے کیا عشق مولانا میں بچانے کے لیے
اے تو لا کے سمندر اے غدیر درد دل
میری ہستی درس ہوگی اک زمانے کے لیے
میں سہارا چاہتا ہوں ڈوب جانے کے لیے

(5)

علی کے نام کا رندوں میں بھی اثر دیکھا
میں ہاؤ ہوئے نصیری میں ہو گیا شامل
زبان اہل تصوف پہ جلوہ گر دیکھا
بہت گناہ تھے یہ بھی گناہ کر دیکھا

(6)

پوچھے کوئی خلوص کے جذبے کدھر گئے مولانا کا نام آتے ہی دل جیسے مر گئے
رجعت کا دن بھی اہل ولا کی نظر میں ہے ابھرا جو آفتاب تو چہرے اتر گئے

(7)

ڈرتا نہیں وہ سرکہ جیننی سے وقت کی ساقی کے درپہ چودہ جو صدیاں گزار دے
اترے جو سر بھی تن سے تو آئے گی یہ صدا یہ وہ نشہ نہیں جسے ترشی اتار دے

(8)

وہ کافر ہے جسے پینے سے کچھ انکار ہو ساقی جسے توفیق ہے وہ میرا حصہ دار ہو ساقی
ابھی میں چارہ صد سالہ تقریب مسرت میں گلا رکھتا ہوں موج مے اگر تلوار ہو ساقی

(9)

عشق حسین سے نہ اگر ابتدا کرے نااہل ہے جو نیت عشق خدا کرے
مسلم رہے گا کتنی نمازیں قضا سہی کافر ہے جو نماز مودت قضا کرے

(10)

ایسا تو سر بلند نہیں ہے کسی کا نام اس نام سے بلند ہے پیغمبری کا نام
اس وقت دوسروں سے تو سل سہی مگر مشکل کا وقت آئے تو لیوا علی کا نام

(11)

گردن بینا میں ہیں کچھ ہاتھ ڈالے اک طرف کچھ ہیں تنبیح و مصلحا کو سنبھالے اک طرف
مشق سجدوں کی کہیں ہے دور ساغر ہے کہیں خانقاہی اک طرف میخانے والے اک طرف

(12)

وقف کر کے جان و دل قربان جانے کے لیے سب سے باز آیا اسے اپنا بنانے کے لیے
یہ غدیر خم کے میکش کو ہے ساقی سے امید روٹھ جاؤں گا تو آئے گا منانے کے لیے



سماجی قطعات

(1)

اٹھاتا ہوں قلم جب میں کسی تحریر کی خاطر
دل اپنا تھام کر مولہ کا دامن تھام لیتا ہوں
زباں جب کھولتا ہوں بزم میں تقریر کی خاطر
جب ایسا وقت نازک ہو غنی کا نام لیتا ہوں

(2)

اپنے مسکن کو بنایا بارگاہِ اصغرؑ
آپ کے فرزند جن کا نام نامی بو تراب
میر سلطان علی نے کی ہے یہ صورت گری
جو ولایۂ اہلیتِ مصطفیٰ میں تھے جری
اس کے حق میں وقف کر کے یہ مکان و جایاد
اور فکر و غور اگر کرتے نوشتِ انتخاب
پاگئے کچھ اور اربابِ ولا میں برتری
اس سے بہتر نام ہوتا بارگاہِ بو تراب

(3)

اس مہینہ میں حکمِ خدا سے ہوتی ہے
یہ سیدہ کا مہینہ ہے اس کے صدقے میں
بتوں و رضیہ و مرضیہ کی سالگرہ
مبارک آپ کو ہو سیدہ کی سالگرہ

(4)

خوشی پر غم کا نرغہ ہے خوشی فریاد کرتی ہے
منائے جارہے ہیں یومِ مولہ تیرے دشمن کے
یہ کسی زندگی ہے زندگی فریاد کرتی ہے
جہم سے دوستوں کی بے بسی فریاد کرتی ہے

(5)

موجیں دکھا رہا ہے گنگ و جمن کا سنگم
پی جائیں جامِ الفت پیاسے کہاں ہیں آنکھیں
اب کیا جاسکیں گے طعنوں کی آگ والے
دل کی لگی بجھانے اٹھے پرآگ والے

(6)

تو جہاں میں عیشِ جنت پائے جا ذکرِ دوزخ سے ہمیں دھمکائے جائے
رات دن سودا کیے جا کفر سے رات دن ایمان کے گن گائے جائے

(7)

مذہب کے بھی چپو کا سہارا لوں گا اپنے مطلب کی ناؤ کھینے کے لیے
اے دوست یہ لین دین آسان نہیں سب کچھ دے دوں گا ووٹ لینے کے لیے

(8)

ادھر شرمندہ تاثیر تقریریں نہیں ہوتیں یہاں ہر شئی کی قیمت رات دن چڑھتی ہی جاتی ہے
کیے جاتے ہیں جس تیزی سے نظم و ضبط کے وعدے گرانی بھی اُسی رفتار سے بڑھتی ہی جاتی ہے

(9)

کیا غلط تصور ہے حریت کا بھارت میں عقل کیا کہیں تھک کر سو گئی ہے کچھ دن سے
زر زمیں زن پہلے تھے فساد کا باعث اب زبان بھی شامل ہو گئی ہے کچھ دن سے

(10)

بنی آدم ہیں سب لیکن یہ کیسی آدمیت ہے فسادوں کے لیے دودن کی دنیا میں بھی فرصت ہے
لڑائی اختلافِ مذہب و ملت پہ کیا معنی؟ جسے کہتے ہیں مذہب وہ محبت ہی محبت ہے

(11)

تجارت بڑھتی جاتی ہے محبت گھٹی جاتی ہے خدا کے منتخب مومن سے دنیا بٹتی جاتی ہے
جہاں بھی سلسلہ ہے فرقہ وارانہ فسادوں کا وہاں اپنی چھری سے اپنی گردن کٹتی جاتی ہے

(12)

مطالبات کا دریا چڑھا ہوا ہے بہت ہوئی ہیں ملک میں کتنی ریاستیں تعمیر
یہی رہے گا زبان و بیاں کا پاس اگر نہ جانے کتنی زبانیں ابھی ہوں دامن گیر

(13)

نکا ہے فتح کرنے پہاڑوں کو تافلہ یہ بھی ضرور عزم و عمل کا نشان ہے
عزم و عمل کی راہ میں ”بھاوے“ کو دیکھیے دل فتح کر رہے ہیں یہ پیری میں جان ہے

(14)

بشر کو ایسی طاقت پہ ناز کیا معنی کہاں سے آئی یہ طاقت خدا کے حکم بغیر
ہر اک ذرہ اطاعت میں ہے کمر بستہ وہ جس دیار کو چاہے بنادے غار دیر

(15)

وقت کے ہاتھ نے کیا خوب یہ الٹا ہے ورق طالب علم بھی دیتے ہیں سیاست کا سبق
اب وہ تغیر کا اقدام کہ تخریب کا ہو ایک ہنگامہ پہ موقوف ہے گھر کی رونق

(16)

خود کشی قتل فسادات الہی توبہ یہ ہیں آزادی کے دن رات الہی توبہ
کل جو امیدیں تھیں آج ان پہ ہنسی آتی ہے وہ خیالات یہ حالات الہی توبہ

(17)

سوتیر ہے نزول بلا تک پڑے ہوئے آنکھیں کھلیں جو وقت کے تیور کڑے ہوئے
اربابِ حل و عقد کی منزل نہ پوچھیے بیٹھے سب آکے باتیں ہوئیں اٹھ کھڑے ہوئے

(18)

کیا مستقل مزاج حکومت ہے واہ واہ تعریف کا مقام ہے بے ریب و اشتباہ
نازک ہے ہر لحاظ سے یہ دور حاضرہ اسنے مطالبے ہیں کہ اللہ کی پناہ

(19)

بے انتہا ہے زیست کا بگڑا ہوا نظام ان کا قصور کیا ہے جو بے چین ہیں عوام
چاروں طرف سے ایک ہی آواز ہے بلند کب ہوگی قیمتوں میں اضافہ کی روک تھام

(20)

وسعت ہے جن کے قلب میں جو ہیں نظر بلند ان کا وقار ہوتا ہے شام و سحر بلند
حق بات کہہ کے سب کی نگاہوں پہ چڑھ گئے کیوں ہوں نہ پھر جہاں میں ”چرن سنگھ“ نے سر بلند

۱۔ مراد آباد کے فساد پر اسمبلی میں چرن سنگھ کی حق کوئی کا واقعہ سن کر

(21)

اچھا ہے دل میں آپ کے ہے درد وینام سب چاہتے ہیں جنگ کی ہو جائے روک تھام
اپنے وطن کے حال زبوں پر بھی اک نظر اتنی تو فکر کیجئے کھائیں گے کیا عوام

(22)

کسی پرچہ میں دیکھی اک خبر جس کا یہ مطلب ہے غریبوں کی پریشانی سے کچھ مطلب نہیں ہوگا
اضافہ خوردنی اشیاء میں چاہے جتنا ہو جائے مگر موڑ کی قیمت میں اضافہ اب نہیں ہوگا

(23)

جدھر اٹھائیے نظریں زباں کا جھگڑا ہے غرض یہ ہے کہ حکومت ہمارے ساتھ چلے
مطالبہ کا مگر یہ عجیب ہے انداز زبان چل نہیں سکتی اگر تو ہاتھ چلے

(24)

خود کشی قتل کوئی حادثہ سیر و سفر زیت محفوظ گھروں کی ہے نہ بازاروں کی
صبح ہی صبح یہ ہے ذوق نظر کی دعوت سرخیاں خون ہوئی جاتی ہیں اخباروں کی

(25)

زخم دل ناتواں سیو سینے دو جی بھر کے مئے سکوں پیو پینے دو
کوشش بیجا ہے امنِ عالم کے خلاف منہم حیات ہے ”جیو جینے دو“

(26)

سرکار یہ آزادی جمہور نہیں ہے دستور بہ اندازہ دستور نہیں ہے
اس دور میں رکشا کا چلانا بھی ہے مشکل رکشا ہی ہماری تمہیں منظور نہیں ہے

(27)

سیم و زر کے جھاڑ سے منہ موڑ لیں کیوں نہ ہر قیمت پہ رشتہ جوڑ لیں
ناک میں ہیں اچھے اچھے پاکباز ڈل ہاتھ آئے تو ڈالر توڑ لیں

(28)

اچھا نہیں ہے روز نیا راگ چھیڑنا بیجا ہے اتحاد کے مشرب سے دشمنی
بھارت خدا کے ماننے والوں کا ملک ہے تحریک ریڈ گارڈ ہے مذہب سے دشمنی

(29)

اختلاف مذہبی کے باوجود ملک کی تنظیم کو سب ایک ہیں
اپنے بھارت کی حفاظت کے لیے سارے مذہب اہل مذہب ایک ہیں

(30)

مالک ہے کوئی میرا اتنی خبر نہیں ہے کتنے ہیں مجھ پہ احساں کیا مانتا نہیں ہوں
میرا گناہ سمجھے دنیا کہ بے گناہی میں جانتا ہوں اس کو پہچانتا نہیں ہوں

(31)

مانا کہ رابطہ ہے مجھے سارے جہاں کے ساتھ سن لو کہ یہ میرا دل ہے ہمیشہ زبان کے ساتھ
سارا جہاں حسین مرقع سہی مگر ہندوستان کی بات ہے ہندوستان کے ساتھ

(32)

کیا حادثوں کا زور ہے اللہ کی پناہ کل تک جو تھا سکون میسر نہیں ہے آج
انسان ہی مخالف انسانیت نہیں فطرت بھی کائنات پہ چین برچیں ہے آج

(33)

فکر کی زور آوری میں علم کے پندار میں اپنی اپنی بانسری ہے اپنا اپنا راگ ہے
ایک شعلہ بن کے رہ جائے نہ یہ دنیا کہیں جذبہ حب وطن کیا ہے بھڑکتی آگ ہے

(34)

غلط کاری غلط کاری کا بدلہ ہو تو کیا حاصل غلط انسان اپنے نفس کی تسکین کرتے ہیں
بڑے ناداں ہیں جو قانون اپنے ہاتھ میں لے کر خود اپنے ملک کے قانون کی توہین کرتے ہیں

(35)

اسیر جنگ لو ممبا کے قتل ہونے سے جسے بھی دیکھئے ہے اس بھیبت کے خلاف
جو غیر ملک سے رکھتے ہیں اتنی ہمدردی فساد گھر کا بھی روکیں ذرا قصور معاف

(36)

ہمت و عزم تو ہے سعی کا امکان تو ہے عزت نفس ہے محفوظ یہ ايقان تو ہے
آپ سے زاویہ فکر جدا ہے میرا بینک بیلنس نہیں تن میں مگر جان تو ہے

(37)

عمل کی جگہ انجمن سازیاں ہیں کھلونے بناتے ہیں بہلانے والے
مداوا ہے اتنا غریبوں کی خاطر ترس کھارہے ہیں ترس کھانے والے

(38)

لاکھ فرقتے ہوں خدا ایک ہے پیغمبر ایک ایک قرآن کی تنزیل کا اقراری ہوں
ایک قبلہ کی طرف سب کی پڑھاتا ہوں نماز وزن توحید سے کونین پہ میں بھاری ہوں

(39)

جو وطن کا دوست ہو اہل وطن کا غمگسار فرقہ وارانہ تعصب سے ہو جس کے دل کو عار
وہ جوان قوم جس کا حسن ہو انسانیت زندگی اس کی عروسی موت ہے اس کا سنگسار

(40)

دولت برطانیہ بھی مضطرب امریکہ بھی ہے پریشاں روس بھی
رنتہ رنتہ ساری دنیا کے لیے ایک خطرہ بن گیا لاؤس بھی

(41)

دل مانتا نہیں کہ نہ تائید ان کی ہو جن کو ہے اپنی جان سے پیارا مطالبہ
انصاف کی یہ بات ہے سکھ حق پہ ہیں اگر ان کا مطالبہ ہے ہمارا مطالبہ

(42)

دنیا کو اعتراف پڑوسی کے حق کا ہے اس حد پہ آگے ختم ہے بیگانگی کی بات
سب کو پسند آئے نہ آئے یہ مشورہ دل کو ضرور لگتی ہے نمودری کی بات

(43)

عمریں ہوئیں ہیں جن کی زروسیم میں بسر دیکھو تو ایسے درد کے ماروں کی خودکشی
کسی موڑ پر یہ آج غذائی سوال ہے حیرت میں ڈالتی ہے سناروں کی خودکشی

(44)

انداز تو سوال کا ایسا بُرا نہیں اللہ جانتا ہے اثر اُن پہ ہو نہ ہو
بیٹھے رہو کے بعد ہے دہلی چلو کی دوڑ اس کا جواب خیر سے ”آگے بڑھو“ نہ ہو

(45)

کس درجہ بدنما ہے بنارس کا واقعہ اچھا کیا سلوک یہ علم و ہنر کے ساتھ
تاریخ میں رہے گا لطیفہ کی شانے قدر اساتذہ بھی گٹھی قدر زر کے ساتھ

(46)

کسی سے پر چالپوسی اور کسی پر رعب کی بارش یہی اس دور کے کچھ لیڈروں کی رہنمائی ہے
حکومت اور پبلک میں بنے ہیں واسطہ لیکن کہیں ہے بندگی ان کی کہیں ان کی خدائی ہے

(47)

کیپ مائون سے یہ آئی ہے خبر کل ”سیاست“ میں اسے دیکھا گیا
یہ سنا ہے اک جواں لڑکی کا دل اک جواں تقدیر بوڑھا پا گیا

(48)

ہر حکومت کے لیے وجہ سعادت بن جائے ملک والوں کے لیے عین ضرورت بن جائے
حال نکل جائے جو سازش کا تو بدعت تھمرے کامیابی جو میسر ہو تو رحمت بن جائے

(49)

سمجھ میں کچھ نہیں آتا یہ ماجرائے خطاب کوئی خلاف ہو یا کوئی ہموائے خطاب
وہاں خطاب کی داد دہش کے کیا معنی جہاں مخالف دستور ہو عطاءے خطاب

(50)

منظر ابی دور میں ہے ہر حکومت کا نظام دیکھئے کب تک رہے تنظیم کہنہ کا قیام
نوجوانوں کا یہی رجحان ہے اب ہر طرف روس کو تسلیم کیجیے امریکہ کو ہو سام

(51)

اک مسلمان روس میں اسلام کا بدخواہ ہے علم قرآن کو مضر کہتا ہے کیا گمراہ ہے
کام اس خود کام کا جو کچھ ہے ظاہر ہے مگر واہ رے جبر مشیت مام عبداللہ ہے

(52)

نظم فطرت ہے یہی کچھ عیب ہوتا ہے ضرور ہر رضا میں حسن کی صورت گری کے ساتھ ساتھ
یہ تعصب کی نگاہوں میں ہے سوعیوں کا عیب لفظ مسلم بھی ہے یونیورسٹی کے ساتھ ساتھ

(53)

دو گانہ عید کا ملبوس نو چہرے پہ تابانی گلے ملنا مسرت میں یہ سب کچھ سر برحق ہے
کوئی ماحول ہو سرمایہ داری ہو کہ مزدوری اگر پاکیزگی ہے نفس میں بھی عید برحق ہے

(54)

صدر جمہوری ہو کوئی شاہ ہو یا ہو وزیر ہم غریبوں کی طرح آرام سے سوتا نہیں
حکمران ہوتی ہے خود اس پر سیاست وقت کی درحقیقت وہ کسی پر حکمران ہوتا نہیں

(55)

دل میں کیا درد تھا کیا جذبہ ہمدردی تھا جب تلک خیر سے بگڑے ہوئے حالات رہے
آج بیگانہ ہستی ہے بلندی جن کی وہ بھی کل تک یہی کہتے تھے مساوات رہے

(56)

کتنے تانہ کتنی تحریکیں ہیں کتنا اختلاف اپنے بھارت کی زمیں ہے آج کل دشت مصاف
مستقل ہے صوبہ داری مسلوں کا سلسلہ یہ ترقی کے نہیں آثار گستاخی معاف

(57)

خلوص کی ترے اقدام میں کمی تو نہیں خیال و خواب میں تدبیر برتری تو نہیں
جو ملک و قوم کی خدمت کو کھینچتی ہے تجھے وہ نمدہ باد کے نعروں کی دکشی تو نہیں

(58)

دنیا ئے محبت میں ہے جلوہ نما بھارت دینا ہے زمانہ کو پیغام وفا بھارت
بے مصرف و نا واجب الزام نہ دے کوئی ہو جائے اگر برہم بھارت ہے مہا بھارت

(59)

وہاں اے دوست کسی دل سے روا ہے جشن آزادی جہاں انسان ملک و قوم کی تفریق فرمائے
ہمارا قصد بھی ہے یوم آزادی منانے کا اگر ہر ملک میں انسانیت کا راج ہو جائے

(60)

یہودی بھی یہاں ہیں پارسی بھی ہیں مسیحی بھی ہر اک فرقہ اسی بھارت میں میٹھی نیند سوتا ہے
یہ ارباب نظر میں مسئلہ ہے غور کے قابل تصادم جب بھی ہوتا ہے مسلمانوں سے ہوتا ہے

(61)

ہاتھ کیا آتا ہے تقریر کے ایوانوں سے بات بنتی نہیں تحریر سے عنوانوں سے
درس و تدریس بہت اور عمل ہے منقود کام چلتا نہیں ان کاغذی انسانوں سے

(62)

وہ کیسی سرزمین ہے جس میں یوں دن رات ڈھلتے ہیں فقط دعوؤں کی حد تک شرع کے احکام چلتے ہیں
جہاں با ضابطہ ہے احترام کعبہ و زمزم وہیں سے رقص و موسیقی کے بھی چشمے اُبلتے ہیں

(63)

کتنے بھارت میں ہوئے سال کے اندر یہ فساد پیسی جائے گی مسلسل اقلیت کب تک
اب تو ارباب حکومت کوئی تدبیر کریں منتخب لفظوں میں تبلیغ و ہدایت کب تک

(64)

بہمنی تک آنے جانے میں کشش اک یہ بھی ہے حسن فطرت رونما ہوتا ہے کس کس ٹھاٹ سے
محو ہو جاتی ہیں سب طول سفر کی رحمتیں ریل گاڑی جب گذرتی ہے گھنڈا لگاٹ سے

(65)

یہ فکر و نظر کی دنیا ہے عنوان بدلتے رہتے ہیں سب زور یہاں امکان پہ ہے امکان بدلتے رہتے ہیں
امکان کا بھی چلتا نہیں بس عنوان دھرا رہ جاتا ہے دنیا سے بڑی اک طاقت فرمان بدلتے رہتے ہیں

(66)

بھارت کی زندگی میں وہی منتہا ہے جب دیکھتے فساد ہی بروئے کار ہے
درکار شست و شو کو ہے کتنا لہو بھی اے چارہ گردلوں میں کہاں تک غبار ہے

(67)

یہ عیش پر ہے بھروسہ یہ غم سے بے ربطی نظر میں گردش میل و نہار ہے کہ نہیں
اسی اصول پہ تسکین خواہشات کو دو خزاں کسی کی، کسی کی بہار ہے کہ نہیں

(68)

یاد ہے عہد گذشتہ بھی ہمیں آپ کا بھی عہد زیر غور ہے
سوچتے ہیں فیصلہ ہوتا نہیں قابل تعریف کس کا دور ہے

(69)

ان اہل اقتدار سے کہنا ہے یہ ہمیں چھٹے ہوئے ہیں شوق میں جو اپنی سیٹ سے
اس شغل سے ملے کبھی فرصت تو سوچئے فرصت ملے گی دیس کو کب مار پیٹ سے

(70)

اس مرتبہ ہوا ہے نئی شان سے درود لائے کہیں نہ کوئی خرابی مرن برت
اب سلسلہ چھڑے گا سوال و جواب کا میدان میں آگیا ہے جوابی مرن برت

(71)

جسارت گرچہ یہ ترک ادب معلوم ہوتی ہے نکل جاتی ہے منہ سے بات جب معلوم ہوتی ہے
کسی کا اشتیاق خود نمائی ہے مری ہستی بظاہر اک عطاء ہے سبب معلوم ہوتی ہے

(72)

ہندو پاکستان کامل بل کے عنوان دفاع یہ نئی تجویز ہے چون و چرا دلچسپ ہے
جو مدبر ہیں مخالف اس نئی تجویز کے ان میں ”بخشی جی“ کا لہجہ بھی ذرا دلچسپ ہے

(73)

مرحبا ڈاکٹروں اور حکیموں کا وجود پروہ بن جاتے ہیں اکثر یہ گنہگاری کا
شکر کی جا ہے کہ ماہ رمضان آتے ہی مل گیا سرینکھ رخصت پیاری کا

(74)

جھ سے ہے رشتہ اخوت کا اگر بے حسی میں رہ نہ جائے ٹوٹ کر
دانہ گندم سے ہیں محروم آج پھاٹکتے تھے کل جو موتی گھٹ کر

(75)

بہت برا ہے یہ شیوہ منافقت ہے یہ کہ دوستی کی ردا میں ہو دشمنی لپٹی
کواکرے کا بیاں قابل ستائش ہے کہی وہ بات کہ رکھتی نہیں لگی لپٹی

۱۔ کواکر: ہندوستانی قائد

(76)

جھوٹ سچ سے قوم کو بھڑکائے جا مورکھوں سے لیڈری منوائے جا
اپنے دامن پر بھی چھینٹ آنے نہ دے دھروں کو خون میں رنگوائے جا

(77)

ابھی اس دور میں ایسے بھی کچھ انساں ہیں ورنہ ہمارا حال کچھ ہوتا کسی کے چوٹ کیا لگتی
خدا کی شان کتنے راست کو حق آشنا نکلے کے امید یہ تھی کوئی کہہ دے گا خدا لگتی

(78)

وطن سے عشق ہو انسانیت سے انساں سے نصیب ہوتا ہے جو کچھ بھی جس کے بھاگ میں ہے
اگر یقیں نہ ہو ”بھاوے“ سے پوچھئے جا کر عجیب لطف محبت کی دوڑ بھاگ میں ہے

(79)

کچھ رنگ شہروانی پہ ہوں کا پڑ گیا چیں برجیں ہوا تھا کہ شرمائی نظر
دیکھا جو میں نے غور سے اے دوست کیا کہوں دھبے ملے گناہوں کے دامن پہ کس قدر

(80)

ہمیں تو خیر سے تبخیر بھی تھی نزولہ بھی کسے خبر کدھر آیا کدھر گیا رمضان
وہ ڈاکٹر کی عنایت ہو یا طبیب کی ہو خدا کا شکر بہ عزت گذر گیا رمضان

(81)

ہر چیز کی ہے نقل ہر اک شئی میں ملاوٹ دنیا میں ہے کیا صنعت و حرفت کی ترقی
ہر فکر و نظر کے لیے ہے غور کے قابل یہ علم کی کثرت سے جہالت کی ترقی

(82)

وہی سمجھیں گے اس الزام اس تنقید کا مقصد جو اس کی بات کو کچھ بات کی تہ تک سمجھتے ہیں
یہ بدعنوانیاں ایران کی دیمک سہی لیکن بہت فساد امریکہ کو بھی دیمک سمجھتے ہیں

(83)

اتحادی گیت اردو ہی میں گائے جائیں گے مثل ماضی شان ہوگی حال و استقبال کی
دے جزائے خیر اس اردو کے حامی کو خدا کس قدر سندر تھی یہ تقریر سندر لال کی

(84)

بھوک ہڑتال ایسا نسخہ ہاتھ آیا ہے ہمیں جو ہر اک آب و ہوا میں کارکن ہے بے عدیل
حق ہو یا ناحق ہو اپنی بات منوا لیجیے ہر مرضی کی ہے دوا ایک دعوے کی دلیل

(85)

قمار بازی ہو ناناوتی کے کیس میں بھی جوے کی بات کہاں سے کہاں پہ آٹھری
کہا تھا کیا اسی دن کے لیے یہ شاعر نے کسی کی جان گئی آپ کی ادا ٹھہری

(86)

اہل زر جو ہیں انہیں زر کار جامہ چاہیے لیڈروں کو سوٹ واعظ کو عمامہ چاہیے
ہم سے تم کیا پوچھتے ہو عید کے دن بھی ہمیں ایک نامہ دوست کا اک روز نامہ چاہیے

(87)

جتنی زمیں دبائی بڑھی خلق کی نمود اس طرح گرم و سرد جہاں کو سموتے ہیں
دعوت قبول کر لی ہے چواین لائی نے کچھ بانداق آدمی معلوم ہوتے ہیں

(88)

رخصت ہے اب قدامت ہر سانس آخری ہے بے چین ہے تمدن تہذیب رو رہی ہے
کچھ بڑھ گیا ہے خطرہ بوڑھوں کی آبرو کا ہر لہجوں نے اپنی ٹوپی اتار لی ہے

(89)

وہیں تحریک ترک اسلحہ بھی وہیں ہے قوت بزم کی نمائش
فضائے امن کیا پیدا کرے گی یہ دھمکی اور دم خیم کی نمائش

(90)

محبت اتحاد و قوم کا جذبہ ہے بنیادی دغا مانگو محبت کی بڑھے بھارت کی آبادی
تعب فتنہ انگیزی گرانی ہوگی جب رخصت منایا جائے گا اس دن حقیقی جشن آزادی

(91)

کوئی ہے پوچھنے والا وطن میں یہاں بے موت کتنے مر رہے ہیں
ذرا گھر میں بھی تو چل پھر کے دیکھیں جو دنیا بھر کا دورہ کر رہے ہیں

(92)

بات ہو اختلاف آرا تک نہ کہ لفظوں کی گرم بازاری
کس قدر بڑھ چلی ہے بھارت میں ”واک آؤٹ“ کی تیز رفتاری

(93)

میری طرف سے کہہ دے کوئی یہ ان سے جا کر کرتے ہیں جو ملاوٹ اشیائے خوردنی میں
سنگین جرم ہے یہ ہلکا اسے نہ سمجھیں اس کا شمار بھی ہے بھارت کی دشمنی میں

(94)

تاگا جو محبت کا کبھی ٹوٹ گیا دم بھر میں بنی بات بگڑ جائے گی
پہلے تو ہے جوڑنا ہی مشکل اے دوست اور جو بھی گیا تو گانٹھ پڑ جائے گی

(95)

چپراسی کا لفظ آج مطبوع نہیں اس عہدے کو معتبر کہا جائے گا
کیا اردو زباں کی عزت افزائی ہے چپراسی پیامبر کہا جائے گا

(96)

اہل جہاں نے آج گھٹا دی ہے قدر اور ڈوبے ہوئے اگرچہ ہیں دولت کی چاہ میں
اُن کا ہے قول جن کا توکل خدا پہ ہے بے قدر ہے ازل سے ہماری نگاہ میں

(97)

نظرت ہی آدمی کی ہے صورت گر وطن دل کو نہ کیوں عزیز ہو ہر منظر وطن
تکلیف بھی اگر ہو تو آرام ہی سمجھ بھارت کی سرزمین ہے تری مادر وطن

(98)

ہر مرض کی ہے دوا ایک اکیلا نسخہ بو علی سینا بھی لکھ سکتے نہ ایسا نسخہ
جاہو بے جاہو نکل آتا ہے ہر کام اے دوست بھوک ہڑتال کا ہاتھ آیا ہے اچھا نسخہ

(99)

بہت آساں ہے جلتی دھوپ کو برسات کہہ دینا ضرورت ہو اگر جائز ہے دن کو رات کہہ دینا
بشر وہ غیر معمولی بشر ہے جس کا شیوہ ہو سیاست کی فضا میں رہ کے سچی بات کہہ دینا

(100)

مشہور ہے تمدن و تہذیب میں جو ملک تعریف کیا کرے کوئی اس کے نظام کی
بدنام کر رہا ہے وہ انسانیت کا نام اب تک نہ جگ بند ہوئی وینام کی

(101)

عقل سے انسان کوسوں دور ہے اپنے عہدے پر اگر مغرور ہے
اب وہ چپراسی ہو کوئی یا وزیر کام کی اہمیت جو لے مزدور ہے

(102)

نشہ دولت کا اتر جائے تو جنت ہو جائے ظلم کی آگ ٹھٹھر جائے تو جنت ہو جائے
میرے سر آنکھوں پہ جنت کی توقع لیکن یہی دنیا جو سنور جائے تو جنت ہو جائے

(103)

کیسا بدل گیا ہے برے بھائی کا مزاج مشکل انہیں زبان کی ہے روک ٹوک بھی
پھرتے تھے ننگے پاؤں ابھی علی کی بات ہے جوتی بھی اب ہے پاؤں میں جوتی میں ٹوک بھی

(104)

آسائش وطن کی ہر اک کو جستجو ہے جائیں گے کیوں یہاں سے یہ کیسی گفتگو ہے
اتھے ہوں یا بُرے ہوں دونوں یہیں رہیں گے اب اتحاد ہی میں اس گھر کی آہو ہے

(105)

ترقی کا سبق بھارت کی پہلک پڑھتی جاتی ہے سیاست اس کی دنیا کی نظر پر چڑھتی جاتی ہے
نکل جائے گی اک دن دھڑ میں ہر ملک سے آگے گرانی بڑھ گئی ہے بڑھ رہی ہے بڑھتی جاتی ہے

(106)

کردیتا ہے انسان اک انسان کو قتل لغزش کبھی ایسی بھی ہوا کرتی ہے
اُس قوم کے سنگ و سخت دل کو دیکھو جو دوسری قوم کو فنا کرتی ہے

(107)

تحریک لے کے آئے ہیں کورا بہت نئی جمہوریت ہو اور جماعت نہ ہو کوئی
اتنا بڑھا خلوص تو آئے گا وہ بھی دن پابند حکم سب ہوں حکومت نہ ہو کوئی

(108)

اقبال نے کیا ہے جو محکم یقین کا ذکر سونترا کا آج وہی ہے اصول کار
امید کو یقین سے بدلتے ہیں اس طرح دستور بن گیا ہے یہاں قبل اقتدار

(109)

قدرتاً حصہ ہے دونوں کا برابر ملک میں لاکھ بیگانہ کوئی سمجھے یہ جب بھی ایک ہیں
غیر کا ہے قول اس کو مارک کر لیجئے ذرا ”مارک“ فرماتے ہیں اردو اور ہندی ایک ہیں

(110)

اخبار پڑھ کے مجھ سے یہ اک دوست نے کہا کس سے کہیں کہ کوئی علاج اس کا کیجئے
برہمتی ہی جارہی ہے یہ تعداد خود کشی جی چاہتا ہے اپنا گلا گھونٹ لیجئے

(111)

یوں دماغ و دل میں سب کچھ ہے خدا کے فضل سے ولولے پرواز کے ہیں حوصلے تیزی کے ہیں
واقعہ یہ ہے ابھی آزادی کا ل نہیں پہلے تھے انگریز کے قیدی اب انگریزی کے ہیں

(112)

ہر اک فضا میں گنگریش و کم ٹھہرے رہے یہ حال تو سینوں میں کیسے دم ٹھہرے
نوازشوں کا تسلسل ارے خدا کی پناہ کہیں فساد ہوا ذمہ دار ہم ٹھہرے

(113)

کس طرح مٹے ہند سے یہ فرقہ پرستی تقریر ہی تقریر ہے تدبیر نہیں ہے
حق بھی ہے زبانوں پہ تو اس کا ہے یہ عالم الفاظ ہی الفاظ ہیں تاثیر نہیں ہے

(114)

ان کا یہ دور عیش سلامت بیٹھے ہیں ہم سے کیوں منہ موڑ کے
یہ تو کچھ ایسی بات ہے جیسے نام بڑا اور درشن تھوڑے

(115)

ذہنی ترقیوں کا یہ عنوان ہے دوستو یہ کانگریس کا فتح نمایاں ہے دوستو
ذاکر حسین ہو گئے جمہوریہ کے صدر اب اتحاد ملک درخشاں ہے دوستو

(116)

بھارت تمھارا دیس ہے اے طالبان علم سن لو ذرا جو میری گزارش کا ہے نچوڑ
ایسا ہے اپنے دیس میں تخریب کا عمل جیسے خود اپنے گھر میں کرے کوئی توڑ پھوڑ

(117)

کیسی خموشی کیسے اشارے ہم حق کہیں گے ہانکے پکارے
دیکھے نہیں تم احساں کرنا مرتے نہیں ہم تلوار مارے

(118)

قوم ہو اگر زندہ فرد فرد زندہ ہے اہل دل کو دنیا میں اور چاہیے اب کیا
اپنی زندگی کو جو زندگی سمجھتے ہیں وہ غریب سمجھیں گے زندگی کا مطلب کیا

(119)

تقریر و نغمہ کاری و تئین و روشنی وابستہ کیا انھیں سے شعور حیات ہے
جمہوریت کا جشن ہی ہوتا رہا تو کیا جمہور کو سکون بھی کچھ ہو تو بات ہے

(120)

بہیمنی حرف محبت کا بھی مصرف ہے کہیں ایک طوفان تجارت عمل و قول میں ہے
دم گھٹا جاتا ہے اس داد و ستد سے میرا سانس لینا بھی تو مشکل ترے ماحول میں ہے

(121)

مطرب بزم سیاست کچھ خبر بھی ہے تجھے غم کے راکوں کی ہے کثرت زندگی کے ساز پر
کیا اثر اُلٹا ترے انداز فن کاری کا ہے فتنے بڑھتے جارہے ہیں امن کی آواز پر

(122)

زہے بنیاد تقسیم لسانی سب اپنا اپنا حق جتا رہے ہیں
کہیں اک دن برس جائیں نہ کھل کر اکالی دلی کے بادل چھا رہے ہیں

(123)

اپنی اپنی ہر ایک کہہ جائے گا ہر ضرب نئی سامعہ سہہ جائے گا
مٹ جائیں گی ساری اشتراکی قدریں اسلام کا اشتراک رہ جائے گا

(124)

کتنے ہیں وہ فسانے جو بن گئے حقیقت کتنی حقیقتوں کو رسوا کیا خدا نے
دنیا سمجھ رہی ہے یہ روس امریکہ بس دو حقیقتیں ہیں باقی ہیں سب فسانے

(125)

نوںہالوں کے لیے یہ درس کی تنظیم ہے علم کی حد تک فقط افہام ہے تفہیم ہے
ترہیت اک لفظ بے منہوم ہے اس دور میں جس طرف بھی دیکھیے تعلیم ہی تعلیم ہے

(126)

مال حاضر تھا جان حاضر تھی ختم لیکن یہ سلسلہ نہ ہوا
وہ خریدار تھے ضمیر کے بھی میرا ان کا معاملہ نہ ہوا

(127)

مخاز جنگ ہو، اے ہم وطن یا سلح کی منزل وقار اپنا ہو جس میں وہ رہے پیش نظر صورت
حقیقت کیا ہے زرکی، جان بھی ترہاں کر دیں گے وطن کی لاج رکھتے ہیں بہر قیمت بہر صورت

(128)

جس دل پہ محبت کی ہو چھاپ اچھا ہے دنیا اچھی ہے تو جو آپ اچھا ہے
سو بات کی ایک بات سن رکھ اے دوست جھگڑا ہے بُرا میل ملاپ اچھا ہے

(129)

فطرت کے نظام سے ہے کتنا غافل دو روز کی زندگی پہ پھولا ہوا ہے
انسان کو قتل کرنے والا انسان کیسا اپنی اصل کو بھولا ہوا ہے

(130)

کیا ہے انسان اک انسان کو قتل لغزش کبھی ایسی بھی ہوا کرتی ہے
اس قوم کے سنگ و سخت دل کو دیکھ جو دوسری قوم کو فنا کرتی ہے

(131)

بے انتہا ہے زیست کا بگڑا ہوا نظام ان کا قصور کیا ہے جو بے چین ہیں عوام
کب ہوگی قیمتوں میں اضافہ کی روک تھام چاروں طرف سے ایک ہی آواز ہے بلند

(132)

یہ سنتے ہیں۔ کیا پر نام گاندھی جی نے قاتل کو رہے گی ہند کی تاریخ میں یہ داستاں باقی
سلام اس کو نہ سمجھو قوم کے منہ پر طمانچہ ہے قرینہ ہے کہ صدیوں تک رہے جس کا نشان باقی

(133)

کیوں کر نہ ارتباط وفا کے چلن سے ہو انساں وہ کیا جسے نہ محبت وطن سے ہو
عزت رہے وطن کی محبت ہے اس کا نام وہ جنگ ہو کہ سلح مگر بانگپن سے ہو

(134)

جو لوگ سیم وزر کے مہروں سے کھیلتے ہیں لہلہ کے وقت کی اب گاڑی ڈھکیلتے ہیں
لاکھوں کا کر رہے تھے دل کھول کر جو سودا دوکانیں بند کر کے اب تاش کھیلتے ہیں

(135)

نظرت ہی آدمی کی ہے صورت گر وطن دل کو نہ کیوں عزیز ہو منظر وطن
تکلیف بھی اگر ہو تو آرام ہی سمجھ بھارت کی سرزمین ہے تری مادر وطن

(136)

متاع حال قرباں کر کے مستقبل بنانا ہے بڑی لہلہ چل ہے دنیا میں بڑا مازک زمانہ ہے
تفکر سے تدبیر سے قلم سے زور سے زور سے کسی صورت بھی ہو بھارت کی عزت کو بچانا ہے

(137)

کیوں کر نہ کرے ناز و فصاحت اردو سرمایہٴ صحت و حرمت اردو
ہندی کی مٹھاس اور عربی کا اجال رکھتی ہے عجب طرح کی شوکت اردو

(138)

ارمان ہو لیکن نہ ٹھننے والا دل ہو نہ کبھی مگر بجھنے والا
ہستی ہے مثال شمع میری اے جھم دن کو خاموش شب کو جلنے والا

(139)

حیرت ہے اگر پھول ہو خوشبو کے خلاف شانہ کی روایات ہوں کیسے کے خلاف
دنیا کی ذرا ستم ظریفی دیکھو اردو ہی میں گفتگو ہے اردو کے خلاف

(140)

کر مشقِ طاقت و فصاحت اے دوست مل جائے گا منصبِ سیاست اے دوست
مدیر کا ذکر بے محل ہے بالکل تقریر کی ہے آج حکومت اے دوست

(141)

اب بھی ہیں دنیا میں مذہب سینکڑوں مرنے جینے کو خدا کے نام پر
دیدنی ہے انتخاب ریڈگارڈ پہلا حملہ مذہبِ اسلام پر

(142)

اللہ کے وجودِ ذی جود کا عقیدہ سنتے ہیں ہو رہا ہے سارے جہاں سے رخصت
یہ سب صحیح لیکن اتنا تو ہم کہیں گے آخر میں سب کے ہوگا ہندوستان سے رخصت

(143)

اچھی چلی ہے نغمہ نئے کے خلاف بات انسانیت کی دشمن جاں ہے یہ بد صفات
بھارت میں دن اک ایسا بھی آئے خدا کرے کرسی کے اور عہدہ کے نغمہ سے ہونجات

(144)

تشدّد کے رستہ سے حق مانگتے ہیں عوامی افق کی یہ بیداریاں ہیں
حکومت سے غیروں کی آزاد ہو کر گرفتاریاں ہی گرفتاریاں ہیں

(145)

خاص ہستیاں ہیں دو اس جہانِ فانی میں اک طیبِ جسمانی اک طیبِ روحانی
کسی قدر اہم ہوں گی ذمہ داریاں ان کی جن کی سرپرستی میں ہے مزاجِ انسانی

(146)

سلح کر لیتے ہیں یوں بھی صاحبانِ علم دو میں تمہیں قبلہ کہوں اور تم مجھے قبلہ کہو
یوں سمجھ لیجے اسے اک فارسی کی ہے مثل من ترا حاجی گویم تو مرا حاجی گو



غدیری قطعات

(1)

بدنام میکسار ہوں برنا و پیر میں اتنی پلا نہ جلسہ عید امیر میں
ساقی کسی کو نشہ میں دل مانتا نہیں دونوں جہاں کہیں نہ ڈوبوں غدیر میں

(2)

بلغ کو رہبر ہمہ گیری بنا دیا بنیاد کائنات امیری بنا دیا
اس لحن اُس زبان اُس آیت کے میں نثار قرآن کی لے کو جس نے غدیری بنا دیا

(3)

معلوم تو ہوگا تجھے ہم رندوں کا عالم غم اپنے لیے سال میں سوروز ہے ساقی
ہو تیری اجازت تو عزا دار حسینئ بس بول لیں کچھ آج کہ نو روز ہے ساقی

(4)

سرتقویم پر ہے تاج یا نو روز ہے ساقی غدیری میکشوں کا مدعا نو روز ہے ساقی
یہی تو دن ہے تیری ظاہری مسند نشینی کا جیسی تو سال کا فرماؤ نو روز ہے ساقی

(5)

سکون دل کے لیے کچھ پیام آجائے کبھی زباں پہ ہمارا بھی نام آجائے
غلام جمع ہیں در پر سلام کی خاطر خدا کرے کہ جواب سلام آجائے

(6)

شگفتہ مثل گل چہرے ہیں آثار حسینئ میں خوشی کیونکر نہ ہوگی آج سرکار حسینئ میں
کہاں جاتا ہے راہ راست میں تجھ کو بتانا ہوں غدیری جشن ہے اے دوست دربار حسینئ میں

(7)

تقسیم جو ہونے لگی صہبائے غدیر سینوں میں حسد کے آبلے بیٹھ گئے
قرآن بھی نہ پھر حلق سے نیچے اترتا جو پی نہ سکے ان کے گلے بیٹھ گئے



تصوفی قطعات

(1)

وہ راہِ محبت میں جانکاحیاں کیں ہم ایسے فقیروں نے بھی شاہیاں کیں
اسی دل سے عہدِ جوانی گزارا اسی ٹوٹے پیالے پہ جم جاہیاں کیں

(2)

انسانیت میں پاک غیری کا لطف ہے مغلوب ہو جو نفس تو پیری کا لطف ہے
عمامہ و عبا میں نہ احرام میں ہے فقر دل بھی فقیر ہو تو فقری کا لطف ہے

فارسی قطعات

(1)

از دبستان حق دیر آمد بزبان قلم صریح آمد
ساقیا جامہائے نور بیار بادۂ پیائے تقدیر آمد

(2)

دم عیسیٰ نمود اختیار موسیٰ کاظم جمال یوسفی آئینہ دار موسیٰ کاظم
فدا گلزار ابراہیم صدقے صبر الہی جلال موسیٰ عمران نثار موسیٰ کاظم

متفرق قطعات

(1)

انہیں غم کدہ کربلا کے سجدہ گزار
یہ راز تو نے بتایا ہے اہل عالم کو
شعور فکر نے غیروں پہ بھی کیا یہ اثر
سنی سنائی نہیں لات آنکھوں دیکھی ہے
خصوصیات بہت کچھ تیرے کلام کی ہیں
ترے کلام سے اردو زباں کا وزن بڑھا
ترا کلام ہے یا مرثیت کے میل و نہار
نہ ہو یہ درد جو دل میں تو زندگی بے کار
کہ گوشے گوشے میں انسان ہو گئے بے دار
کہ ہندوؤں کو بھی دیکھا گیا ہے سینہ فگار
ترے کلام سے پیدا ہوئے وہ نقش و نگار
محاورات کا کیجا لگا دیا انبار

(2)

قدر دانی جس کو کہتے ہیں اسی کا نام ہے
دینی ہوگا یہ دن حسنِ عمل کے زور کا
کیا تعجب ہے صدا دے قوم کو قہر انہیں
جشن صد سالہ مبارک ڈاکٹر یگور کا

(3)

چادر گل سے سجیں قبریں امیر و داغ کی
دیکھ لو دونوں کے مدفن کیا انہیں اور کیا دیر
قدرداں ہے قوم یہ مر کر بھی پھولوں میں تلے
”ہرمزار ما غریباں نے چراغ نے گلے“

(4)

جو اہل دل ہیں سمجھتے ہیں وہ مقام انہیں
حسینیت کی خدمت انہیں نے کی ہے
یہ فن مرثیہ کوئی میں انتہام انہیں
رہے گا تا بہ قیامت بلند نام انہیں

(5)

ہر قلب میں ہے عزت و تکریم مساوات
اس راز محبت سے نہ تھا ایک بھی واقف
ہر قوم ہے اب حامی تعلیم مساوات
اسلام نے کی خلق میں تقدیم مساوات

(6)

واجب ہے مسلمان پہ تعظیم مساوات قرآن نے دی ہے ہمیں تعلیم مساوات
بنیاد محبت ہے یہی نقطہ محبوب کیوں مرکز اسلام نہ ہو میم مساوات

(7)

کیا مسافر نوازیاں کی ہیں رہیں احباب اپنے شاد آباد
گھر ہے یہ منتوں مرادوں کا اور آباد ہو مراد آباد

(8)

سب ہیں اس جگ میں جیتے جی کے کارن ہم پیت نہ کرتے تھے اسی کے کارن
آئی ہے اہل ساتھ لیے جاتی ہے ساجن سے بگڑ گئی سکھی کے کارن

(9)

سنار کی ریت ناپی جوکھی سرن مالا کا وہ پھیر وہ انوکھی سرن
ہم جانیں سکھی ہمارا سائیں جانے من کی سرن ہے سب سے چوکھی سرن

(10)

ٹھہر ٹھہر کے دو عالم بلائے دیتی ہے ترے لیوں پہ نہیں تیرے اختیار کی لے
نشاط میں کہیں سامان غم نہ ہو جائے بدل گئی ترے نغہ سے آہنار کی لے

(11)

مجھے نزاکت ہستی بڑھانے والے نے فضائے عشق میں قیدی بنا کے چھوڑ دیا
بتوں نے کی تھی مری سمت بھی نگاہ کرم مگر خدا کا کنہ گار پا کے چھوڑ دیا

(12)

بہت ٹھوکریں کھائیں گے کھانے والے محبت کی دولت کو ٹھکرائے والے
اسی باغ کے پھول ہیں کیا دنا دیں سلامت رہیں آگ بھڑکانے والے

(13)

اھک حسرت متصل بہتے رہے اور غم بالائے غم سہتے رہے
اک مزے کی نیند لے لی آپ نے جب تک ہم درد دل کہتے رہے

(14)

حقیقتیں ہیں یہ دونوں خیال و خواب نہیں تمہارے حسن مرے عشق کا جواب نہیں
غمِ فراق میں بھی ہے سکون کا عالم ہمیں یہ پاس وفا ہے کہ اضطراب نہیں

(15)

وہم کی صورت گری کا سلسلہ بڑھتا رہا زندگی گھٹی رہی اور راستہ بڑھتا رہا
معنی موڑا میں جتنی جتجو بے سود کی فصل اتنا منزل بے فصل کا بڑھتا رہا

(16)

رواں تھا راہ غلط پر جو قافلہ نہ رہا جو غاصبوں نے کیا تھا معاملہ نہ رہا
ازل کا سلسلہ منتخب رہا قائم وہ خانہ ساز خلافت کا سلسلہ نہ رہا

(17)

حجاز سے ہوئی رخصت عراق کو چھوڑا پناہ ترک میں آئی عرب سے منہ موڑا
ملا نہ کوئی جنازہ اٹھانے والا بھی کہاں خلافتِ ماقبہ نے جا کے دم توڑا

(18)

قبرِ مومن سے خدا رکھے نکلتا ہے وہ نور چار جانب ہے تو لا کی فضا پھیلی ہوئی
کیوں ہمارے کنجِ مرقد میں سمٹ آئے نہ خلد اس زمیں پر جب ہے خاک کربلا پھیلی ہوئی

(19)

سراجِ ملت تھا بنے افرادِ ملت میں وہ محنت کی ولا کے دائرہ کی زیب و زینت میں
جہی تو میرِ مومن مومنوں میں میرِ کہلائے امیر المومنین کے خاص خادم ہیں حقیقت میں

(20)

زبے مدارج نور الہدیٰ وہ شاہِ چراغ جو دے گئے تھے ہمیں ہے وہ زندگی باقی
بہت چراغ جلے اور بہت چراغ بجھے مگر ہے ان کے چراغوں کی روشنی باقی

(21)

ہر ذہن میں روشن ہے پیامِ غالب ہر دل میں ہے آج احترامِ غالب
ہم کو بھی یہ فخر ہے کہ اس دور میں ہیں جس دور نے سمجھا ہے مقامِ غالب

(22)

چشمہ کی طرف صبح ابلتی ہوئی دیکھی سورج کی کرن برف پہ جلتی ہوئی دیکھی
مشرق کے مسافر نے جہاں آنکھ دکھائی چاندی سی پہاڑوں پہ کچھلتی ہوئی دیکھی

(23)

دور جھ سے جلوہ جاناں کشمیر ہے مسلم کشمیر تو بیگانہ کشمیر ہے
وہ کہاں شامِ نشاط و صبحِ شایمار میں جو ترے احساس میں افسانہ کشمیر ہے

(24)

پھولوں کے جگہ جگہ نشیمن دیکھے کشمیر کے جنگلوں میں گلشن دیکھے
پھوٹی ہوئی انسانوں کی قسمت دیکھی ٹوٹے ہوئے شاعروں کے مدفن دیکھے

(25)

ہم تو ہیں کاش تم بھی آجاؤ ہر نظر حسنِ افریں ہو جائے
ہائے کشمیر و جنتِ کشمیر آشیانہ یہیں کہیں ہو جائے

(26)

کچھ یاد ہے کشمیر میں سبزہ پہ لب جو ساغر میں بھری تھی مئے انگور بہاوی
اتنا کسی انسان نے پیا ہوگا نہ پانی جتنی مجھے کانٹری آنکھوں نے پادی

(27)

بہارِ خطہ کشمیر اے معاذ اللہ گلوں کا ایسا خزانہ کہیں نہیں دیکھا
نظر کو جان بچاتے ہوئے یہیں پایا زمیں کو لعل اگلے ہوئے یہیں دیکھا

(28)

تائید جو بندوؤں نے فرمائی ہے ممنون ہر ایک حق کا شیدائی ہے
کل پریم کی مٹھرا میں بجی تھی بنسی آج اس کی صداے بازگشت آئی ہے

(29)

پُچن پُچن لیے دنیا نے جواہر ریزے کیا کیا نہ دُر بیش بہا بات آئے
عالم ہوا اخلاق حسن سے معمور اسلام کے ساتھ عدل و مساوات آئے

(30)

اک ساکن دیر نے پوچھا مجھ سے تہلید نبیؐ کے کچھ نشان ملتے ہیں
اسلام بہت خوب ہے مذہب لیکن اے دوست مسلمان کہاں ملتے ہیں

31

یہ خوشنما عمارت یہ نقش سحرانہ سلام لیجئے مولانا غلام حاضر ہیں
دنیا کی دولتیں سب گر جاتی ہیں نظر سے جس وقت دیکھتا ہوں یہ علم کا خزانہ

32

توجہات کے سبب تشنہ کام حاضر ہیں سلام لیجئے مولانا غلام حاضر ہیں
بعد نیاز حضورِ امام حاضر ہیں اسی امید میں یہ سال بھر گزار ہے

33

وہ اس انداز سے نکلے کہ لاکھوں انگلیاں انھیں ہلالِ عید آخر کیوں کسی معشوق سے کم ہو
کرے انماض پھر کیوں کر نہ وہ صورت دکھانے میں جو صرف شوقِ دنیا ہو جو محوِ دیدِ عالم ہو

34

ان کو ستم کشانِ زمانہ سے کیا غرض ہے معموں کو عید فقط مال و زر کی عید
میں رو دیا تھا دیکھ کے کپڑے پھٹے ہوئے دیکھی ہے جہم میں نے کسی بے پردگی عید

35

چلے بل کے دونوں سال نو کی پیشوائی کو ندائی کانگریس کے لیگ کی محفل کے متانے
خدا رکھے یہ اندازِ محبت کس نے دیکھے تھے انھیں سکھایا دیا کس نے گلے ملنا خدا جانے
خدا میں تو ہے سب قدرت و گر نہ جہم حق یہ ہے کہاں زغار کا ڈورا کہاں تسبیح کے دانے

36

جب کبھی خانہ اللہ میں دیکھا کرے سر بہ سجدہ کوئی دو چار ہی انسان نکلے
ہم سمجھتے تھے مسلمان بہت کم ہیں یہاں عید کے دن تو مسلمان ہی مسلمان نکلے

37

ادا ہوتا نہیں جب فرض تو سنّت سے کیا حاصل یہ صاحب وضع ناحق سر پہ اتنا بار لیتے ہیں
اُترتی ہی نہیں پتلون جن کی ایک لچہ کو وہ کیوں کر عید کے دن نکریں دو مار لیتے ہیں

38

عزت سے آبرو سے بٹھائے گئے ہیں ہم چھ بار اس دیار میں آئے گئے ہیں ہم
دو چار سال تک یہ نہ آنے کی ہے سزا قیدی بنا کے شان سے لائے گئے ہیں ہم

39

نہ دیکھی اور نہ قید ایسی سنی ہم نے فسانوں میں کسی آنے نہ پائی کچھ حکومت کے خزانوں میں
زہے حُسنِ تدبیر گھر ہی مظلوموں کو زنداں تھے کہ دورات ایک دن پابند رکھا ہے مکانات

40

دے کے یہ دولت کوئی لیتا ہے ناداری کہیں یوں بھی ممکن ہے بھلا ترکِ وفا داری کہیں
حُبِ اہلیتِ شامل جن کے آبِ و گل میں ہے وہ مسلمان چھوڑ سکتے ہیں عزا داری کہیں

